

16

تقریر السنہ

کتاب الشفاعة

# شفاعت کا بیان

مُحَمَّد قَبْلَ كَيْلَانِي

2- شیش محل روڈ،  
لاہور، پاکستان

حکارت پبلیکیشنز

16

تفہیم السنۃ

کتابُ الشَّفَاعَةِ

# شفاعت کا بیان

مُحَرِّقِ اَبْنِ کَیْلَانِی

حَاجِیْ اَبْنِ پَبْلِیْ کِیْشَانِز

2- شیش محل روڈ، لاہور، پاکستان



جملہ حقوق بحق مؤلف محفوظ ہیں

نام کتاب :	شفا عمت کا بیان
مؤلف :	محمد اقبال کیلانی بن مولانا حافظ محمد ادریس کیلانی رحمہ اللہ
اہتمام :	خالد محمود کیلانی
طابع :	ریاض احمد کیلانی
کیوزنگ :	ہارون الرشید کیلانی
ناشر :	پبلیکیشنز پرائیویٹ لیمیٹڈ
قیمت :	60/- روپے

لئے کا پتہ

مینجر حدیث پبلیکیشنز  
2- شایشن محل روڈ ● لاہور ● پاکستان  
☎ 042-7232808 - 0300-4903927

سندھی میں ”تفہیم السنہ“ کی کتب کے لئے

احمد علی عباسی، F-1058 گاڑی کھاتہ، النجیب مارکیٹ، حیدرآباد، سندھ

## فہرست

صفحہ نمبر	نام ابواب	أَسْمَاءُ الْأَبْوَابِ	نمبر شمار
11	بِسْمِ اللّٰهِ الرَّحْمٰنِ الرَّحِیْمِ	بِسْمِ اللّٰهِ الرَّحْمٰنِ الرَّحِیْمِ	1
41	اصطلاحات حدیث	إِصْطِلَاحَاتُ الْحَدِیْثِ	2
42	شفاعت کی تعریف	تَعْرِیْفُ الشَّفَاعَةِ	3
44	شفاعت برحق ہے	الشَّفَاعَةُ حَقٌّ	4
45	شفاعت کا مشرک نہ عقیدہ	الْعَقِیْدَةُ الشَّرْکِیَّةُ فِی الشَّفَاعَةِ	5
47	شفاعت کے مشرک نہ عقیدہ کا ابطال	إِبْطَالُ الْعَقِیْدَةِ الشَّرْکِیَّةِ	6
53	شفاعت کا صحیح عقیدہ	الْعَقِیْدَةُ الصَّحِیْحَةُ فِی الشَّفَاعَةِ	7
56	شفاعت اور فرشتے	الشَّفَاعَةُ وَالْمَلَائِكَةُ	8
58	شفاعت اور انبیاء	الشَّفَاعَةُ وَالْأَنْبِیَاءُ	9
60	قبولیت شفاعت کی شرائط	شُرُوطُ قَبُولِ الشَّفَاعَةِ	10
69	شفاعت کرنے والے	الشَّافِعُونَ	11
75	حصول شفاعت والے اعمال	الْأَعْمَالُ الْمَوْجِبَةُ لِلشَّفَاعَةِ	12
78	محروم شفاعت	الْمَحْرُومُونَ مِنَ الشَّفَاعَةِ	13
79	شفاعت کی اجازت کسے ملے گی؟	مَنْ هُوَ الْمَأْذُونُ لِلشَّفَاعَةِ؟	14
81	امت کے لئے جنت میں داخلہ کی بجائے شفاعت کا انتخاب	إِخْتِیَارُ الشَّفَاعَةِ لِأُمَّتِهِ عَلٰی دُخُولِ الْجَنَّةِ	15

صفحہ نمبر	نام ابواب	أَسْمَاءُ الْأَبْوَابِ	نمبر شمار
83	مقام محمود	أَلْمَقَامُ الْمَحْمُودِ	16
85	شفاعت کی اقسام	أَنْوَاعُ الشَّفَاعَةِ	17
86	شفاعت کبریٰ یا شفاعت عظمیٰ	● الشَّفَاعَةُ الْكُبْرَى	
89	جنت میں داخلہ کی سفارش	● الشَّفَاعَةُ لِذُخُولِ الْجَنَّةِ	
91	اصحابِ اعراف کے لئے سفارش	● الشَّفَاعَةُ لِأَصْحَابِ الْأَعْرَافِ	
91	کبیرہ گناہ کے مرتکب افراد کے لئے سفارش	● الشَّفَاعَةُ لِأَهْلِ الْكِبَايِرِ	
94	جنت میں بلندی درجات کے لئے سفارش	● الشَّفَاعَةُ لِرَفْعِ الدَّرَجَاتِ فِي الْجَنَّةِ	
96	جہنم میں تخفیفِ عذاب کے لئے سفارش	● الشَّفَاعَةُ لِتَخْفِيفِ الْعَذَابِ فِي النَّارِ	
97	اللہ عزوجل کی (اپنی ذات سے) شفاعت	شَفَاعَةُ اللَّهِ عَزَّ وَجَلَّ	18
100	حضرت محمد ﷺ کی دنیا میں اپنی امت کے لئے سفارش	أَلشَّفَاعَةُ لِأُمَّةٍ مُحَمَّدٍ فِي الدُّنْيَا	19
102	شفاعت اور کافروں کے لئے حسرت	أَلشَّفَاعَةُ وَحَسْرَةُ الْكُفْرَيْنِ	20



# فَهَلْ مِنْ مُدْكِرٍ؟

ہے کوئی نصیحت لینے والا؟

جس روز

- ◎ آسمان پھٹ جائے گا۔ (1:82)
- ◎ چاند بے نور ہو جائے گا۔ (8:75)
- ◎ ستارے بکھر جائیں گے۔ (2:82)
- ◎ پہاڑ ریزہ ریزہ ہو جائیں گے۔ (6:56)
- ◎ قبریں کھول دی جائیں گی۔ (4:82)
- ◎ لوگ بکھرے پتنگوں کی طرح ہوں گے۔ (4:101)
- ◎ دل کانپ رہے ہوں گے۔ (8:79)
- ◎ دیدے پتھر آجائیں گے۔ (7:75)
- ◎ کلیجے منہ کو آ رہے ہوں گے۔ (18:40)
- ◎ چہرے خوف زدہ ہوں گے۔ (2:88)
- ◎ سورج ایک میل کے فاصلہ پر ہوگا۔ (مسلم)

◎ لوگ پسینے میں شرابور ہوں گے۔ (مسلم)

◎ اللہ تعالیٰ اس قدر غصہ میں ہوں گے کہ اس سے پہلے کبھی ہوئے نہ بعد میں

ہوں گے۔ (بخاری و مسلم)

◎ کبار انبیاء کرام تک اپنی اپنی جان کی امان طلب کر رہے ہوں گے۔

(بخاری و مسلم)

◎ لوگ شفاعت کی تلاش میں نکلیں گے۔ (بخاری و مسلم)

◎ حضرت آدم علیہ السلام انکار کر دیں گے، حضرت نوح علیہ السلام انکار کر دیں گے،

حضرت ابراہیم علیہ السلام انکار کر دیں گے، حضرت موسیٰ علیہ السلام انکار کر دیں

گے اور حضرت عیسیٰ علیہ السلام بھی انکار کر دیں گے۔

تب.....!

◎ ہمارے مکرم رسول ﷺ، ہمارے اکرم رسول ﷺ، ہمارے کریم رسول

ﷺ، ہمارے رحمت رسول ﷺ، ہمارے شاہد رسول ﷺ، ہمارے

مبشر رسول ﷺ، ہمارے نذیر رسول ﷺ، ہمارے محسن رسول ﷺ،

ہمارے ہادی رسول ﷺ، ہمارے شفیع رسول ﷺ، ہمارے مشفق رسول

ﷺ، سید الانبیاء ﷺ، خطیب الانبیاء ﷺ، شفیع الانبیاء ﷺ،

صاحبِ کوثر ﷺ، صاحبِ مقام محمود ﷺ، حضرت محمد مصطفیٰ ﷺ احمد

مجتبیٰ ﷺ آگے بڑھیں گے اور فرمائیں گے..... انا لہا..... آج میں ہی

شفاعت کا اہل ہوں!

◎ آپ ﷺ اذن شفاعت کے لئے عرشِ الہی کے نیچے سجدہ میں گر پڑیں گے جب تک اللہ چاہے گا۔ (بخاری و مسلم)

◎ سجدے میں حمد و ثناء بیان کریں گے جب تک اللہ چاہے گا اور جو کچھ اللہ تعالیٰ چاہے گا۔ (بخاری و مسلم)

◎ جب اذن شفاعت ملے گا تب آپ ﷺ شفاعت کریں گے، آپ ﷺ کی شفاعت سنی جائیگی اور قبول کی جائے گی۔ (بخاری و مسلم)

فَالْحَمْدُ لِلَّهِ حَمْدًا كَثِيرًا طَيِّبًا مُبَارِكًا فِيهِ  
كَمَا يُحِبُّ رَبَّنَا وَيَرْضَى

پس..... اے ایمان والو!

اے بصیرت اور بصارت رکھنے والو!

اے دانا اور بینا لوگو!

ذرا غور کرو اور سوچو!

اس روز نجات کسے لئے!

◎ شفیع اور مشفع رسول ﷺ کی شفاعت حاصل کرنا اچھا ہے یا خود ساختہ

سفارشیوں کی سفارش کرنا اچھا ہے؟

أَفَلَا تَعْقِلُونَ؟

کیا تم عقل سے کام نہ لو گے؟

## بِسْمِ اللَّهِ الرَّحْمَنِ الرَّحِيمِ

### سعی مشکور

﴿ الْحَمْدُ لِلَّهِ رَبِّ الْعَالَمِينَ وَالصَّلَاةَ وَالسَّلَامَ عَلَى عَبْدِهِ وَرَسُولِهِ  
مُحَمَّدٍ سَيِّدِ الْمُرْسَلِينَ وَعَلَى آلِهِ وَصَحْبِهِ وَمَنِ اهْتَدَى بِهِدْيِهِ إِلَى يَوْمِ الدِّينِ أَمَا  
بَعْدُ ﴾

جب اسلام کی دعوت کا آغاز ہوا تو اس سے وابستہ ہونے والوں، اور اس پر ایمان لانے والوں کے لئے صرف یہی ایک راستہ تھا کہ اس کے داعی محمد ﷺ سے جو کچھ ملے، اسے لے لیں اور جس سے وہ روکیں اس سے باز آ جائیں۔ آگے چل کر جب آپ ﷺ کے کام میں کچھ وسعت آئی تو اس اصول کی بار بار اور مختلف انداز سے تلقین کی گئی۔ فرمایا گیا ﴿ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ ﴾ ”اے ایمان والو! اللہ کی اطاعت کرو اور رسول کی اطاعت کرو اور اپنے اعمال برباد نہ کرو۔“ (سورہ محمد، آیت 33) جب تک امت اس اصل پر قائم رہی خیر و فلاح اس کے قدم چومتے رہے لیکن امت میں مزید وسعت آئی تو عقل پسندوں کے کئی گروہ پیدا ہوئے، جنہوں نے عقائد و احکام اور اصول و فروع کو اپنی عقلوں سے ناپنا اور امت میں اپنے حلقے بنانا شروع کیا تو نتیجہ یہ ہوا کہ امت پستی کے غار میں گرنے لگی۔ امام مالک رحمہ اللہ نے اس کا بہت ہی خوب علاج تجویز کیا تھا۔ فرمایا تھا

﴿لَنْ يُصْلِحَ آخِرُ هَذِهِ الْأُمَّةِ إِلَّا بِمَا صَلَّحَ أَوْلَاهَا﴾ اس امت کا آخری چیز سے درست ہوگا جس سے اس کا اول درست ہو۔ یعنی خالص اجماع کتاب و سنت سے۔ افسوس ہے کہ آج امت پر عقلانیت کی وہی بادِ سموم چل پڑی ہے اور امت پھر اسی پستی و ادبار کی طرف جارہی ہے اور اس کا علاج وہی ہے جو امام مالک رحمہ اللہ نے تجویز فرمایا تھا۔

خوشی کی بات ہے کہ ملک سعودیہ یونیورسٹی، ریاض کے استاد محمد اقبال کیلانی ایک دین پسند فاضل ہیں اور شروع ہی سے دینی تحریکات سے وابستہ اور ان کے زیر سایہ کام کرتے رہے ہیں۔ اس کام کے نتیجے میں ان پر یہ عقدہ کھلا کہ امت کی اصلاح کا اصل کام یہ ہے کہ اسے خالص کتاب و سنت کی تعلیمات سے وابستہ کیا جائے اور ادھر ادھر کے خیالات اور فلسفیانہ اور عقلی موٹو گانیوں میں اسے الجھایا اور جتلا نہ کیا جائے۔

چنانچہ انہوں نے اس کام کی انجام دہی کا بیڑا اٹھایا اور علامۃ الناس کے روزمرہ کے مسائل کے تعلق سے خالص کتاب و سنت سے معلومات جمع کرنی اور ترتیب دینی شروع کیں۔ چنانچہ دیکھتے دیکھتے کئی کتابیں تیار ہو گئیں۔ نوجوانوں اور طالبان ہدایت کے لئے ایک خالص اور جامع دینی کورس تیار ہو گیا۔

مؤلف نے تفہیم السنۃ میں مسائل و احکام کی دریافت اور ان کے حل کے لئے جو منہج (طریقہ) اختیار کیا ہے کوئی شبہ نہیں کہ یہ وہ واحد منہج ہے جس سے اختلاف کی کوئی گنجائش نہیں اور جو بالکل بے خطا ہے۔ یہ ممکن ہے کہ بعض مسائل کی تحقیق میں موصوف کی نگاہ متعدد روایات میں سے کسی ایک بنی روایت تک محدود رہ گئی ہو اور اس طرح انہوں نے جو نتیجہ اخذ کیا ہو، اس سے اختلاف کیا جاسکے، لیکن ان کے منہج کی سلامتی اور درستگی سے اختلاف اور اس میں شک نہیں کیا جاسکتا۔ اس لئے ان کی کتابوں سے تقریباً کامل اطمینان کے ساتھ استنادہ کیا جاسکتا ہے

اور ان پر کمال اعتماد بھی کیا جاسکتا ہے۔

اللہ کا کرم ہے کہ مولانا کیلانی کی ان تالیفات سے نوجوانوں کی پوری ایک جماعت کو ہدایت و رہنمائی حاصل ہو رہی ہے اور وہ سنتِ رسول ﷺ کو بیان کرنے والی ان کتابوں کو پا کر نہایت ہی مطمئن اور مسرور ہیں۔ اللہ اس سرور کو یومِ قیامت میں بھی قائم و باقی رکھے اور مولف اور مستفیدین کو جزائے خیر سے شاد کام کرے۔ آمین!

صفی الرحمن مبارکیوری

20 صفر 1421ھ



## بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلَى رَسُولِهِ الْأَمِينِ وَالْعَاقِبَةُ لِلْمُتَّقِينَ ، أَمَا

بَعْدُ !

شفاعت کا مصدر ”شَفَعْتُ“ ہے جس کا مطلب ہے ایک چیز کو دوسری چیز کے ساتھ ملانا اور جوڑنا (جنت) بنانا۔<sup>①</sup> شفاعت کا مطلب ہے کسی کمزور آدمی کی مدد کے لئے کسی بڑے آدمی کا ساتھ مل جانا یا دوسرے لفظوں میں سفارش کرنا، سفارش میں سفارش کرنے والا چونکہ حاجت مند کا جوڑ بن جاتا ہے اس لئے اسے عربی میں ”شَفِيعٌ“ کہتے ہیں اور جس کے لئے سفارش کی جائے اسے ”مَشْفُوعٌ“ کہتے ہیں۔ شرع میں قیامت کے روز کسی گنہگار آدمی کی مغفرت اور بخشش کے لئے فرشتہ، نبی یا ولی کی اللہ تعالیٰ کے حضور سفارش کو شفاعت کہتے ہیں۔ سفارش کی ابتداء رسول اکرم ﷺ کی شفاعت سے ہوگی۔ آپ ﷺ کی اس ابتدائی شفاعت کو شفاعت کبریٰ یا شفاعت عظمیٰ کہا جاتا ہے۔ آپ ﷺ کی شفاعت عظمیٰ کے بعد دیگر انبیاء، صلحا اور اولیاء کی سفارشات شروع ہوں گی۔

شفاعت کے بارے میں ہمارے ہاں بہت سی غلط فہمیاں پائی جاتی ہیں جن کی اصلاح بہت ضروری ہے عام طور پر شفاعت کا تصور یہ ہے کہ اللہ تعالیٰ کے پیارے اور محبوب بندوں کا اللہ تعالیٰ کے ہاں بڑا اثر و رسوخ ہے ان کی ہر بات مانی جاتی ہے لہذا اگر ہم کسی صالح اور ولی اللہ کے دامن سے وابستہ ہو جائیں اور اسے راضی کر لیں تو وہ قیامت کے روز ہماری سفارش کر کے ہمیں ضرور بخشوا لے گا اور ہم جنت میں داخل

① قرآن مجید کی آیت ہے ﴿وَ الشَّفِيعُ وَالْوَكِيلُ﴾ ”تم ہے جنت (راتوں کی) اور طاق (راتوں کی)“ (3:89)

ہو جائیں گے۔

غور کیا جائے تو اس عقیدے کے نتیجے میں شفاعت کا امیدوار درج ذیل کبیرہ گناہوں کا مرتکب ہوتا ہے۔

① اللہ تعالیٰ کے لئے دنیا کی مثالیں گھڑنے لگتا ہے۔ مثلاً یہ سمجھنا کہ دنیا میں افسران بالا تک رسائی اس وقت تک ممکن نہیں جب تک وسیلہ نہ ہو لہذا اللہ تعالیٰ تک رسائی کے لئے بھی وسیلہ ضروری ہے اور یوں اللہ تعالیٰ کی صفات اور قدرتوں کو انسان کی صفات اور قدرت کے برابر سمجھ کر اللہ تعالیٰ کی جناب میں گستاخی کا مرتکب ہوتا ہے۔

② شفاعت کا امیدوار از خود یہ طے کر لیتا ہے کہ فلاں بزرگ یا ولی اللہ شفاعت کے منصب پر فائز ہے حالانکہ اس بات کا علم اللہ تعالیٰ کے سوا کسی کو نہیں کہ شفاعت کا اذن کسے ملے گا کسے نہیں ملے گا۔

③ شفاعت کا امیدوار بخشش اور مغفرت کے لئے از خود ساختہ شفیق پر ویسا ہی توکل کرنے لگتا ہے جیسا توکل اللہ پر کرنا چاہئے اور اللہ تعالیٰ سے بے پروا ہو جاتا ہے۔

④ نماز، روزہ، تلاوت، تہجد، صدقہ اور خیرات وغیرہ کر کے اللہ کو راضی کرنے کے بجائے شفاعت کا امیدوار اپنے خود ساختہ شفیق کے نام کی نذر نیا ز اور چڑھاوے منیس مان کر اسے راضی کرنے کی کوشش کرتا ہے اگر وہ فوت ہو چکا ہو تو اس کی قبر پر چڑھاواں کرنے، پھولوں کی چادریں چڑھانے، عرس لگانے، دھاگے باندھنے، غسل دینے، مجاوری کرنے سے وہ یہ سمجھتا ہے کہ اسے راضی کر کے یقیناً وہ اس کی سفارش کا مستحق ہو جائے گا۔

⑤ شفاعت کا امیدوار اپنے خود ساختہ شفیق کو جب آخرت میں اپنا کارساز تسلیم کر لیتا ہے تو پھر دنیاوی معاملات میں بھی اس پر بھروسہ کرنے لگتا ہے اور یوں دنیا میں بھی مصائب اور مشکلات میں اسے اپنا مشکل کشا اور حاجت روا سمجھنے لگتا ہے اور ویسی ہی دعا اور فریاد اپنے خود ساختہ شفیق سے کرنے لگتا ہے جیسی اللہ تعالیٰ سے کرنی چاہئے۔ مثلاً یا علی مدد، یا شیخ عبدالقادر ہیٹا اللہ، یا علی اللہ شیخ عبدالقادر، امداد گن امداد گن یا شیخ عبدالقادر، یا غوث الاعظم، مدد کن یا معین الدین چشتی، یا بہاء الحق بیڑا دھک وغیرہ

⑥ آخرت میں اپنے خود ساختہ شفیق اور سفارشی کو دنیا میں اپنا حاجت روا اور مشکل کشا تسلیم کر لینے کے بعد وہ اس کی ناراضی سے اسی طرح بچنے کی کوشش کرتا ہے جس طرح اللہ تعالیٰ کی ناراضی سے بچنا چاہئے۔

اپنے شفیع اور سفارشی سے اسی طرح ڈرنے لگتا ہے جیسا کہ اللہ تعالیٰ سے ڈرنا چاہئے۔ یاد رہے کہ ماورائے اسباب کسی کا خوف اور ڈر بھی عبادت میں شامل ہے جو صرف اللہ تعالیٰ کے لائق ہے۔

⑦ جو عظمت، کبریائی اور جلال اللہ تعالیٰ کے لئے خاص ہونا چاہئے وہی عظمت، کبریائی اور جلال شفاعت کا امیدوار اپنے خود ساختہ شفیع کے لئے محسوس کرنے لگتا ہے۔

⑧ جس طرح انسان کو ہر وقت اللہ تعالیٰ کی نظر کرم اور لطف و احسان کا محتاج رہنا چاہئے مشفوع اسی طرح اپنے آپ کو خود ساختہ شفیع کی نظر کرم اور لطف و احسان کا محتاج سمجھنے لگتا ہے۔

⑨ خود ساختہ شفیع کو اللہ تعالیٰ کی تمام صفات سے متصف کرنے کے بعد انسان اسے اللہ تعالیٰ کی جگہ اپنے سارے معاملات کا کارمختار سمجھنے لگتا ہے۔

⑩ اللہ تعالیٰ سے بے پرواہ اور بے خوف ہونے کے بعد عملی زندگی میں انسان اللہ تعالیٰ کی اطاعت اور فرمانبرداری کی قطعاً کوئی پرواہ نہیں کرتا اور یہ سمجھتا ہے کہ تمام ناجائز اور حرام کام مثلاً رشوت، سود، جوا، شراب، زنا، غصب، دھوکہ اور فریب وغیرہ کرنے کے بعد سال بھر میں ایک بار ”حضرت صاحب“ کے آستانہ عالیہ پر گرانقدر نذرانہ پیش کر دینے سے گزشتہ سارے گناہ معاف ہو جائیں گے۔

قارئین کرام! غور فرمائیے عقیدہ شفاعت کا غلط تصور قدم قدم پر آدمی کے لئے کس طرح شرک اکبر اور گمراہی کے دروازے کھول دیتا ہے اور انسان بے دھڑک اس راستے پر بڑھتا چلا جاتا ہے۔ شفاعت کا یہی وہ تصور ہے جس کے بارے میں قرآن مجید نے بار بار خبردار کیا ہے کہ قیامت کے روز ایسی شفاعت ہرگز قبول نہیں ہوگی۔ چند آیات ملاحظہ ہوں۔

① ﴿وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنصَرُونَ﴾ (2:123)

”اور ڈرو اس دن سے جس دن کوئی شخص کسی دوسرے کے کام نہیں آئے گا اور نہ کسی کے حق میں کسی کی سفارش فائدہ دے گی نہ ہی کسی سے ندم یہ قبول کیا جائے گا اور نہ ہی یہ لوگ مدد کئے جائیں گے۔“  
(سورہ البقرہ، آیت 123)

② ﴿وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شُفَاؤُنَا عِنْدَ

اللہ ﴿ (18:10)

”یہ لوگ اللہ تعالیٰ کے سوا ان کی عبادت کرتے ہیں جو ان کو نقصان پہنچا سکتے ہیں نہ نفع اور کہتے ہیں کہ یہ اللہ تعالیٰ کے ہاں ہمارے سفارشی ہیں۔“ (سورہ یونس، آیت نمبر 18)

③ ﴿ اَمْ اتَّخَذُوا مِنْ دُونِ اللّٰهِ شُفَعَاءَ قُلْ اَوْلٰٓؤُا كَانُوْا لَا يَمْلِكُوْنَ شَيْئًا وَّ لَا يَنْفَعُوْنَ ۝ قُلْ لِلّٰهِ الشُّفَاعَةُ جَمِیْعًا ۝﴾ (44-43:39)

”کیا ان لوگوں نے اللہ کے سوا کوئی اور سفارشی بنا رکھے ہیں کہو اگرچہ وہ کسی چیز کا اختیار نہ رکھتے ہوں اور نہ ہی کچھ سمجھتے ہوں کہ شفاعت کا اختیار تو سارے کا سارا اللہ تعالیٰ کے ہاتھ میں ہے۔“ (سورہ زمر، آیت 43-44)

یہ ہے انجام اس سفارش کا جس کا تصور ہمارے ہاں عام پایا جاتا ہے۔ حقیقت یہ ہے کہ آخرت میں شفاعت کا معاملہ بڑا ہی نازک ہے اسے سمجھنے میں معمولی سی غلطی ہمیشہ ہمیشہ کے لئے جنت سے محرومی کا باعث بن سکتی ہے (العیاذ باللہ) لہذا ضروری ہے کہ کتاب و سنت سے ثابت شدہ عقیدہ شفاعت کو اچھی طرح سمجھا جائے اور اسی پر عمل کیا جائے۔

عقیدہ شفاعت کا صحیح اسلامی تصور تحریر کرنے سے قبل ہم بعض مباحث تحریر کرنا ضروری سمجھتے ہیں۔ امید ہے کہ ان مباحث کا مطالعہ کرنے کے بعد صحیح عقیدہ شفاعت کو سمجھنا ان شاء اللہ بہت آسان ہو جائے گا۔

### ① اللہ تعالیٰ کی ذات بے مثال ہے:

اللہ تعالیٰ اپنی ذات اور صفات میں ہر لحاظ سے یکتا، واحد اور بے مثال ہے اس کی صفات اس قدر بے حد و حساب ہیں کہ ان کا احاطہ کرنا حتیٰ کہ ان کا تصور کرنا بھی انسان کے بس کی بات نہیں۔ مثلاً اللہ تعالیٰ کی صفات میں سے ایک صفت ”عَلِیْمٌ“ ہے جس کا مطلب ہے ہر وقت ہر چیز کا علم رکھنے والا۔ کس انسان نے اپنی پیدائش سے لے کر موت تک کتنے سانس لئے؟ اس کا دل کتنی مرتبہ دھڑکا؟ اس کی آنکھیں کتنی مرتبہ چمکیں؟ اس کی زبان نے کتنی مرتبہ حرکت کی؟ اس کے قدم کہاں کہاں پہنچے؟ اس کے دل میں کتنی خواہشات پیدا ہوئیں؟ اس کے ہاتھ اور پاؤں پر کتنی لکیریں ہیں؟ اس کے جسم پر کتنے بال ہیں؟ انسان نے

اپنی زندگی میں کتنے جھوٹ بولے؟ کتنے سچ بولے؟ کتنی نمازیں پڑھیں؟ کتنی چھوڑیں؟ کتنی دولت کمائی اور کیسے کمائی؟ کتنی خرچ کی اور کہاں خرچ کی؟ کتنے حقوق العباد ادا کئے اور کتنے ترک کئے؟ رات کی تاریکی میں کیا کیا؟ دن کی روشنی میں کیا کیا؟ مرنے کے بعد وہ کہاں دفن ہوا؟ زمین نے اس کے جسم کے کتنے ذرات ختم کئے، کتنے باقی رکھے؟ مرنے کے بعد اس کا نامہ اعمال کہاں محفوظ رہا؟ اور ایسی ہی دیگر تفصیلات اللہ تعالیٰ کے ذاتی علم میں ہیں۔ یہ معاملہ صرف ایک انسان کا نہیں بلکہ روزِ ازل سے لے کر روزِ ابد تک پیدا ہونے والے تمام انسانوں کا ہے۔

انسانوں کے بعد جنات اور فرشتوں کے بارے میں بھی ایسی ہی تفصیلات کا قیاس کر لیجئے، ان کے علاوہ دیگر تمام بری، بحری اور فضائی مخلوق کا تصور کیجئے۔ جاندار مخلوق کے علاوہ غیر جاندار مخلوق حجر، شجر، دریا، سمندر، چاند، ستارے وغیرہ میں سے کون سی مخلوق ایسی ہے، جس کی تفصیلات اللہ تعالیٰ کے ذاتی علم میں نہیں؟ امر واقعہ یہ ہے کہ اللہ تعالیٰ کی صرف ایک صفت ہی اس قدر لامحدود ہے کہ اس کی تفصیلات احاطہ تحریر میں لانا ممکن نہیں، اللہ تعالیٰ کی اسی ایک صفت سے باقی تمام صفات پر قیاس کیا جاسکتا ہے۔ قرآن مجید میں اللہ تعالیٰ کا یہ ارشاد مبارک کس قدر سچ ہے:

﴿ قُلْ لَوْ كَانَ الْبَحْرُ مِذَابًا لَّكَلِمَاتِ رَبِّي لَنَفِدَ الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا ۝ ﴾ (109:18)

”اے نبی! کہو اگر سمندر میرے رب کے کلمات لکھنے کے لئے روشنائی بن جائیں تو وہ سب ختم ہو جائیں گے لیکن میرے رب (کی توصیف اور تعریف) کے کلمات ختم نہ ہوں گے بلکہ اتنی ہی روشنائی اور بھی لے آئیں تو کفایت نہ کرے گی۔ (سورہ الکہف، آیت 109)

غور فرمائیے! انبیاء، صلحا اور شہداء میں سے کون ایسا ہے جو اللہ تعالیٰ کی لاتعداد صفات میں سے کسی ایک صفت میں ہی اللہ تعالیٰ کا مقابلہ کر سکے، ذرہ اور آفتاب کی نسبت سے ہی سہی، اگر کوئی مقابلہ نہیں (اور واقعی نہیں) تو پھر اللہ تعالیٰ کے لئے افسرانِ بالا کی مثالوں سے دین سمجھنا یا سمجھانا اللہ تعالیٰ کی صفات اور قدرتوں کا انکار نہیں تو اور کیا ہے؟ اس لئے اللہ تعالیٰ نے قرآن مجید میں فرمایا ہے:

﴿ فَلَا تَضْرِبُوا لِلَّهِ الْأَمْثَالَ إِنَّ اللَّهَ يَعْلَمُ وَأَنْتُمْ لَا تَعْلَمُونَ ۝ ﴾ (74:16)

”لوگو! اللہ تعالیٰ کے لئے مثالیں نہ گھرو، بے شک اللہ (ہر چیز) جانتا ہے اور تم نہیں جانتے۔“ (سورہ

انحل، آیت 74)

## ② اللہ تعالیٰ تمام اختیارات کا مطلق مالک ہے:

اللہ تعالیٰ کائنات میں موجود ہر چیز کا خالق اور مالک ہے، کائنات کی ہر چیز اس کی مخلوق اور مملوک ہے۔ ملائکہ، انبیاء، اولیاء، صلحاء سمیت سب اس کے محتاج ہیں اور اللہ تعالیٰ سب کا حاجت روا ہے، سب اللہ کے محکوم ہیں اور اللہ سب کا حاکم ہے، اللہ تعالیٰ کے سامنے ساری مخلوق بے بس اور عاجز ہے۔ اللہ تعالیٰ کسی کے آگے بے بس اور عاجز نہیں، مخلوق کو اللہ کی پکڑ اور سزا کا خوف ہے اللہ تعالیٰ کو کسی کی پکڑ اور سزا کا خوف نہیں۔ اللہ تعالیٰ مختار مطلق ہے۔ اس کے علاوہ کوئی مختار مطلق نہیں، قیامت کے روز شفاعت کی اجازت دینے یا نہ دینے کا اختیار بھی اللہ تعالیٰ کے پاس ہوگا۔ کسی کو از خود شفاعت کرنے کی مجال نہیں ہوگی۔ اسی طرح شفاعت قبول کرنے یا نہ کرنے کا اختیار بھی صرف اللہ تعالیٰ کے پاس ہی ہوگا۔ کوئی اللہ تعالیٰ سے زبردستی اپنی شفاعت نہیں منوا سکے گا۔

قرآن مجید کی چند آیات بطور ثبوت ملاحظہ ہوں:

① ﴿قُلْ لِلَّهِ الشَّفَاعَةُ جَمِيعًا﴾ (44:39)

”کہو، سفارش ساری کی ساری اللہ تعالیٰ کے اختیار میں ہے۔“ (سورہ الزمر، آیت نمبر 44)

② ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ (155:2)

”کون ہے جو اس کی جناب میں اس کی اجازت کے بغیر سفارش کر سکے۔ (سورہ البقرہ، آیت نمبر

255)

③ ﴿وَلَا يَشْرِكُ فِي حُكْمِهِ أَحَدًا﴾ (26:18)

”اور وہ اپنے فیصلہ میں کسی (نبی یا ولی کو) شریک نہیں کرتا۔ (سورہ الکہف، آیت نمبر 26)

④ ﴿وَاللَّهُ يَخْتُمُّ لِمَنْ يَشَاءُ مِنْ عِبَادِهِ إِسْمَهُمْ إِذَا رَضِيَ عَنْهُمْ وَاللَّهُ يَعْلَمُ مَا يَكْتُمُ وَلَا يَخْفَىٰ عَلَى اللَّهِ شَيْءٌ سِوَمَا ظَنُّوا﴾ (41:13)

”اور اللہ (اکیلا ہی) فیصلہ کرتا ہے اس کے فیصلہ پر کوئی نظر ثانی کرنے والا نہیں۔“ (سورہ رعد، آیت

نمبر (41)

⑤ عیسائیوں نے اللہ تعالیٰ کے ساتھ حضرت عیسیٰ علیہ السلام اور ان کی والدہ حضرت مریم علیہا السلام کو بھی اپنا معبود بنا لیا تھا جس پر اللہ تعالیٰ نے شدید غیظ و غضب کا اظہار کرتے ہوئے فرمایا

﴿قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَ أُمَّهُ وَ مَنْ فِي الْأَرْضِ جَمِيعًا﴾

”اے نبی! ان سے کہو اگر اللہ تعالیٰ مسیح ابن مریم اور اس کی ماں کو اور ساری زمین میں بسنے والوں کو ہلاک کرنا چاہے تو کس کی مجال ہے کہ اسے اس ارادے سے روک سکے۔“ (سورہ المائدہ، آیت نمبر 17)

آیت کا اندازِ بیاں خود بتا رہا ہے کہ خطاب فرمانے والا کس قدر با اختیار ہے اور مخاطب کس قدر بے اختیار ہیں۔ حضرت عیسیٰ علیہ السلام اور ان کی والدہ کے ساتھ ”مَنْ فِي الْأَرْضِ“ کہہ کر یہ واضح فرما دیا کہ اگر اللہ تعالیٰ تمام انبیاء، صلحا اور شہداء سمیت ساری مخلوق کو ہلاک کرنا چاہے تو اسے کوئی روکنے والا یا پوچھنے والا نہیں۔ حاصل گفتگو یہ ہے کہ اللہ تعالیٰ تمام اختیارات کا مطلق مالک ہے کسی کو معاف کرنے یا نہ کرنے، کسی کو اذنِ شفاعت دینے یا نہ دینے، کسی کی سفارش قبول کرنے یا نہ کرنے کا تمام تر اختیار صرف اور صرف اللہ تعالیٰ کے پاس ہے۔ کوئی بڑی سے بڑی محبوب ہستی اللہ عزوجل کی پر جلال عدالت میں اپنی مرضی سے سفارش کرنے کی جسارت نہیں کر سکے گی۔ نہ ہی کوئی ولی اللہ زبردستی اپنی سفارش منوا سکے گا۔ نہ ہی کسی برگزیدہ ہستی کو اللہ تعالیٰ کی بارگاہ میں ایسا اندازِ کلام اختیار کرنے کی مجال ہوگی کہ میں تو اپنے فلاں امتی یا مرید کو ضرور جنت میں لے کر جاؤں گا یا میرا فلاں پیارا اور چھیتا جنت میں نہ گیا تو میں بھی نہیں جاؤں گا یا میں اپنے فلاں دامن گرفتہ کار پر وائے بخشش لے کر ہی رہوں گا، وغیرہ۔ (العیاذ باللہ)

③ اذنِ شفاعت کا مقصد کیا ہے؟

اس سے پہلے ہم لکھ آئے ہیں کہ تمام اختیارات کا صرف اللہ تعالیٰ ہی مالک ہے کسی کو معاف کرنے یا نہ کرنے کا اختیار بھی اسی کے پاس ہے۔ شفاعت قبول کرنے یا نہ کرنے کا اختیار بھی اسی کے پاس ہے۔ کسی کو

جنت یا جہنم میں بھیجنے کا اختیار بھی اسی کے پاس ہے تو پھر سوال یہ پیدا ہوتا ہے کہ شفاعت کا مقصد کیا ہے؟ شفاعت درحقیقت قیامت کے روز انبیاء، صلحاء اور اولیاء کے لئے ایک اعزاز ہوگا جو انہیں اللہ کریم کی طرف سے عطا کیا جائے گا۔ جن گنہگاروں کو اللہ کریم معاف فرمانے کا فیصلہ کر چکے ہوں گے انہیں از خود جنت میں لے جانے کے بجائے اپنے محبوب اور مقرب بندوں کو یہ اعزاز عطا فرمائیں گے کہ وہ ان کے لئے سفارش کریں اور انہیں جہنم سے نکال کر جنت میں لے جائیں۔

قیامت کے روز حساب کتاب شروع کرنے کا وقت تو اللہ تعالیٰ نے خود طے کر رکھا ہے جسے آگے پیچھے کرنا کسی کے اختیار میں نہیں تاہم طے شدہ وقت پر حساب کتاب شروع کرنے کے لئے رسول اکرم ﷺ کو شفاعت (کبریٰ) کا موقع عطا فرمایا جائے گا جس کا مقصد زمین و آسمان کی ساری مخلوقات میں سے سب سے زیادہ محترم سب سے زیادہ مکرم، سب سے زیادہ معتبر اور سب سے زیادہ برگزیدہ ہستی..... حضرت محمد ﷺ..... کو شفاعت کا سب سے بڑا اعزاز ”مقام محمود“ عطا فرمانا ہوگا، چنانچہ آپ ﷺ کی شفاعت کبریٰ کے نتیجے میں ہی حساب کتاب کا آغاز ہوگا۔ ایسی ہی صورت حال دیگر شفاعتوں کی ہوگی۔ انبیاء، اولیاء اور صلحاء کو ان کے اپنے اپنے مقام اور مرتبہ کے مطابق شفاعت کے مواقع عطا فرما کر لوگوں کے سامنے ان کی عزت افزائی کی جائے گی اور اس بات کی قدر کی جائے گی کہ دنیا میں انہوں نے اپنے رب کی رضا کے مطابق زندگی بسر کی۔

پس اذن شفاعت کا اصل مقصد اللہ تعالیٰ کے فیصلوں کو بدلنا نہیں بلکہ انبیاء، اولیاء کو اعزاز عطا فرمانا ہے۔ جن جن اولیاء اور صلحاء کی اللہ تعالیٰ عزت افزائی فرمانا چاہیں گے انہیں شفاعت کی اجازت عطا فرمائیں گے اور شفاعت کرنے والے اپنی مرضی کے مطابق نہیں بلکہ اللہ جل شانہ کی مرضی کے عین مطابق صرف اسی گنہگار کے لئے سفارش کریں گے جن کے لئے اللہ تعالیٰ اجازت فرمائیں گے۔ گویا یہ خالص اللہ تعالیٰ کا انعام اور اعزاز ہوگا جس سے وہ قیامت کے روز اپنے مقرب اور محبوب بندوں کو نوازے گا۔

#### ④ اذن شفاعت کا مستحق کون ہوگا؟

قیامت کے روز اذن شفاعت کسے ملے گا؟ یہ سوال بہت اہم ہے بہت سے لوگوں نے دنیا میں خود ہی

اپنے سفارشی متعین کر رکھے ہیں کہ فلاں ولی اللہ یا بزرگ قیامت کے روز ہمارے سفارشی ہوں گے اور اللہ تعالیٰ سے ہمیں بخشوالیں گے۔ کیا دنیا میں از خود کسی ولی یا بزرگ کو اپنا سفارشی مقرر کر لینا قیامت کے روز کسی کے کام آئے گا یا نہیں؟ یہ ہے وہ سوال جس کا جواب ہم کتاب وسنت کی روشنی میں تلاش کرنا چاہتے ہیں۔

رسول اکرم ﷺ کے ارشاد کے مطابق انبیاء، ملائکہ اور اہل ایمان سفارش کریں گے۔ (مسلم) جہاں تک ملائکہ اور انبیاء کا تعلق ہے ان کا معاملہ بالکل واضح ہے سارے کے سارے انبیاء اپنی اپنی امت کے گنہگار لوگوں کے لئے سفارش کریں گے اور فرشتوں میں سے اللہ تعالیٰ جسے چاہیں گے اذن شفاعت دیں گے۔ مومن یعنی اولیاء، صلحاء، علماء اور شہداء میں سے کس کس کو اذن شفاعت ملے گا اور کسے نہیں ملے گا اس کا انحصار اس بات پر ہے کہ کون واقعی اللہ کے نزدیک ولی ہے کون واقعی اللہ تعالیٰ کے نزدیک صالح ہے کون واقعی اللہ تعالیٰ کے نزدیک عالم ہے اور کون واقعی اللہ تعالیٰ کے نزدیک شہید ہے؟

حدیث شریف سے معلوم ہوتا ہے کہ بعض لوگ جو دنیا کی نگاہ میں ولی، عالم اور شہید ہیں قیامت کے روز منہ کے بل گھسیٹ کر جہنم میں ڈال دیئے جائیں گے۔ ایک حدیث مبارکہ ملاحظہ ہو۔

آپ ﷺ کا ارشاد مبارک ہے ”قیامت کے دن سب سے پہلے ایک شہید لایا جائے گا۔ اللہ تعالیٰ اسے اپنی نعمتیں گنوائے گا اور شہیدان نعمتوں کا اقرار کرے گا۔ اللہ تعالیٰ اس سے پوچھے گا ”تو نے ان نعمتوں کا حق ادا کرنے کے لئے کیا عمل کیا؟“ وہ کہے گا ”میں نے تیری راہ میں جنگ کی حتیٰ کہ شہید ہو گیا۔“ اللہ تعالیٰ ارشاد فرمائے گا ”تو جھوٹ کہتا ہے، تو نے بہادر کھلوانے کے لئے جنگ کی سو دنیا میں تجھے بہادر کہا گیا۔“ پھر (فرشتوں کو) حکم ہوگا اور اسے منہ کے بل گھسیٹ کر جہنم میں ڈال دیا جائے گا۔ اس کے بعد وہ آدمی لایا جائے گا جس نے خود بھی علم سیکھا اور دوسروں کو بھی سکھایا اور قرآن پڑھا اللہ تعالیٰ اسے اپنی نعمتیں یاد دلانے کا اور وہ (عالم) ان کا اقرار کرے گا۔ تب اللہ تعالیٰ اس سے پوچھے گا ”ان نعمتوں کا شکر یہ ادا کرنے کے لئے تو نے کیا عمل کیا؟“ وہ عرض کرے گا ”یا اللہ! میں نے علم سیکھا، لوگوں کو سکھایا اور تیری خاطر لوگوں کو قرآن پڑھ کر سنایا۔“ اللہ تعالیٰ ارشاد فرمائے گا۔ ”تو نے جھوٹ کہا ہے تو نے علم اس لئے سیکھا تاکہ لوگ تجھے عالم کہیں اور قرآن اس لئے پڑھ کر سنایا کہ لوگ تجھے قاری کہیں۔ سو دنیا نے تمہیں عالم اور قاری کہا۔“ پھر (فرشتوں کو) حکم ہوگا اور اسے منہ کے بل گھسیٹ کر جہنم میں ڈال دیا جائے گا۔ اس کے بعد تیسرا آدمی لایا جائے گا جسے دنیا

میں خوشحالی اور ہر طرح کی دولت سے نوازا گیا تھا۔ اللہ تعالیٰ اسے اپنی نعمتیں جمائے گا وہ شخص ان نعمتوں کا اقرار کرے گا۔ پھر اللہ تعالیٰ سوال کرے گا۔ ”میری نعمتوں کا حق ادا کرنے کے لئے تو نے کیا کچھ کیا؟“ وہ کہے گا ”یا اللہ! میں نے تیری راہ میں ان تمام جگہوں پر مال خرچ کیا جہاں تجھے پسند تھا۔“ اللہ تعالیٰ ارشاد فرمائے گا ”تو نے جھوٹ کہا، تو نے صرف اس لئے مال خرچ کیا تاکہ لوگ تجھے سخی کہیں اور دنیا نے تجھے سخی کہا۔“ پھر (فرشتوں کو) حکم ہوگا اور اسے منہ کے بل گھسیٹ کر جہنم میں ڈال دیا جائے گا۔ (مسلم)

کیا ایسے ”شہید“ کو اذن شفاعت ملے گا؟ کیا ایسے ”عالم“ کو اذن شفاعت ملے گا؟ کیا ایسے ”سخی“ کو اذن شفاعت ملے گا؟..... ہرگز نہیں۔

حضرت ابو ہریرہ رضی اللہ عنہ روایت کرتے ہیں رسول اکرم صلی اللہ علیہ وسلم نے فرمایا ”ایک آدمی مدت تک جنتیوں کے سے کام کرتا رہتا ہے، لیکن اس کا خاتمہ جہنمیوں والے کام پر ہوتا ہے اور ایک آدمی مدت تک جہنمیوں والے کام کرتا رہتا ہے لیکن اس کا خاتمہ جنتیوں والے کام پر ہوتا ہے۔“ (مسلم)

مذکورہ دونوں احادیث مبارکہ پر غور کرنے سے یہ بات واضح ہو جاتی ہے کہ کسی شخص کے بارے میں لوگوں کا از خود یہ طے کر لینا کہ فلاں واقعی اللہ تعالیٰ کے نزدیک برگزیدہ ہے، صحیح نہیں۔ لہذا یہ طے کرنا بھی درست نہیں کہ اہل ایمان میں سے کسے اذن شفاعت ملے گا اور کسے نہیں ملے گا؟

حاصل گفتگو یہ ہے کہ چونکہ اس بات کا علم اللہ تعالیٰ کے سوا کسی کو نہیں کہ ولی کا درجہ کون پاتا ہے، عالم یا شہید کے مرتبہ پر کون فائز ہوتا ہے، لہذا یہ علم بھی اللہ تعالیٰ کے سوا کسی کو نہیں کہ قیامت کے روز اذن شفاعت کسے ملتا ہے اور کسے نہیں ملتا؟

یہ جانے بغیر کہ کسے اذن شفاعت ملے گا، کسی کو اپنا سفارشی مقرر کر لینا انتہائی عبث اور بے کار فعل ہے۔ غور فرمائیے! دنیا میں تو کوئی شخص کسی ایسے وزیر یا مشیر کو نھاکم اعلیٰ کے سامنے اپنا سفارشی بنانے کے لئے کبھی تیار نہیں ہوتا جس کا اپنا مقدمہ عدالت میں زیر سماعت ہو الا یہ کہ عدالت اسے باعزت بری کر دے۔ پھر آخرت کے معاملے میں ایسے لوگوں کو اپنا سفارشی بنانا کیسے عقل مندی کہلا سکتا ہے جن کے اپنے مقدمات ابھی عدالت میں زیر سماعت ہوں؟

### ⑤ شفاعت اور وسیلہ:

قرآن مجید میں اللہ تعالیٰ نے مسلمانوں کو نجات کے لئے وسیلہ پکڑنے کا حکم دیا ہے۔ ارشاد مبارک

ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ

تَفْلِحُونَ﴾ (35:5)

”اے لوگو، جو ایمان لائے ہو! اللہ سے ڈرو اور اس کی طرف وسیلہ تلاش کرو اور اس کی راہ میں جہاد کرو

امید ہے تم کامیاب ہو جاؤ گے۔“ (سورہ المائدہ، آیت نمبر 35)

اس آیت کریمہ میں اللہ تعالیٰ نے نجات کے لئے تین باتوں کا حکم دیا ہے۔ اولاً تقویٰ اختیار کرنا۔

ثانیاً وسیلہ تلاش کرنا، ثالثاً اللہ تعالیٰ کی راہ میں جہاد کرنا۔ تقویٰ اور جہاد کی اصطلاحیں تو واضح ہیں البتہ وسیلہ

کے بارے میں لوگوں نے اختلاف کیا ہے۔ بعض لوگ یہ کہتے ہیں کہ یہاں وسیلہ سے مراد اولیاء، صلحاء اور

شہداء وغیرہ کا وسیلہ ہے جو قیامت کے روز ہماری سفارش کریں گے۔ اپنے اس موقف کے حق میں وہ عموماً

درج ذیل دلائل پیش کرتے ہیں:

① جب حضرت آدم عليه السلام سے خطا ہوئی تو عرض کی ”اے اللہ! میں تجھ سے اپنے حق میں محمد عليه السلام کے

وسیلہ سے سوال کرتا ہوں کہ مجھے معاف فرما۔“ اللہ تعالیٰ نے فرمایا ”تو نے محمد عليه السلام کو کیسے پہچانا؟“

حضرت آدم عليه السلام نے عرض کیا ”جب تو نے مجھے اپنے ہاتھ سے پیدا فرمایا اور میرے اندر اپنی روح

ڈالی تو میں نے اپنا سراٹھایا اور عرش کے پایوں پر لکھا ہوا دیکھا لَا إِلَهَ إِلَّا اللَّهُ مُحَمَّدٌ رَسُولُ اللَّهِ

اس سے مجھے پتہ چل گیا کہ تو نے اپنے نام کے ساتھ اسی نام کو ترجیح دی ہے جو تمام مخلوقات میں سے

تجھے زیادہ محبوب ہے۔“ اللہ تعالیٰ نے فرمایا ”اے آدم! تو نے سچ کہا، اگر محمد نہ ہوتا تو میں تجھے بھی پیدا

نہ کرتا۔“ (حاکم)

② ایک نابینا آدمی رسول اکرم عليه السلام کی خدمت میں حاضر ہوا اور عرض کی کہ میرے لئے دعا فرمائیں اللہ

تعالیٰ مجھے بینا کر دے۔ آپ عليه السلام نے ارشاد فرمایا ”اگر تو چاہے تو صبر کر (اور اجر لے) اور چاہے تو

میں تیرے لئے دعا کروں۔“ اس نے عرض کیا ”دعا فرمائیے۔“ آپ ﷺ نے فرمایا ”وضو کر کے دو رکعت نماز پڑھو اور یہ دعا مانگ: (( اَللّٰهُمَّ اِنِّیْ اَسْئَلُکَ وَ اَتُوْجِّهْ اِلَیْکَ نَبِیْکَ مُحَمَّدٍ نَبِیُّ الرَّحْمٰةِ اِنِّیْ تُوْجِّهْتُ بِکَ اِلَی رُبِّیْ فِیْ حَاجَتِیْ هَلِیْهِ لِتَقْضِیْ لِیْ اَللّٰهُمَّ فَسَفِّعْهُ لِیْ ))

”اے اللہ! میں تجھ سے سوال کرتا ہوں اور تیرے مہربان نبی کے واسطے سے تیری طرف متوجہ ہوتا ہوں پس میں نے توجہ کی اس حاجت میں نبی کے ذریعہ اپنے رب کی طرف، تاکہ (میری حاجت) پوری کر دی جائے یا اللہ! میرے حق میں حضرت محمد ﷺ کی شفاعت (یاد دعا) قبول فرما۔“

(ترمذی) ①

③ حضرت عمر رضی اللہ عنہ کے زمانہ میں قحط پڑا تو آپ نے حضرت عباس بن عبدالمطلب رضی اللہ عنہ کے وسیلہ سے بارش طلب کی اور فرمایا اَللّٰهُمَّ اِنَّا كُنَّا نَتَوَسَّلُ اِلَیْکَ بِنَبِیِّنَا صَلَّی اللّٰهُ عَلَیْهِ وَسَلَّمَ فَتَسْقِیْنَا وَ اِنَّا نَتَوَسَّلُ اِلَیْکَ بِعَمِّ نَبِیِّنَا فَاسْقِیْنَا ”یا اللہ! ہم پہلے تیرے نبی ﷺ کا وسیلہ تیرے پاس لاتے تھے اور تو ہم پر بارش برسا دیتا اب ہم اپنے نبی کے چچا کا وسیلہ تیرے پاس لائے ہیں پس ہم پر بارش برسا دے۔“ اس کے بعد بارش ہو گئی۔ (بخاری) ④

قرآن مجید کی مذکورہ آیت اور حدیث شریف کے مذکورہ واقعات کے علاوہ بعض عقلی دلائل بھی وسیلہ کے حق میں پیش کئے جاتے ہیں۔ مثلاً حاکم اعلیٰ تک رسائی کے لئے وسیلہ کی ضرورت وغیرہ، جو اس سے قبل ہم لکھ آئے ہیں۔ سوال یہ ہے کہ کیا واقعی قرآن مجید کی آیت میں ”وسیلہ“ سے مراد فوت شدہ یا غیر موجود اولیاء، صلحاء اور بزرگوں کا وسیلہ ہے یا کچھ اور؟

آئیے گزشتہ صفحات میں وسیلہ کے حق میں دیئے گئے دلائل کا کتاب و سنت کی روشنی میں جائزہ لیں۔ جہاں تک پہلی روایت کا تعلق ہے وہ تمام محدثین کے نزدیک بالاتفاق موضوع ⑤ ہے۔ لہذا اس پر بحث کی ضرورت نہیں البتہ باقی دونوں واقعات درست ہیں۔ نابینا صحابی کا واقعہ ترمذی، نسائی، ابن ماجہ، مسند احمد اور تہذیبی میں موجود ہے۔ ہم نے مذکورہ حدیث کے الفاظ شیخ البانی رضی اللہ عنہ کی صحیح سنن ترمذی سے لئے

① ابواب الدعوات ، احادیث شتی من ابواب الدعوات

② ابواب الاستسقاء ، باب سوال الناس الامام الاستسقاء اذا قحطوا

③ تفصیل کے لئے ملاحظہ ہو ”الوسیلہ“ شیخ الاسلام ابن تیمیہ رحمہ اللہ

ہیں۔ واقعہ کی حقیقت یہ ہے کہ ایک نابینا صحابی رسول اکرم ﷺ کی خدمت میں حاضر ہوا اور درخواست کی ”دعا فرمائیں اللہ کریم مجھے بینا کر دے۔“ آپ ﷺ نے خود بھی اس کے لئے دعا فرمائی اور اسے بھی نصیحت فرمائی کہ جا کر اللہ کے حضور یوں دعا مانگ ”اے اللہ! میں نے نبی (کی دعا) کے واسطے سے اپنے رب کی طرف توجہ کی ہے۔“ یعنی میں نے اپنے رب کے حضور نبی سے دعا کروائی ہے، پس اے اللہ! تو نبی اکرم ﷺ کی دعا میرے حق میں قبول فرمائی اور نابینا صحابی کی دعاؤں کے نتیجہ میں اللہ تعالیٰ نے صحابی کی بینائی واپس لوٹا دی۔

دوسرا واقعہ یہ ہے کہ حضرت عمر رضی اللہ عنہ کے زمانہ خلافت میں قحط پڑا تو حضرت عمر رضی اللہ عنہ نے نبی اکرم ﷺ کے چچا حضرت عباس رضی اللہ عنہ سے بارش کے لئے دعا کروائی اور خود بھی یہ دعا مانگی۔ ”یا اللہ! پہلے ہم نبی اکرم ﷺ کے وسیلہ سے دعا مانگتے تھے اور تو بارش برساتا تھا اب ہم اپنے نبی کے چچا کے وسیلہ سے دعا مانگ رہے ہیں پس ہم پر بارش برسا دے۔“ فتح الباری میں امام ابن حجر رحمہ اللہ نے حضرت عباس رضی اللہ عنہ کی دعا کے الفاظ بھی نقل فرمائے ہیں جو یہ ہیں۔ ”یا اللہ! یہ گناہ آلود ہاتھ تیری بارگاہ میں پھیلے ہوئے ہیں اور ہماری پیشانیاں توبہ کے لئے تیری طرف جھکی ہوئی ہیں۔ یا اللہ! ہم پر بارش نازل فرما۔“ چنانچہ حضرت عمر اور حضرت عباس رضی اللہ عنہما کی دعاؤں کے نتیجہ میں اللہ تعالیٰ نے بارش برسا دی۔

دونوں واقعات سے جو نتائج اخذ ہوتے ہیں وہ یہ ہیں۔

- ① کسی مصیبت اور مشکل کے وقت اپنے میں سے کسی زندہ اور موجود متقی، نیک اور قابل احترام شخصیت کو دعا کے لئے وسیلہ بنانا جائز ہے۔
- ② مصیبت اور مشکل کے وقت خود بھی دعا کرنی ضروری ہے جیسا کہ رسول اکرم ﷺ نے نابینا صحابی کو نصیحت فرمائی یا دوسرے واقعہ میں حضرت عمر رضی اللہ عنہ نے پہلے خود دعا مانگی پھر حضرت عباس رضی اللہ عنہ سے دعا مانگنے کی درخواست کی۔
- ③ تیسری بات ان واقعات سے یہ ثابت ہوتی ہے کہ غیر موجود یا فوت شدہ بزرگوں کو وسیلہ بنانا جائز نہیں، اگر جائز ہوتا تو حضرت عمر رضی اللہ عنہ، حضرت عباس رضی اللہ عنہ کو وسیلہ بنانے کے بجائے نبی اکرم ﷺ کی قبر مبارک پر حاضر ہوتے اور انہیں وسیلہ بناتے جو بلاشبہ حضرت عباس رضی اللہ عنہ سے اعلیٰ و افضل تھے۔

پس مذکورہ دونوں واقعات سے غیر حاضر یا فوت شدہ شخصیات وغیرہ کا وسیلہ تو قطعاً ثابت نہیں ہوتا البتہ زندہ بزرگوں کی دعا کو وسیلہ بنانے کا جواز ثابت ہوتا ہے۔

غیر حاضر اور فوت شدہ انبیاء، اولیاء اور صلحاء کو وسیلہ نہ بنانے کے موقف کی تائید درج ذیل دلائل سے بھی ہوتی ہے۔

- ① رسول اکرم ﷺ نے اپنی ساری حیات طیبہ میں کسی بھی موقع پر حضرت ابراہیم، حضرت موسیٰ، حضرت عیسیٰ ﷺ یا کسی دوسرے جلیل القدر پیغمبر کو اپنی دعا میں وسیلہ نہیں بنایا۔
- ② عہد صحابہ میں کسی صحابی کا رسول اکرم ﷺ کو اپنی دعا میں وسیلہ بنانا ثابت نہیں، نہ ہی کسی صحابی کا رسول اکرم ﷺ کی قبر پر حاضر ہو کر آپ سے دعا کروانا ثابت ہے۔
- ③ عہد صحابہ کے بعد عہد تابعین کے طرز عمل کا اندازہ درج ذیل واقعہ سے لگایا جاسکتا ہے۔ حضرت امام ابوحنیفہ رحمۃ اللہ علیہ نے ایک آدمی کو قبرستان میں یہ کہتے سنا ”اے قبر والو! کیا تمہیں خبر ہے کہ میں کئی مہینوں سے تمہارے پاس آ رہا ہوں میں تم سے صرف دعا کروانے کی درخواست لے کر آیا ہوں، کیا تم میرے حال سے واقف ہو یا غافل ہو؟ امام موصوف رحمۃ اللہ علیہ نے اس کی بات سن کر پوچھا ”کیا انہوں نے تیری بات کا کوئی جواب دیا ہے؟“ آدمی نے کہا ”نہیں!“ تب امام صاحب نے فرمایا ”سُخِّقًا لَكَ وَتَرِبَتْ يَدَاكَ كَيْفَ تَكَلَّمُ أَجْسَادًا لَا يَسْتَطِيعُونَ جَوَابًا وَلَا يَمْلِكُونَ شَيْئًا وَلَا يَسْمَعُونَ صَوْتًا.“ ”پھر کار تھ پر، تیرے ہاتھ خاک آلود ہوں تو ایسے جسموں سے کیوں ہمکلام ہے جو نہ جواب دینے کی طاقت رکھتے ہیں نہ کسی چیز کے مالک ہیں نہ کسی کی آواز سنتے ہیں؟“ پھر امام صاحب نے یہ آیت تلاوت کی:

﴿وَمَا أَنْتَ بِمُسْمِعٍ مَّن فِي الْقُبُورِ﴾ (22:35)

”اے نبی! تو انہیں (اپنی بات) نہیں سنا سکتا جو قبروں میں پڑے ہوئے ہیں۔“<sup>①</sup> (سورہ فاطر، آیت 22)

اس واقعہ سے یہ بات واضح ہے کہ عہد تابعین میں بھی فوت شدہ بزرگوں کو شفاعت کے لئے وسیلہ بنانا ممنوع اور ناجائز سمجھا جاتا تھا۔

حاصل گفتگو یہ ہے کہ قرآن مجید کی آیت مبارکہ میں جس وسیلہ کو تلاش کرنے کا حکم دیا گیا ہے اس سے مراد غیر حاضری فوت شدہ اولیاء وغیرہ تو ہرگز نہیں۔ اب ہم کتاب وسنت کی روشنی میں واضح کرنا چاہتے ہیں کہ وسیلہ سے مراد کیا ہے۔

قرآن مجید میں چند آیات مبارکہ ملاحظہ ہوں:

ارشاد باری تعالیٰ ہے:

① ﴿وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ۝﴾ (82:2)

”جو لوگ ایمان لائے اور نیک عمل کئے وہ لوگ جنت میں جائیں گے جہاں وہ ہمیشہ رہیں گے۔“  
(سورہ البقرہ، آیت نمبر 82)

② ﴿إِنَّ الَّذِينَ آمَنُوا وَعَمِلُوا الصَّالِحَاتِ وَاخْتَبَأُوا إِلَىٰ رَبِّهِمْ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ۝﴾ (23:11)

”بے شک جو لوگ ایمان لائے اور نیک عمل کئے اور اپنے رب کے سامنے عاجزی اختیار کی وہ لوگ جنتی ہیں اس میں ہمیشہ رہیں گے۔“ (سورہ ہود، آیت 23)

③ ﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ۝﴾ (107:18)

”بے شک وہ لوگ جو ایمان لائے اور نیک عمل کئے ان کے لئے جنت الفردوس کی مہمانی ہوگی۔“  
(سورہ الکہف، آیت نمبر 107)

④ ﴿فَالَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَرْزُقٌ كَرِيمٌ ۝﴾ (50:22)

”پس جو لوگ ایمان لائے اور نیک عمل کئے ان کے لئے مغفرت ہے اور عزت والا رزق۔“ (سورہ حج، آیت نمبر 50)

⑤ ﴿إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتُ النَّعِيمِ ۝﴾ (8:31)

”بے شک جو لوگ ایمان لائے اور نیک عمل کئے ان کے لئے نعمتوں بھری جنت ہے۔“ (سورہ لقمان،

(آیت نمبر 8)

قرآن مجید میں اس مضمون کی بلابالغہ سینکڑوں آیات ہیں جن میں دخول جنت کے لئے صرف دو ہی چیزوں کا ذکر ہمیں ملتا ہے۔ ایمان اور اعمال صالحہ۔ جس سے معلوم ہوتا ہے کہ یہی وہ ”وسیلہ“ ہے جسے اللہ تعالیٰ نے تلاش کرنے کا حکم دیا ہے۔ وسیلہ کے اس مفہوم کی مزید وضاحت سنت مطہرہ کے درج ذیل واقعات سے بھی ہوتی ہے۔

◎ ایک آدمی حاضر خدمت ہوا اور عرض کی ”یا رسول اللہ ﷺ مجھے کوئی ایسا کام بتائیے جو کروں تو جنت میں داخل ہو جاؤں۔“ فرمایا ”اللہ کی عبادت کرو اور اس کے ساتھ کسی کو شریک نہ ٹھہرا، فرض نماز قائم کرو، زکاۃ ادا کرو اور رمضان کے روزے رکھ۔“ اس آدمی نے کہا ”قسم ہے اس ذات کی جس کے ہاتھ میں میری جان ہے میں اس سے زیادہ کچھ نہیں کروں گا، جب وہ پلٹا تو آپ ﷺ نے ارشاد فرمایا ”جو کسی جنتی کو دیکھ کر خوش ہونا چاہے وہ اسے دیکھ لے۔“ (بخاری، کتاب الزکاۃ)

◎ ایک آدمی نے حاضر ہو کر آپ ﷺ کی اونٹنی کی کیل پکڑ لی اور عرض کی ”یا رسول اللہ ﷺ مجھے وہ بات بتائیے جو مجھے جنت کے قریب اور جہنم سے دور کر دے۔“ آپ ﷺ نے ارشاد فرمایا ”اللہ کی عبادت کرو اور کسی کو اس کے ساتھ شریک نہ ٹھہرا، نماز قائم کرو، زکاۃ دے اور صلہ رحمی کرو۔“ (مسلم، کتاب الایمان)

کتاب و سنت کے مذکورہ دلائل سے یہ بات واضح ہو رہی ہے کہ قرآن مجید جو وسیلہ تلاش کرنے کا حکم دیتا ہے وہ دراصل ایمان اور نیک اعمال کا وسیلہ ہے جو قیامت کے روز رسول اکرم ﷺ کی شفاعت اور بالآخر نجات کا ذریعہ بنے گا۔

قارئین کرام! مذکورہ بالا پانچ مباحث تحریر کرنے کے بعد اب ہم اپنے اصل موضوع ”اسلامی عقیدہ شفاعت کی طرف پلٹتے ہیں۔ ہمیں امید ہے کہ مذکورہ مباحث کی روشنی میں اسلامی عقیدہ شفاعت کو سمجھنا اب بہت آسان ہو جائے گا۔ ان شاء اللہ!

شفاعت کا اسلامی تصور:

رسول اکرم ﷺ دنیا میں بھی سید الانبیاء ہیں اور آخرت میں بھی سید الانبیاء ہوں گے۔ قیامت کے

روز شفاعت کی ابتداء آپ ﷺ سے ہوگی۔ اس شفاعت کی تفصیل آپ ﷺ نے ایک حدیث میں بیان فرمائی ہے۔ شفاعت کے صحیح اسلامی عقیدہ کی معنی وضاحت آپ ﷺ کی بیان کردہ اس حدیث سے ہوتی ہے اتنی کسی اور طریقہ سے ممکن نہیں۔ لہذا ہم شفاعت کے اسلامی تصور کی وضاحت آپ ﷺ کی بیان کردہ اس حدیث کے حوالے سے ہی کر رہے ہیں۔

حضرت ابو ہریرہ رضی اللہ عنہ روایت کرتے ہیں کہ رسول اکرم ﷺ نے فرمایا ”قیامت کے روز اللہ تعالیٰ اگلے اور پچھلے تمام انسانوں کو ایک ہموار میدان میں جمع فرمائے گا جہاں پکارنے والا انہیں آسانی سے پکار سکے گا اور دیکھنے والا آسانی سے دیکھ سکے گا۔ سورج قریب آجائے گا جس کی وجہ سے پریشانی اور تکلیف ناقابل برداشت ہو جائے گی۔ لوگ آپس میں کہیں گے دیکھو کیسا سخت وقت آن پہنچا ہے کوئی ایسا آدمی تلاش کرو جو تمہارے رب کے حضور سفارش کر سکے (تاکہ حساب کتاب شروع ہو) باہمی مشورے کے بعد لوگ کہیں گے کہ ہمیں حضرت آدم علیہ السلام کے پاس جانا چاہئے۔ لوگ حضرت آدم علیہ السلام کے پاس آئیں گے اور عرض کریں گے ”آپ ابو البشر ہیں اللہ تعالیٰ نے آپ کو اپنے ہاتھ سے بنایا اور آپ میں اپنی روح پھونکی، فرشتوں کو حکم دیا اور انہوں نے آپ کو سجدہ کیا، آج آپ اپنے رب کے حضور ہماری سفارش کریں، آپ دیکھ رہے ہیں آج ہم کس مصیبت میں پھنسے ہوئے ہیں“ حضرت آدم علیہ السلام کہیں گے ”آج میرا رب اس قدر غصہ میں ہے کہ اس سے پہلے کبھی نہ تھا نہ اس کے بعد ہوگا۔ مجھے اللہ تعالیٰ نے (جنت میں) درخت کے قریب جانے سے منع کیا تھا لیکن میں نافرمانی کر بیٹھا جس وجہ سے مجھے اپنی جان کی فکر ہے۔ (یا اللہ! مجھے معاف فرما۔ (یا اللہ!) مجھے معاف فرما، تم لوگ کسی اور کے پاس جاؤ۔ نوح علیہ السلام کے پاس چلے جاؤ۔“ لوگ حضرت نوح علیہ السلام کے پاس آئیں گے اور عرض کریں گے ”اے نوح! آپ اہل زمین کی طرف سب سے پہلے رسول تھے۔ اللہ تعالیٰ نے آپ کو (قرآن مجید میں) شکر گزار بندہ کہا ہے۔ اپنے رب کے حضور ہماری سفارش کر دیں۔ آپ دیکھ رہے ہیں ہماری کیا حالت ہو رہی ہے۔ حضرت نوح علیہ السلام کہیں گے ”آج میرا رب اتنے غصہ میں ہے کہ اس سے پہلے کبھی نہ تھا نہ اس کے بعد کبھی ہوگا (میں نے دنیا میں) اپنی قوم کے لئے بددعا کی (اور وہ ہلاک ہو گئی) اس لئے آج مجھے اپنی جان کی فکر ہے (یا اللہ! مجھے معاف فرما۔ (یا اللہ!) مجھے معاف فرما۔ تم لوگ میرے علاوہ کسی اور کے پاس چلے جاؤ، ابراہیم

کے پاس چلے جاؤ۔“ لوگ حضرت ابراہیم علیہ السلام کے پاس آئیں گے اور عرض کریں گے ”اے ابراہیم علیہ السلام! آپ اللہ کے نبی اور اس کے خلیل اللہ ہیں۔ آپ رب کے حضور ہماری سفارش کر دیجئے۔ آپ دیکھ رہے ہیں کہ ہم کس حال کو پہنچ چکے ہیں؟“ حضرت ابراہیم علیہ السلام کہیں گے ”آج میرا رب اس قدر غصہ میں ہے کہ نہ اس سے پہلے کبھی اس قدر غصہ میں آیا نہ اس کے بعد آئے گا۔ (دنیا میں) میں نے تین جھوٹ بولے تھے جس کی وجہ سے مجھے اپنی جان کی فکر ہے (اللہ تعالیٰ اس پر پکڑ نہ لے) (یا اللہ) مجھے بچانا۔ (یا اللہ) مجھے بچانا۔ میرے علاوہ تم کسی اور کے پاس جاؤ، موسیٰ کے پاس چلے جاؤ۔“ (شاید وہ تمہاری سفارش کر سکیں) لوگ حضرت موسیٰ علیہ السلام کے پاس آئیں گے اور عرض کریں گے ”اے موسیٰ! آپ اللہ کے رسول ہیں اللہ تعالیٰ نے اپنی رسالت سے آپ کو فضیلت عطا فرمائی اور آپ سے ہم کلام ہو کر سارے لوگوں پر فضیلت دی۔ آپ اپنے رب کے حضور ہماری سفارش کر دیجئے آپ دیکھ ہی رہے ہیں کہ ہماری کیا حالت ہو رہی ہے؟“ حضرت موسیٰ علیہ السلام کہیں گے ”آج میرا رب اس قدر غصہ میں ہے کہ نہ اس سے پہلے اتنا غصہ میں آیا نہ اس کے بعد کبھی اتنے غصہ میں آئے گا (دنیا میں) میں نے ایک آدمی کو قتل کر دیا تھا جسے قتل کرنے کا مجھے حکم نہ تھا جس کی وجہ سے مجھے اپنی جان کی فکر ہے۔ (یا اللہ) مجھے بچانا۔ (یا اللہ) مجھے بچانا۔ تم لوگ میرے علاوہ کسی اور کے پاس جاؤ، حضرت عیسیٰ علیہ السلام کے پاس چلے جاؤ۔“ چنانچہ لوگ حضرت عیسیٰ علیہ السلام کے پاس آئیں گے اور عرض کریں گے ”اے عیسیٰ! آپ اللہ کے رسول ہیں اس کا فرمان ہیں جو اس نے مریم کی طرف القا کیا اور اللہ کی روح ہیں۔ آپ نے بچپن کی عمر میں گود میں رہ کر لوگوں سے باتیں کیں، آج ہمارے لئے (اللہ کے حضور) سفارش کر دیجئے، آپ دیکھ ہی رہے ہیں کہ ہماری کیا حالت ہو رہی ہے؟“ حضرت عیسیٰ علیہ السلام جواب دیں گے ”آج میرا رب اس قدر غصہ میں ہے کہ نہ اس سے پہلے کبھی غصہ میں آیا نہ اس کے بعد کبھی ایسے غصہ میں آئے گا۔“ (آپ ﷺ نے) حضرت عیسیٰ علیہ السلام کے کسی گناہ کا ذکر نہیں فرمایا، جواب میں حضرت عیسیٰ نفسی نفسی نفسی کہیں گے اور فرمائیں گے، میرے علاوہ کسی دوسرے کے پاس جاؤ، حضرت محمد ﷺ کے پاس چلے جاؤ۔“ چنانچہ لوگ حضرت محمد ﷺ کے پاس حاضر ہوں گے اور عرض کریں گے ”اے محمد ﷺ! آپ اللہ کے رسول اور خاتم الانبیاء ہیں اللہ تعالیٰ نے آپ کے اگلے اور پچھلے سارے گناہ معاف فرمادیئے ہیں اپنے رب کے حضور ہمارے لئے سفارش

فرما دیجئے۔ آپ دیکھ ہی رہے ہیں ہماری کیا حالت ہو رہی ہے؟“ چنانچہ میں (میدان حشر سے) چلوں گا اور عرش کے نیچے پہنچ کر اپنے رب عزوجل کے حضور سجدہ میں گر پڑوں گا اس وقت اللہ تعالیٰ اپنی حمد و ثناء کے وہ کلمے میرے دل میں ڈال دیں گے جو اس سے پہلے اللہ تعالیٰ نے کسی کو نہیں بتلائے۔ پھر ارشاد ہوگا ”اے محمد (ﷺ)! اپنا سراٹھائیں اور سوال کریں آپ کو عطا کیا جائے گا، سفارش کریں آپ کی سفارش سنی جائے گی۔“

”میں اللہ تعالیٰ سے سفارش کروں گا اور میرے لئے ایک حد مقرر کر دی جائے گی میں اتنے آدمیوں کو جہنم سے نکالوں گا اور جنت میں داخل کروں گا۔ دوبارہ پھر اللہ تعالیٰ کی بارگاہ میں حاضر ہو کر سجدہ میں گر پڑوں گا پھر اس وقت تک سجدے میں پڑا رہوں گا جب تک اللہ چاہے گا، پھر کہا جائے گا ”اے محمد (ﷺ)! سراٹھاؤ، بات کہو، سنی جائے گی۔ سوال کرو، دیئے جاؤ گے۔ سفارش کرو، قبول کی جائے گی۔ چنانچہ میرے لئے ایک حد مقرر کر دی جائے گی۔ میں (اس کے مطابق) لوگوں کو جہنم سے نکالوں گا اور جنت میں لے جاؤں گا (اسی طرح تین چار بار ہوگا، راوی کہتا ہے) مجھے یا انہیں تیسری یا چوتھی بار سفارش کے بعد رسول اللہ (ﷺ) فرمائیں گے، یا اللہ! اب تو جہنم میں کوئی بھی موحد باقی نہیں رہا سوائے ان لوگوں کے جنہیں قرآن نے روک رکھا ہے، یعنی جنہیں قرآن کے حکم کے مطابق ہمیشہ ہمیشہ جہنم میں رہنا ہے۔“ (بخاری و مسلم)

حدیث شفاعت سے جو باتیں معلوم ہوتی ہیں وہ یہ ہیں:

① قیامت کے روز اللہ تعالیٰ اس قدر غضبناک ہوں گے کہ جلیل القدر اور اولو العزم انبیاء کرام (ﷺ) میں سے کسی کو بھی اللہ تعالیٰ کے حضور سفارش کرنے کی جرأت نہیں ہوگی سارے کے سارے انبیاء کرام (ﷺ) اللہ کی پکڑ اور گرفت سے اس قدر خوف زدہ اور لرزہ بر اندام ہوں گے کہ اپنی جان کی امان طلب کر رہے ہوں گے جہاں انبیاء کرام کا یہ حال ہوگا وہاں امت کے عام اولیاء، صلحاء اور شہداء وغیرہ کا جو حال ہو سکتا ہے وہ محتاج بیان نہیں۔ ایسے عالم میں اگر کوئی یہ سمجھ بیٹھے کہ شیخ عبدالقادر جیلانی آگے بڑھ کر میری سفارش کریں گے یا معین الدین چشتی میری مدد کو آئیں گے یا خواجہ غریب نواز مجھے اللہ کی پکڑ سے بچالیں گے یا سید علی ہجویری میری داد رسی کریں گے تو اس کی مثال بالکل ایسی ہی ہے جیسے کسی حاکم اعلیٰ کا کوئی ادنیٰ سا ملازم اپنے حاکم کے خوف سے تھر تھر کانپ رہا ہو اور اسے اپنی جان کے

لالے پڑے ہوں اور کوئی حاجت مند آ کر اس ادنیٰ ملازم کے آگے ہاتھ باندھ کر کھڑا ہو جائے کہ حضور آپ ہی حاکم اعلیٰ کے سامنے میرے سفارشی ہیں۔ آپ ہی میرے حمایتی اور مددگار ہیں۔ غور فرمائیے کیا ایسی صورت حال میں وہ ادنیٰ ملازم واقعی اس حاجت مند کا سفارشی بن جائے گا یا اس کی کچھ حمایت کر سکے گا؟ ظاہر ہے ایسا کرنا تو اس ملازم کے بس میں نہیں ہوگا البتہ اس سے حاجت مند اپنی ناکامی اور نامرادی کا پورا پورا باندوبست کر لے گا۔

② دوسری بات جو اس حدیث سے معلوم ہوتی ہے وہ یہ ہے کہ رسول اکرم ﷺ کو مقام محمود پر فائز ہونے کے باوجود بلا اجازت سفارش نہیں کر سکیں گے بلکہ اذن شفاعت حاصل کرنے کے لئے نامعلوم مدت تک اللہ تعالیٰ کے حضور سجدہ میں پڑے رہیں گے۔ اللہ تعالیٰ کی حمد و ثناء کریں گے اور اللہ تعالیٰ جب چاہیں گے، اجازت عطا فرمائیں گے۔

غور فرمائیے! اللہ تعالیٰ نے رسول اکرم ﷺ کو مقام محمود عطا فرمانے کا وعدہ دنیا میں ہی کر لیا تھا اس کے باوجود آپ ﷺ کو سفارش کرنے سے پہلے اجازت حاصل کرنی پڑے گی اس صورت حال میں اس شخص سے بڑا دھوکہ باز اور کون ہوگا جو یہ دعویٰ کرے کہ میں قیامت کے دن اپنے مریدوں کی سفارش کروں گا یا میں اپنے متوسلین کو اللہ سے بخشوا لوں گا یا اپنے دامن گرفتوں کو جنت میں لے جاؤں گا اور اس شخص سے زیادہ فریب خوردہ کون ہوگا جو اپنے ”مرشد شفیع“ کے آستانہ پر نذرانوں کے ڈھیر لگا کر یہ سمجھ بیٹھے کہ میری شفاعت کا انتظام تو لپکا ہو گیا ہے۔

③ حدیث شفاعت سے تیسری بات یہ معلوم ہوتی ہے کہ اللہ تعالیٰ رسول اکرم ﷺ کو لوگوں کی لا محدود تعداد جہنم سے نکالنے کی اجازت نہیں دیں گے بلکہ ایک حد مقرر کر دی جائے گی کہ آپ صرف ایمان کے فلاں درجہ والے لوگوں کو جہنم سے نکال سکتے ہیں گویا آپ کی سفارش کے نتیجے میں صرف وہی شخص جہنم سے نکلے گا جسے اللہ تعالیٰ نکالنے کی اجازت دیں گے۔ اب لمحہ بھر کے لئے فرض کیجئے کہ اللہ تعالیٰ شیخ عبدالقادر جیلانی کو سفارش کی اجازت دے دیتے ہیں اور پچاس یا سو مریدوں کے حق میں ان کی سفارش قبول کر لیتے ہیں، کیا یہ ممکن ہوگا کہ شیخ عبدالقادر جیلانی یہ ضد کر بیٹھیں ”یا اللہ! میرے مرید تو لاکھوں کی تعداد میں ہیں میں تو سب کو نکال کے لاؤں گا۔“ یا سید علی ہجویری اللہ تعالیٰ

کی عدالت میں اڑ بیٹھیں کہ ”میں نے اپنے ہزاروں مریدوں سے وعدہ کر رکھا ہے، لہذا ان سب کو جہنم سے نکالوں گا۔“ ایسا تصور کرنا اور سوچنا اللہ عزوجل اور اس کے رسول اکرم ﷺ کی اتنی بڑی گستاخی ہے کہ اس سے زیادہ گستاخی کا تصور بھی نہیں کیا جاسکتا۔

④ حدیث شفاعت سے چوتھی بات یہ معلوم ہوتی ہے کہ سفارش کا فائدہ صرف عقیدہ توحید پر مرنے والوں کو ہی ہوگا جب جہنم سے سارے موحد نکل آئیں گے تو رسول اکرم ﷺ از خود ہی سفارش سے رک جائیں گے اور فرمادیں گے ”یا اللہ! اب تو جہنم میں وہی لوگ رہ گئے ہیں جنہیں قرآن نے روک دیا ہے۔“ یعنی کافر اور مشرک لوگ۔  
گفتگو کا خلاصہ یہ ہے کہ:

ا) اللہ تعالیٰ کی اجازت کے بغیر کوئی نبی، کوئی فرشتہ یا کوئی ولی سفارش نہیں کر سکے گا۔  
ب) سفارش کرنے والا صرف اس کے لئے سفارش کرے گا جس کے لئے اللہ تعالیٰ کی اجازت ہوگی۔  
ج) مشرک کے لئے قطعاً کوئی سفارش نہیں ہوگی۔

یہ ہے وہ اسلامی عقیدہ شفاعت جو کتاب و سنت سے ثابت ہے۔ اس کے مزید دلائل کتاب ہذا کے ابواب میں آپ کو مل جائیں گے۔ ان شاء اللہ!

### حصول شفاعت والے خصوصی اعمال:

رسول اکرم ﷺ کی شفاعت کے نتیجے میں جنت الفردوس میں داخل ہونے والے مسلمانوں میں دو قسم کے لوگ ہوں گے۔

① پہلی قسم ان لوگوں کی ہوگی جو جہنم میں داخل ہوئے بغیر مختلف اوقات میں جنت میں جائیں گے۔  
اللَّهُمَّ اجْعَلْنَا مِنْهُمْ

② دوسری قسم ان لوگوں کی ہوگی جو اپنے گناہوں کی سزا بھگتنے کے لئے پہلے جہنم میں جائیں گے اور پھر مختلف اوقات میں جہنم سے نکل کر جنت میں داخل ہوں گے۔ اللَّهُمَّ لَا تَجْعَلْنَا مِنْهُمْ  
پہلی قسم کے لوگوں کو مزید چار گروہوں میں تقسیم کیا جاسکتا ہے۔

پہلا خوش نصیب گروہ وہ ہوگا جو رسول اکرم ﷺ کی شفاعت سے بلا حساب کتاب جنت میں داخل ہوگا۔

دوسرے گروہ میں وہ لوگ شامل ہوں گے جن کا حساب کتاب ہوگا لیکن ان کے اعمال صالحہ میزان میں بھاری ہوں گے۔ رسول اکرم ﷺ کی شفاعت سے یہ خوش نصیب گروہ بھی سیدھا جنت میں داخل ہوگا۔ تیسرے گروہ میں وہ لوگ شامل ہوں گے جن کی نیکیاں اور برائیاں برابر برابر ہوں گے یہ لوگ پہلے مقام اعراف میں ٹھہرائے جائیں گے، اعراف جنت اور جہنم کے درمیان ایک اونچا مقام ہے جہاں نہ جنت کی نعمتیں ہوں گی نہ جہنم کا عذاب، اصحاب اعراف وہاں قیام کے دوران اللہ تعالیٰ سے رحمت طلب کرتے رہیں گے۔ یہ لوگ بھی رسول اکرم ﷺ کی شفاعت سے جنت میں داخل ہوں گے۔

چوتھے گروہ میں وہ لوگ شامل ہوں گے جن کی نیکیاں، برائیوں سے کچھ کم ہوں گی ان کا جہنم میں جانا طے ہو جائے گا لیکن آپ ﷺ کی شفاعت کے نتیجے میں یہ لوگ بھی جہنم سے بچائے جائیں گے اور جنت میں داخل کر دیئے جائیں گے۔ ۱۰ واللہ اعلم بالصواب!

دوسری قسم کے لوگوں میں وہ مسلمان شامل ہوں گے جنہیں اپنے گناہوں کی سزا بھگتنے کے لئے کم یا زیادہ وقت کے لئے پہلے جہنم میں جانا پڑے گا اور پھر رسول اکرم ﷺ کی شفاعت حاصل ہونے پر جہنم سے نکال کر جنت میں داخل کیا جائے گا۔

کم گناہ والوں کو رسول اکرم ﷺ کی شفاعت جلد نصیب ہوگی اور زیادہ گناہوں والے لوگوں کو آپ ﷺ کی شفاعت دیر سے نصیب ہوگی۔ حتیٰ کہ سب سے آخر میں آپ ﷺ کی شفاعت ان لوگوں کو نصیب ہوگی جن کے دل میں رائی برابر یا اس سے بھی کم ایمان ہوگا۔

اس بحث سے دو باتیں معلوم ہوتی ہیں:

① رسول اکرم ﷺ کی شفاعت کسی بھی شخص کو ایمان اور عمل صالحہ سے بے نیاز نہیں کر سکتی۔

② شفاعت کا تمام تر دار و مدار ایمان اور اعمال صالحہ پر ہوگا جس کا جتنا ایمان قوی اور اعمال صالحہ کثیر ہوں گے اتنی جلدی وہ آپ ﷺ کی شفاعت سے فیض یاب ہوگا اور جس کا ایمان اور اعمال صالحہ

جتنے کم ہوں گے وہ اتنی ہی دیر سے آپ ﷺ کی شفاعت سے فیض یاب ہوگا۔

یوں تو ہر چھوٹے سے چھوٹا نیک عمل مؤمن کو آپ ﷺ کی شفاعت سے قریب تر کرنے والا ہے لیکن چند اعمال ایسے ہیں جن کی پابندی کرنے پر رسول اکرم ﷺ نے شفاعت کا وعدہ فرمایا ہے۔ رسول رحمت ﷺ کی شفاعت سے جلد از جلد فیض یاب ہونے کے خواہش مند لوگوں کے لئے یہ اعمال دنیا کی ہر متاع سے زیادہ قیمتی ہونے چاہئیں۔ ہم مختصر آبیہاں ان کا تذکرہ کر رہے ہیں۔ جن کی تفصیل آئندہ ابواب میں بھی موجود ہے۔

### ① قرآن مجید کی کثرت سے تلاوت کا اہتمام:

آپ ﷺ کا ارشاد مبارک ہے ”قیامت کے روز قرآن مجید اپنے پڑھنے والے کے لئے سفارشی بن کر آئے گا۔“ (مسلم)

پس قرآن مجید کی تلاوت کا جتنا زیادہ سے زیادہ اہتمام ہو سکے کرنا چاہئے۔

### ② سورہ بقرہ اور سورہ آل عمران کی تلاوت:

آپ ﷺ کا ارشاد مبارک ہے کہ ”یہ دونوں سورتیں اپنے پڑھنے والوں کے حق میں اللہ تعالیٰ سے جھگڑا کریں گی۔“ (مسلم)

یعنی اللہ تعالیٰ سے سفارش کریں گی کہ یا اللہ! اس کے گناہ معاف فرما اور اسے جنت میں بھیج دے۔

### ③ سورہ ملک کی کثرت سے تلاوت:

آپ ﷺ کا ارشاد مبارک ہے کہ ”سورہ ملک اپنے پڑھنے والے کے حق میں سفارش کرتی رہے گی حتیٰ کہ اللہ تعالیٰ اسے بخش دیں۔“ (ابن ماجہ)

### ④ تہجد کا اہتمام:

آپ ﷺ نے اپنے ایک صحابی کو نصیحت فرمائی تھی کہ ”میری سفارش حاصل کرنے کے لئے

زیادہ سے زیادہ نوافل ادا کیا کرو۔ (مسلم) یاد رہے کہ نفل نمازوں میں سے تہجد کی نماز سب سے افضل ہے۔“ (مسلم)

### ⑤ صبح و شام دس دس مرتبہ درود شریف پڑھنا:

رسول اکرم ﷺ کا ارشاد مبارک ہے ”جو شخص دس مرتبہ صبح اور دس مرتبہ شام مجھ پر درود بھیجے گا قیامت کے روز اسے میری شفاعت حاصل ہوگی۔“ (طبرانی) درود شریف کے بارے میں یہ بات ذہن نشین رہنی چاہئے کہ شفاعت کا یہ وعدہ صرف اس آدمی کے لئے جو مسنون درود شریف کا وظیفہ کرے۔ خود ساختہ درود مثلاً درود تاج، درود ماہی، درود لکھی وغیرہ پڑھنے سے نہ تو شفاعت حاصل ہوگی نہ ہی کوئی دوسرا فائدہ ہوگا بلکہ روز قیامت غیر مسنون درود پڑھنا باعث وبال بن سکتا ہے۔ سب سے افضل درود شریف، درود ابراہیمی ہے جو نماز میں پڑھا جاتا ہے اگر اس کا اہتمام کیا جاسکے تو بہت زیادہ اجر و ثواب اور خیر و برکت کا باعث ہوگا لیکن وقت کی کمی کے باعث اگر کوئی شخص ”اللَّهُمَّ صَلِّ عَلٰی مُحَمَّدٍ وَ عَلٰی آلِ مُحَمَّدٍ“ کا وظیفہ بھی کر لے تو امید ہے کہ وہ بھی رسول رحمت ﷺ کی شفاعت سے فیض یاب ہوگا۔ ان شاء اللہ!

### ⑥ اذان کے بعد نبی اکرم ﷺ کے لئے دعا مانگنا:

آپ ﷺ کا ارشاد مبارک ہے جو شخص اذان سن کر یہ دعا مانگے :

(( اللَّهُمَّ رَبِّ هَذِهِ الدَّعْوَةَ التَّامَّةَ وَالصَّلَاةَ الْقَائِمَةَ اِتِ مُحَمَّدًا نِ الْوَسِيْلَةَ وَالْفَضِيْلَةَ وَابْعَثْهُ مَقَامًا مَخْمُودًا نِ الْاِدْنِ وَعَدْنَةَ ))

”اے ! اس (توحید کی) مکمل دعوت اور قائم ہونے والے نماز کے رب، محمد (ﷺ) کو وسیلہ، بزرگی اور مقام محمود عطا فرما جس کا تو نے ان سے وعدہ فرمایا ہے۔“ قیامت کے روز اس آدمی کے لئے

① یہ الفاظ نسائی شریف کے ہیں۔ درود شریف کے بارے میں مزید تفصیلات کے لئے ملاحظہ ہو ”درود شریف کے مسائل“، تفہیم الہ، حصہ 6  
 ② مسلم شریف کی حدیث میں یہ الفاظ بھی ہیں کہ جو مؤذن کہے وہی کہنے کے بعد جو شخص یہ دعا مانگے گا اس کے لئے میری شفاعت واجب ہو جائے گی۔

شفاعت کرنا میرے ذمہ ہوگا۔“ (بخاری) ۷

### ⑦ تین مرتبہ جنت کا سوال کرنا:

آپ ﷺ کا ارشاد مبارک ہے ”جو شخص اللہ تعالیٰ سے تین مرتبہ جنت کا سوال کرے گا اس کے لئے جنت سفارش کرتی ہے۔“ (ابن ماجہ)

### ⑧ تین مرتبہ جہنم سے پناہ مانگنا:

آپ ﷺ کا ارشاد مبارک ہے ”جو شخص تین مرتبہ جہنم سے پناہ مانگے اس کے لئے جہنم سفارش کرتی ہے۔“ (ابن ماجہ)

### ⑨ مدینہ میں قیام کے دوران مصائب پر صبر کرنا:

آپ ﷺ کا ارشاد مبارک ہے ”جو شخص قیام مدینہ کے دوران آنے والے مصائب پر صبر کرے گا میں اس کے لئے سفارش کروں گا۔“ (مسلم)

یہ نو اعمال ایسے ہیں جو قیامت کے روز انسان کی شفاعت کا باعث بنیں گے اب یہ ہر انسان کے اپنے اپنے ظرف اور اپنے اپنے ذوق کی بات ہے کہ وہ سمندر سے دریا حاصل کرتا ہے یا فقط چند قطروں پر اکتفا کرتا ہے۔

شکر واجب ہے:

اللہ تعالیٰ نے ہر انسان پر بے حد و حساب انعامات کئے ہیں۔ بہت سی نعمتیں ایسی ہیں جو اللہ تعالیٰ نے انسان کو بن مانگے عطا فرمائی ہیں لیکن بہت سی نعمتیں ایسی ہیں جو اللہ تعالیٰ نے ہر انسان کو مانگنے کے بعد عطا فرمائی ہیں۔ آنکھ، ناک، کان، دل، دماغ، ہاتھ اور پاؤں وغیرہ ایسی نعمتیں ہیں، جو اللہ تعالیٰ نے بلا استثناء ہر انسان کو بن مانگے عطا فرمائی ہیں اور یہ اتنی قیمتی نعمتیں ہیں کہ اللہ تعالیٰ نے قرآن مجید میں ان کا ذکر کرتے ہوئے ارشاد فرمایا ہے:

﴿ وَ جَعَلَ لَكُمْ السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ ﴾ (78:16)

”اللہ تعالیٰ نے تمہیں کان، آنکھ اور دل عطا فرمائے تاکہ تم لوگ شکر ادا کرو۔“ (سورہ النحل، آیت نمبر 78)

بہت سی نعمتیں ایسی ہیں جن پر بنی نوع انسان کی زندگی کے قیام اور بقا کا انحصار ہے۔ مثلاً سورج، چاند، ستارے، دریا، سمندر، پہاڑ، حجر، شجر، ہوا، پانی وغیرہ۔ یہ نعمتیں بھی لائق شکر ہیں۔ ارشاد باری تعالیٰ ہے:

﴿ وَ لَقَدْ مَكَّنَّاكُمْ فِي الْأَرْضِ وَ جَعَلْنَا لَكُمْ فِيهَا مَعَايِشَ قَلِيلًا مَّا تَشْكُرُونَ ﴾ (10:7)

”بے شک ہم نے تمہیں زمین میں رہنے کے لئے جگہ دی اور اس میں تمہارے لئے سامان زندگی مہیا کیا (لیکن) تم لوگ کم ہی شکر کرتے ہو۔“ (سورہ الاعراف، آیت نمبر 10)

یہ ساری نعمتیں وہ ہیں جو اللہ تعالیٰ نے مسلمانوں اور کافروں کو یکساں طور پر عطا فرمائی ہیں اور اتنی کثیر تعداد میں عطا فرمائی ہیں کہ ان کا شمار ممکن نہیں۔ ارشاد باری تعالیٰ ہے

﴿ وَإِنْ تَعُدُّوا نِعْمَةَ اللَّهِ لَا تُحْصُوهَا ﴾ (18:16)

”اور اگر تم اللہ تعالیٰ کی نعمتوں کو شمار کرنا چاہو گے تو ان کا شمار نہیں کر سکو گے۔“ (سورہ نحل، آیت نمبر 18)

ان ساری نعمتوں سے بڑھ کر وہ نعمت ہے جو اللہ تعالیٰ نے صرف مسلمانوں کو عطا فرمائی ہے وہ ہے..... ایمان کی نعمت..... اللہ پر ایمان، رسولوں پر ایمان، کتابوں پر ایمان، فرشتوں پر ایمان، تقدیر پر ایمان اور جنت و جہنم پر ایمان، ایمان کی نعمت عطا فرمانے کے بعد اللہ تعالیٰ نے امت پر جو احسان عظیم کیا ہے وہ یہ ہے کہ انہیں ایسے نبی کی امت میں پیدا فرمایا ہے جو دنیا اور آخرت میں تمام انبیاء کے سردار اور امام ہیں۔ قیامت کے روز شفاعت کے بلند ترین مقام..... مقام محمود..... پر فائز ہوں گے۔ آپ ﷺ ہی کی شفاعت عظمیٰ سے شفاعت کی ابتداء ہوگی، آپ ﷺ کی ہی شفاعت سب سے پہلے سنی جائے گی اور آپ ﷺ ہی کی شفاعت سب سے پہلے قبول کی جائے گی۔ آپ ﷺ ہی کی شفاعت سے جنت کا دروازہ کھولا جائے گا۔ آپ ﷺ ہی کی شفاعت سے اہل ایمان کا سب سے پہلا خوش نصیب گروہ بلا حساب کتاب جنت میں جائے گا، آپ ﷺ ہی کی شفاعت سے اصحاب اعراف جنت میں جائیں گے آپ ہی کی شفاعت سے بہت سے مسلمان، جن کے بارے میں جہنم کا فیصلہ ہو چکا ہوگا جنت میں داخل

کئے جائیں گے۔ آپ ﷺ ہی کی شفاعت سے کبائر کے مرتکب جہنم سے نکال کر جنت میں داخل کئے جائیں گے، آپ ﷺ ہی کی شفاعت سے جو کے برابر ایمان رکھنے والے مسلمان جہنم سے نکال کر جنت میں داخل کئے جائیں گے۔ آپ ﷺ ہی کی شفاعت سے ذرہ برابر ایمان رکھنے والے لوگ بھی جہنم سے نکال کر جنت میں داخل کئے جائیں گے۔ آپ ﷺ ہی کی شفاعت سے رائی برابر ایمان رکھنے والے لوگ جہنم سے نکال کر جنت میں داخل کئے جائیں گے۔ رسول اکرم ﷺ کی یہ فضیلت اور شان ایسی ہے جس پر قیامت کے روز تمام انبیاء کرام بھی رشک کریں گے۔ فَلِلَّهِ الْحَمْدُ حَمْدًا كَثِيرًا طَيِّبًا مُبَارَكًا فِيهِ

قیامت کے روز سارے انبیاء کرام نَفْسِي نَفْسِي کہہ کر اپنی اپنی جان کی امان طلب کر رہے ہوں گے اس وقت سید الانبیاء ہی ہوں گے جو رَبِّ اُمَّتِي رَبِّ اُمَّتِي پکار کر اپنی امت کی بخشش اور سلامتی کی دعا مانگ رہے ہوں گے۔

اللہ تعالیٰ نے دنیا میں ہر نبی سے ایک دعا قبول کرنے کا وعدہ فرمایا تھا۔ تمام انبیاء اپنی اپنی دعائیں دنیا میں مانگ چکے ہیں۔ صرف ہمارے پیارے رسول اکرم ﷺ ہی وہ اکیلے رؤف اور رحیم رسول ہیں جنہوں نے اپنی دعا امت کی شفاعت کے لئے محفوظ کر رکھی ہے۔ (مسلم) وہ ہمارے ہی پیارے رسول، ہمارے ہی رحمت رسول اور ہمارے ہی محسن رسول ہیں جو دنیا میں قیامت کا ہولناک منظر یاد کر کے اَللّٰهُمَّ اُمَّتِي اَللّٰهُمَّ اُمَّتِي پکار پکار کر آنسو بہاتے رہے اور امت کی مغفرت کی التجائیں فرماتے رہے۔ (مسلم) وہ ہمارے ہی محسن، ہمارے ہی آقا، ہمارے ہی شفیع رسول ہیں، جنہیں اللہ تعالیٰ نے دنیا میں اس بات کا اختیار دیا کہ اگر وہ پسند کریں تو اپنی آدمی امت کو جنت میں لے جائیں اور اگر پسند کریں تو شفاعت کا حق محفوظ کر لیں، کروڑہا کروڑ رحمتیں ہوں اس رسول رحمت پر، جس نے ہم جیسے گنہگاروں کے لئے شفاعت کا حق محفوظ کرنا پسند فرمایا۔

حقیقت یہ ہے کہ ایسے شفیع اور شفیع رسول ﷺ کی امت سے پیدا فرما کر اللہ تعالیٰ نے امت محمدیہ پر وہ احسان عظیم کیا ہے کہ اگر اس امت کا ہر شخص ہر سانس کے ساتھ اپنے رب رحیم و کریم کا شکر ادا کرے تو زندگی کے آخری سانس تک حق شکر ادا نہیں کر سکتا۔ خاص طور پر مجھ جیسے گنہگاروں کو تو اس نعمت عظمیٰ پر اللہ

تعالیٰ کا شکر ادا کرنا اپنے اوپر اس طرح واجب کر لینا چاہئے جس طرح نماز روزہ واجب ہے، جن کے دامن میں رسول رحمت کی شفاعت کے علاوہ کچھ ہے ہی نہیں!

اللہ تعالیٰ کا شکر زبانی اور عملی دونوں طرح سے کرنا چاہئے۔ زبانی شکر یہ ہے کہ اللہ تعالیٰ کی حمد، تقدیس، بکبیر اور جہلیل کے کلمات ادا کئے جائیں، اللہ کا ذکر کیا جائے اور مسنون دعاؤں کا کثرت سے اہتمام کیا جائے۔

عملی شکر یہ ہے کہ اللہ تعالیٰ کی اس قدر عبادت کی جائے کہ انسان عبادت کرتے کرتے تھک جائے۔ کثرت سے نفل نماز ادا کرنا، کثرت سے نفل روزے رکھنا، کثرت سے نقلی صدقہ و خیرات کرنا، کثرت سے قرآن مجید کی تلاوت کرنا، یہ سب عملی شکر کی قسمیں ہیں۔ ارشاد باری تعالیٰ ہے

﴿وَأَشْكُرُوا نِعْمَتَ اللَّهِ إِنْ كُنْتُمْ آيَاهُ تَعْبُدُونَ﴾ (16:114)

”اللہ کی نعمتوں کا شکر ادا کرو اگر تم واقعی اسی کی عبادت کرتے ہو۔“ (سورہ النحل، آیت نمبر 114)

اللہ تعالیٰ سے ڈرنا، اللہ تعالیٰ کی رضا حاصل کرنا، اللہ تعالیٰ کی اطاعت اور فرمانبرداری کرنا، اللہ تعالیٰ سے تقویٰ اختیار کرنا بھی اللہ تعالیٰ کا شکر بجالانے میں شامل ہے۔ ارشاد باری تعالیٰ ہے:

﴿فَاتَّقُوا اللَّهَ لَعَلَّكُمْ تُشْكُرُونَ﴾ (37:123)

”اللہ کے حضور تقویٰ اختیار کرو امید ہے تم لوگ شکر گزار بن کر رہو گے۔“ (سورہ آل عمران، آیت نمبر

(123)

پس ہم پر واجب ہے کہ ہم زبانی اور عملی دونوں طرح سے اللہ تعالیٰ کا شکر بجالائیں اور شکر بجالانے کے لئے اللہ تعالیٰ سے درج ذیل الفاظ میں شکر کی توفیق بھی طلب کرتے رہیں۔

﴿رَبِّ أَوْزَعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي دَرْجَتِي أَنِّي ثَبْتُ إِلَيْكَ وَإِنِّي مِنَ الْمُسْلِمِينَ﴾ (46:15)

”اے میرے رب! مجھے توفیق دے کہ میں تیری اس نعمت کا شکر بجالاؤں جو تو نے مجھ پر اور میرے ماں باپ پر کیا اور یہ کہ میں ایسے نیک عمل کروں جن سے تو خوش ہو جائے اور تو میری اولاد کی بھی

اصلاح فرمادے۔ میں تیری طرف رجوع کرتا ہوں اور میں مسلمانوں میں سے ہوں۔“ (سورہ احقاف، آیت نمبر 15)



قارئین کرام! ”شفاعت کا بیان“ تفہیم السنہ کی سولہویں کتاب الحمد للہ آپ کے ہاتھ میں ہے۔ اس سے اگلی کتاب ان شاء اللہ ”قبر کا بیان“ ہوگی۔

حسب سابق صحت احادیث کا پورا پورا اہتمام کیا گیا ہے اور اس معاملے میں شیخ محمد ناصر الدین البانی رحمہ اللہ کی تحقیق پر اعتماد کیا گیا ہے۔

دوران تالیف مجھے اپنی کم علمی اور کم مائیگی کے ساتھ ساتھ اپنی بہت سی کمزوریوں اور کوتاہیوں کا احساس مسلسل رہتا ہے لیکن میرے رب رحیم و کریم کی رحمت اور کرم میری لغزشوں اور کوتاہیوں کے مقابلے میں بہت وسیع ہے اور وہی دنیا اور آخرت میں میرا دوسر ہے مجھے اس کی رحمت اور کرم سے امید ہے کہ وہ میرے تمام چھوٹے بڑے، اگلے پچھلے، ظاہر و باطن گناہوں سے درگزر فرمائے گا اور میری کم علمی اور کم مائیگی کو اپنی بے پایاں رحمت کے پردے میں ڈھانپ دے گا۔ اِنَّهٗ جَوَادٌ كَرِيْمٌ مَلِكٌ بَرٌّ ذُو فَتْرَةٍ رَحِيْمٌ

گزشتہ طویل عرصہ سے کتب حدیث کی تیاری میں حصہ لینے والے واجب الاحترام علماء کرام اور حلقہ احباب کا تہ دل سے ممنون احسان ہوں جنہوں نے قدم قدم پر مجھے ہر طرح کے تعاون سے نوازا۔ میں اپنے ان قارئین کرام کا بھی بھسم قلب شکر گزار ہوں جو مجھے اپنی مخلصانہ دعاؤں میں یاد رکھتے ہیں۔ ان حضرات کے لئے بھی دعا گو ہوں جو ان کتب کے تراجم محض اشاعت حدیث کے جذبہ سے کر رہے ہیں۔

کمپوزنگ اور طباعت کے محنت طلب اور صبر آزما مراحل طے کرنے میں برادر محمد خالد محمود کیلانی اور برادر محمد ہارون الرشید کیلانی کا تعاون میرے لئے بہت ہی مددگار ثابت ہوتا ہے۔ اللہ کریم تمام حضرات کو دنیا اور آخرت کے انعامات سے نوازے اور ہر جگہ عزت افزائی فرمائے۔ آمین!

اللہ العالمین! ہم سب تیرے نہایت عاجز، حقیر اور گنہگار بندے ہیں تو اپنے فضل و کرم سے اشاعت

حدیث کی یہ حقیر سی خدمت اپنی بارگاہِ صمدی میں قبول فرما اور قیامت کے روز اسے ہمارے لئے رسولِ رحمت ﷺ کی شفاعتِ عظمیٰ کے لئے ذریعہ بنا۔ آمین!

﴿ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ التَّوَّابُ

الرَّحِيمُ ﴿۝﴾

محمد اقبال کیلانی

الریاض ، سعودی عرب

2- جمادی الاول 1421ھ

2- اگست 2000ء

## مختصر اصطلاحات حدیث

### حدیث

رسول اللہ ﷺ کا فرمان "قولی حدیث" آپ ﷺ کا عمل "فعلی حدیث" اور آپ ﷺ کی اجازت "تقریری حدیث" کہلاتی ہے۔

#### معتزل

جس حدیث کے راوی ہر زمانے میں اچھے ہوں جن کا جھوٹ پراکٹھے ہونگے نہ ہو "معتزل" کہلاتی ہے

#### آحاد

جس حدیث میں راوی تعداد میں متواتر حدیث کے راویوں سے کم ہوں "آحاد" کہلاتی ہے۔ آحاد کی تین قسمیں ہیں

#### موقوف

جس حدیث میں صحابی رسول اللہ ﷺ کا نام لے بغیر حدیث بیان کرنے یا اپنے خیال کا اظہار کرے "موقوف" کہلاتی ہے۔

#### مروغ

جس حدیث میں صحابی رسول اللہ ﷺ کا نام لے کر حدیث بیان کرے "مروغ" کہلاتی ہے۔

جس حدیث کے راویوں کی دیانت اور سچائی مشتبہ ہو "غیر مقبول" کہلاتی ہے

جس حدیث میں راویوں کی دیانت اور سچائی تسلیم ہو "مقبول" کہلاتی ہے

جس حدیث کے راوی ثقہ، پرہیزگار اور قابل اعتبار حافظہ کے مالک ہوں اور سند متصل ہو "صحیح" کہلاتی ہے

جس حدیث کے راوی صحیح حدیث کے راویوں کی نسبت حافظہ میں کم ہوں، باقی شرائط وہی ہوں "حسن" کہلاتی ہے۔

درجہ ① جسے بخاری اور مسلم دونوں نے روایت کیا ہو۔ متفق علیہ

درجہ ② جسے صرف بخاری نے روایت کیا ہو۔

درجہ ③ جسے صرف مسلم نے روایت کیا ہو۔

درجہ ④ جسے بخاری اور مسلم کی شرائط کے مطابق کسی دوسرے محدث نے روایت کیا ہو

درجہ ⑤ جسے صرف بخاری کی شرائط کے مطابق کسی دوسرے محدث نے روایت کیا ہو

درجہ ⑥ جسے صرف مسلم کی شرائط کے مطابق کسی دوسرے محدث نے روایت کیا ہو

درجہ ⑦ جسے بخاری اور مسلم کی شرائط کے علاوہ کسی دوسرے محدث نے صحیح سمجھا ہو

### ضعیف

منکر جس حدیث کا راوی داعی یا قاتل یا بدعتی ہو

شاذ ایک ثقہ راوی اپنے سے زیادہ ثقہ راوی اور ضابطہ کی مخالفت کرے

متروک جس حدیث کے راوی پر صرف جھوٹ کی ہمت کے لحاظ سے حدیث کے معاملے میں جھوٹ ثابت نہ ہو

موضوع جس حدیث کے راوی کا حدیث کے معاملے میں جھوٹ بولنا ثابت ہو۔

معضل جس حدیث کے دو یا دو سے زائد راوی اکٹھے سند کے درمیان سے منقطع ہوں

مرسل جس حدیث کا راوی آخروند سے ساقط ہو یعنی تابعی کے بعد صحابی کا نام نہ ہو

منقطع جس حدیث کا ایک یا سارے راوی تلف مقامات سے منقطع ہوں

### اصطلاحات کتب

- صحاح ستہ : حدیث کی چھ کتب ① بخاری ② مسلم ③ ابوداؤد ④ ترمذی ⑤ نسائی اور ⑥ ابن ماجہ کو کتب صحیحہ کی بنیاد پر "صحاح ستہ" کہا جاتا ہے۔
- جامع : جس حدیث میں اسلام کے متعلق تمام احکام، عقائد، احکام، تفسیر، جنت، دوزخ وغیرہ موجود ہوں، "جامع" کہلاتی ہے۔
- سنن : جس کتاب میں صرف احکامات کے متعلق احادیث جمع کی گئی ہوں "سنن" کہلاتی ہیں۔ مثلاً سنن ابی داؤد۔
- مسند : جس کتاب میں ترتیب وار ہر صحابی کی احادیث یک جا کر دی گئی ہوں "مسند" کہلاتی ہے۔ مثلاً مسند احمد۔
- مستخرج : جس کتاب میں ایک کتاب کی احادیث کسی دوسری سند سے روایت کی جائیں، "مستخرج" کہلاتی ہیں۔ مثلاً مستخرج الاساسی ابن خاری۔
- مستدرک : جس کتاب میں ایک محدث کی تمام کردہ شرائط کے مطابق وہ احادیث جمع کی جائیں جو اس محدث نے اپنی کتاب میں درج نہ کی ہوں "مستدرک" کہلاتی ہے۔ مثلاً مستدرک حاکم۔
- اربعین : جس کتاب میں چالیس احادیث جمع کی گئی ہوں "اربعین" کہلاتی ہے۔ مثلاً اربعین نووی۔

☆ جس حدیث کے راوی ہر زمانے میں دونوں سے زائد رہے ہوں "مشہور" جس کے راوی کسی زمانے میں سے کم دور رہے ہوں "عزیز" جس حدیث کے راوی کسی زمانے میں ایک رہا ہوں "غریب" کہلاتی ہے۔

## تَعْرِيفُ الشَّفَاعَةِ

### شفاعت کا مطلب

**مسئلہ 1** شفاعت کا مطلب کسی کے لئے سفارش کرنا ہے خواہ اچھی ہو یا بری۔

﴿مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِنْهَا وَمَنْ يَشْفَعْ شَفَاعَةً سَيِّئَةً يَكُنْ لَهُ كِفْلٌ مِنْهَا وَكَانَ اللَّهُ عَلَى كُلِّ شَيْءٍ مُقِيتًا ۝﴾ (85:4)

”جو شخص (کسی کے لئے) اچھی سفارش کرے گا (خواہ قبول ہو یا نہ ہو) اسے اس کے ثواب میں سے حصہ ملے گا اور جو برائی کی سفارش کرے گا اسے اس کے گناہ میں سے حصہ ملے گا اور اللہ تعالیٰ ہر چیز کا نگہبان ہے۔“ (سورہ نساء، آیت نمبر 85)

عَنْ مُعَاوِيَةَ بْنِ أَبِي سُفْيَانَ رضي الله عنه أَنَّ رَسُولَ اللَّهِ ﷺ قَالَ ((إِشْفَعُوا تُجْرُوا)) رَوَاهُ النَّسَائِيُّ <sup>①</sup>

حضرت معاویہ بن ابوسفیان رضي الله عنه سے روایت ہے کہ رسول اللہ ﷺ نے فرمایا ”سفارش کرو، ثواب پاؤ گے۔“ اسے نسائی نے روایت کیا ہے۔

**مسئلہ 2** شرع میں شفاعت سے مراد قیامت کے روز ملائکہ، انبیاء اور اہل ایمان کا موحد گنہگاروں کے لئے مغفرت کی سفارش کرنا ہے جس کے بعد وہ جنت میں داخل ہوں گے۔

عَنْ أَبِي سَعِيدٍ رضي الله عنه الخُدْرِيِّ رضي الله عنه مَرْفُوعًا قَالَ ((فَيَقُولُ اللَّهُ عَزَّ وَجَلَّ شَفَعَتِ الْمَلَائِكَةُ وَشَفَعَتِ النَّبِيُّونَ وَشَفَعَ الْمُؤْمِنُونَ وَلَمْ يَبْقَ إِلَّا أَرْحَمُ الرَّاحِمِينَ فَيَقْبِضُ قَبْضَةً مِنَ النَّارِ

فَيَخْرُجُ مِنْهَا قَوْمًا لَمْ يَعْمَلُوا خَيْرًا قَطُّ)) (رَوَاهُ مُسْلِمٌ ❶)

حضرت ابو سعید خدری رضی اللہ عنہ رسول اکرم ﷺ سے روایت کرتے ہیں کہ آپ ﷺ نے فرمایا ”(قیامت کے روز) اللہ تعالیٰ فرمائے گا، فرشتے بھی سفارش کر چکے، انبیاء بھی سفارش کر چکے، اہل ایمان بھی سفارش کر چکے، اب کوئی باقی نہیں رہا سوائے ارحم الراحمین کے۔ چنانچہ اللہ تعالیٰ جہنم سے اپنی مٹھی بھر کر لوگوں کو نکالیں گے۔ یہ وہ (مؤخداً) لوگ ہوں گے جنہوں نے کبھی کوئی نیک عمل نہیں کیا ہوگا۔“ اسے مسلم نے روایت کیا ہے۔

\*\*\*

## الشَّفَاعَةُ حَقٌّ

### شفاعت برحق ہے

**مسئلہ 3** مؤخّذ گنہگاروں کو اللہ تعالیٰ شفاعت کے بعد جہنم سے نکال کر جنت میں داخل فرمائیں گے۔

عَنْ حَمَادِ بْنِ زَيْدٍ رَحِمَهُ اللَّهُ قَالَ : قُلْتُ لِعَمْرٍو بْنِ دِينَارٍ أَسَمِعْتَ جَابِرَ بْنَ عَبْدِ اللَّهِ ﷺ يُحَدِّثُ عَنْ رَسُولِ اللَّهِ ﷺ إِنَّ اللَّهَ عَزَّوَجَلَّ يَخْرُجُ قَوْمًا مِنَ النَّارِ بِالشَّفَاعَةِ ؟ قَالَ : نَعَمْ ارْوَاهُ مُسْلِمٌ ①

حضرت حماد بن زید رحمہ اللہ کہتے ہیں میں نے عمرو بن دینار رحمہ اللہ سے پوچھا ”کیا تو نے حضرت جابر بن عبد اللہ رضی اللہ عنہ کو رسول اکرم ﷺ سے یہ حدیث بیان کرتے ہوئے سنا ہے ”اللہ تعالیٰ کچھ لوگوں کو سفارش کی وجہ سے جہنم سے نکالے گا؟“ انہوں نے جواب دیا ”ہاں! میں نے حضرت جابر بن عبد اللہ رضی اللہ عنہ سے یہ حدیث سنی ہے۔“ اسے مسلم نے روایت کیا ہے۔

عَنْ جَابِرِ ﷺ سَمِعَهُ مِنَ النَّبِيِّ ﷺ بِأُذُنَيْهِ يَقُولُ ((إِنَّ اللَّهَ عَزَّوَجَلَّ يَخْرُجُ نَاسًا مِنَ النَّارِ فَيُدْخِلُهُمُ الْجَنَّةَ)) رَوَاهُ مُسْلِمٌ ②

حضرت جابر بن عبد اللہ رضی اللہ عنہ نے اپنے دونوں کانوں سے نبی اکرم ﷺ کو یہ فرماتے ہوئے سنا ”اللہ تعالیٰ (بعض) لوگوں کو (سفارش کے بعد) جہنم سے نکالے گا اور جنت میں داخل فرمائے گا۔“ اسے مسلم نے روایت کیا ہے۔

## الْعَقِيدَةُ الشَّرِكِيَّةُ فِي الشَّفَاعَةِ

### شفاعت کا مشرکانہ عقیدہ

مسئلہ 4

کسی نبی، ولی، قطب، ابدال، عالم، شہید یا پیر و مرشد کے بارے میں یہ عقیدہ رکھنا کہ قیامت کے روز اللہ تعالیٰ سے سفارش کر کے جسے چاہیں گے بخشوا لیں گے، اللہ ان کی سفارش رو نہیں کر سکتا، مشرکانہ عقیدہ ہے۔

﴿وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا عِنْدَ اللَّهِ قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحٰنَهُ وَتَعَالَىٰ عَمَّا يُشْرِكُونَ﴾ (18:10)

مشرک اللہ تعالیٰ کے علاوہ ان کی عبادت کرتے ہیں جو انہیں نہ نقصان پہنچا سکتے ہیں نہ نفع اور کہتے ہیں کہ یہ اللہ تعالیٰ کے ہاں ہمارے سفارشی ہیں اے نبی ان سے کہو کیا تم اللہ کو اس بات کی خبر دیتے ہو جیسے وہ نہ آسمانوں میں جانتا ہے نہ زمین میں؟ پاک ہے وہ اور بالاتر ہے اس شرک سے جو یہ کرتے ہیں۔“ (سورہ یونس، آیت نمبر 18)

﴿وَ اتَّخَذُوا مِنْ دُونِ اللَّهِ إِلَهَةً لَعَلَّهُمْ يُنصَرُونَ﴾ (75-74:36) ﴿لَا يَسْتَعِينُونَ نَصْرَهُمْ وَهُمْ لَهُمْ جُنْدٌ مُخَضَّرُونَ﴾

”انہوں نے اللہ تعالیٰ کے سوا دوسرے معبود اس لئے بنا رکھے ہیں تاکہ (قیامت کے روز) وہ مدد کئے جائیں حالانکہ وہ ان کی کوئی مدد نہیں کر سکتے بلکہ یہ (مشرک) لوگ الٹے ان (شریکوں) کے لئے حاضر باش لشکر بنے ہوئے ہیں۔ (سورہ یسین، آیت نمبر 74-75)

﴿ وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ ۗ إِنَّ اللَّهَ لَا يَهْدِي مَنْ هُوَ كَذِبٌ كَفَّارٌ ۝﴾ (3:39)

”وہ لوگ جنہوں نے اللہ تعالیٰ کے سوا دوسروں کو اپنا سرپرست بنا رکھا ہے (وہ یہ سمجھتے ہیں کہ) ہم ان کی عبادت صرف اس لئے کرتے ہیں کہ وہ اللہ تک ہماری رسائی کروادیں۔ اللہ تعالیٰ یقیناً (قیامت کے روز) ان تمام باتوں کا فیصلہ کرے گا جن میں وہ اختلاف کر رہے ہیں۔ اللہ تعالیٰ کسی جھوٹے اور منکر حق کو ہدایت نہیں دیتا۔“ (سورہ زمر، آیت نمبر 3)

**مسئلہ 5** کسی شخص کو اللہ تعالیٰ کا محبوب سمجھ کر یہ عقیدہ رکھنا کہ اللہ تعالیٰ نے اسے اپنے اختیارات میں سے کچھ اختیارات عطا فرمائے ہیں لہذا قیامت کے روز اس کی سفارش ہمیں اللہ کی پکڑ سے بچالے گی، مشرکانہ عقیدہ ہے۔

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ كَانَ الْمُشْرِكُونَ يَقُولُونَ لَتَبَيْتِكَ لَا شَرِيكَ لَكَ قَالَ : فَيَقُولُ رَسُولُ اللَّهِ ﷺ ((وَيَلَكُمْ قَدْ قَدْ فَيَقُولُونَ إِلَّا شَرِيكًا هُوَ لَكَ تَمْلِكُهُ وَ مَا مَلِكٌ يَقُولُونَ هَذَا وَ هُمْ يَطُوفُونَ بِالْبَيْتِ )) رَوَاهُ مُسْلِمٌ ①

حضرت عبداللہ بن عباس رضی اللہ عنہما کہتے ہیں مشرکین کہا کرتے تھے ”اے اللہ! ہم حاضر ہیں تیرا کوئی شریک نہیں۔“ رسول اکرم ﷺ فرماتے ”خرابی ہو تمہارے لئے، بس یہیں تک (تلبیہ) رہنے دو (یعنی اس کے بعد مشرکوں کے کہے ہوئے الفاظ نہ کہو) مشرک آگے یہ کہتے، مگر ایک تیرا شریک ہے اور اس کا بھی مالک تو ہی ہے اور وہ کسی چیز کا مالک نہیں، مشرک یہ الفاظ کہتے اور بیت اللہ شریف کا طواف کرتے۔“ اسے مسلم نے روایت کیا ہے۔

وضاحت : مشرکوں کے تلبیہ سے یہ بات واضح ہو جاتی ہے کہ مشرک تمام مخلوق کا مالک اور خالق اللہ تعالیٰ ہی کو سمجھتے تھے لیکن اپنے بزرگوں اور دلیوں کے بارے میں یہ عقیدہ رکھتے تھے کہ خود اللہ تعالیٰ نے انہیں اپنے اختیارات میں سے کچھ اختیارات دے رکھے ہیں، لہذا وہ اللہ کے ہاں سفارش کر کے انہیں بخشوا سکتے ہیں۔ رسول اکرم ﷺ نے اسی عقیدہ کو مشرکانہ قرار دیتے ہوئے تلبیہ کے الفاظ ”مگر ایک تیرا شریک ہے.....“ ادا کرنے سے صحابہ کرام رضی اللہ عنہم کو منع فرمایا۔

## إِبْطَالُ الْعَقِيدَةِ الشَّرِكِيَّةِ

### شفاعت کے مشرکانہ عقیدہ کا ابطال

**مسئلہ 6** مشرکانہ عقیدہ رکھنے والوں کے لئے قیامت کے روز کوئی سفارشی نہیں ہوگا۔

﴿ وَذَكَرَ بِهِ أَنْ تُبْسَلَ نَفْسٌ بِمَا كَسَبَتْ لَيْسَ لَهَا مِنْ دُونِ اللَّهِ مِنْ وَّلِيٍّ وَلَا شَفِيعٍ  
وَإِنْ تَعْدِلْ كُلُّ عَدْلٍ لَا يُؤْخَذُ مِنْهَا ۝ ﴾ (70:6)

”اور یہ قرآن سنا کر نصیحت کرتے رہو کہیں کوئی شخص اپنے کرتوتوں کی پاداش میں گرفتار نہ ہو جائے اور گرفتار بھی اس حال میں ہو کہ اسے اللہ سے بچانے والا کوئی حامی و ناصر اور سفارشی موجود نہ ہو، اور اگر وہ کوئی چیز فدیہ میں دے کر چھوٹنا چاہے تو وہ بھی قبول نہ کی جائے۔“ (سورہ انعام، آیت نمبر 70)

﴿ يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِّن قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خُلَّةٍ  
وَلَا شَفَاعَةَ وَالْكَافِرُونَ هُمُ الظَّالِمُونَ ۝ ﴾ (254:2)

”اے لوگو، جو ایمان لائے ہو! ہم نے تمہیں جو رزق دیا ہے اس سے (اللہ کی راہ میں) خرچ کرو اس سے پہلے کہ وہ دن آئے جس میں کوئی خرید و فروخت، دوستی اور سفارش کام نہیں آئے گی اور کافر تو ہیں ہی ظالم۔“ (سورہ بقرہ، آیت نمبر 254)

﴿ وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يَقْبَلُ مِنْهَا عَدْلٌ وَلَا تَنْفَعُهَا  
شَفَاعَةٌ وَلَا هُمْ يُنصَرُونَ ۝ ﴾ (123:2)

”اور ڈرو اس دن سے جب کوئی کسی کے ذرا کام نہ آئے گا نہ کسی سے فدیہ قبول کیا جائے گا نہ کوئی

سفارش ہی کسی کو فائدہ دے گی اور نہ ہی وہ مدد کئے جائیں گے۔“ (سورہ بقرہ آیت نمبر 123)

﴿فَمَا تَنْفَعُهُمْ شَفَاعَةُ الشَّافِعِينَ﴾ ○ (48:74)

”مشرکوں کو کسی سفارشی کی سفارش (قیامت کے روز) فائدہ نہیں دے گی۔“ (سورہ مدثر، آیت

نمبر 48)

**مسئلہ 7** اللہ تعالیٰ جن لوگوں کو عذاب دینا چاہے گا، کوئی بڑی سے بڑی برگزیدہ ہستی بھی ان کی سفارش نہیں کر سکے گی۔

﴿وَأَنْذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَاطْمِينٍ مَا لِلظَّالِمِينَ مِنْ حَمِيمٍ  
وَلَا شَفِيعٍ يُطَاعُ﴾ ○ (18:40)

”اے محمد! ان کو ڈراؤ اس دن سے جو قریب آ گیا ہے جب کلیجے منہ کو آ رہے ہوں گے اور لوگ چپ چاپ غم کے گھونٹ پی رہے ہوں گے (اس روز) ظالموں کا نہ کوئی دوست ہوگا نہ سفارشی جس کی بات مانی جائے۔“ (سورہ مومن، آیت نمبر 18)

﴿اللَّهُ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَى عَلَى الْعَرْشِ مَا لَكُمْ مِنْ دُونِهِ مِنْ وَلِيٍّ وَلَا شَفِيعٍ أَفَلَا تَتَذَكَّرُونَ﴾ ○ (4:32)

”وہ اللہ ہی ہے جس نے آسمانوں اور زمین کو اور ان ساری چیزوں کو جو ان کے درمیان ہیں چھ دنوں میں پیدا کیا اور اس کے بعد عرش پر جلوہ فرما ہوا اس کے سوا نہ تمہارا کوئی دوست ہے نہ سفارشی کیا تم لوگ اب بھی نہ سمجھو گے۔“ (سورہ سجدہ، آیت نمبر 4)

﴿يَوْمَ لَا تَمْلِكُ نَفْسٌ لِنَفْسٍ شَيْئًا وَالْأَمْرُ يَوْمَئِذٍ لِلَّهِ﴾ ○ (19:82)

”اس روز کوئی نفس کسی دوسرے کے لئے کچھ بھی نہیں کر سکے گا اور فیصلہ کا اختیار اس روز صرف اللہ کے ہاتھ میں ہوگا۔“ (سورہ انفطار، آیت نمبر 19)

**مسئلہ 8** مشرک لوگ قیامت کے روز اپنے سفارشیوں کو تلاش کریں گے انہیں

## کوئی سفارشی نظر نہیں آئے گا۔

﴿يَوْمَ يَأْتِي تَأْوِيلُهُ يَقُولُ الَّذِينَ نَسُوهُ مِنْ قَبْلُ قَدْ جَاءَ ثَرْسُلُ رَبِّنَا بِالْحَقِّ فَهَلْ لَنَا مِنْ شُفَعَاءَ فَيَشْفَعُوا لَنَا أَوْ نُرَدُّ فَنَعْمَلْ غَيْرَ الَّذِي كُنَّا نَعْمَلُ قَدْ خَسِرُوا أَنْفُسَهُمْ وَصَلَّ عَنْهُمْ مَا كَانُوا يَفْتَرُونَ ۝﴾ (53:7)

”جس روز انجام سامنے آ گیا تو وہی لوگ جو پہلے اس انجام کو بھولے ہوئے تھے کہیں گے، واقعی ہمارے رب کے رسول حق لے کر آئے تھے پھر کیا اب ہمیں کچھ سفارشی ملیں گے جو ہمارے حق میں سفارش کریں؟ یا پھر ہمیں دوبارہ واپس (دنیا میں) بھیج دیا جائے تاکہ وہ جو کچھ پہلے کرتے تھے اس کے برعکس نیک عمل کر کے دکھائیں۔ ان لوگوں نے اپنے آپ کو خسارے میں ڈال دیا اور وہ سارے جھوٹ ان سے گم ہو گئے جو انہوں نے تصنیف کر رکھے تھے۔“ (سورہ اعراف، آیت نمبر 53)

**مسئلہ 9** اللہ کی ساری مخلوق میں سے کوئی اللہ تعالیٰ کی محبوب اور برگزیدہ ہستی ایسی نہیں جو قیامت کے روز اللہ تعالیٰ سے زبردستی اپنی سفارش منوا سکے۔

﴿وَآنذِرْ بِهِ الَّذِينَ يُخَافُونَ أَنْ يُخْسِرُوا إِلَىٰ رَبِّهِمْ لَيْسَ لَهُمْ مِنْ دُونِهِ وَلِيٌّ وَلَا شَفِيعٌ لَعَلَّهُمْ يَتَّقُونَ ۝﴾ (51:6)

”اور اے محمد! تم اس قرآن کے ذریعے ان لوگوں کو ڈراؤ جنہیں اس بات کا خوف لاحق ہے کہ وہ اپنے رب کے پاس اس حال میں پیش کئے جائیں گے کہ اس کے سوا (وہاں) کوئی ایسا (ذی اقتدار) نہیں ہوگا جو ان کا حامی و ناصر ہو یا ان کی سفارش کرے، ممکن ہے یہ لوگ تقویٰ اختیار کر لیں۔“ (سورہ انعام، آیت نمبر 51)

﴿أَلَمْ نَحَقِّقْ عَلَيْهِ كَلِمَةَ الْعَذَابِ أَفَأَنْتَ تُنقِذُ مَنْ فِي النَّارِ ۝﴾ (19:39)

”(اے نبی!) اس شخص کو کون بچا سکتا ہے جس پر عذاب کا فیصلہ چسپاں ہو چکا ہو؟ کیا تم اسے بچا سکتے ہو جو آگ میں گر چکا ہے۔“ (سورہ زمر، آیت نمبر 19)

﴿ءَاتَّخِذْ مِنْ ذُرِّيهِ إِلَهَةً إِنَّ يُرِيدُنِ الرَّحْمَنُ بِصُرٍّ لَّا تُغْنِي عَنْهُ شَفَاعَتُهُمْ شَيْئًا وَلَا يُنْقِذُونَ﴾ (23:36)

”کیا میں اسے چھوڑ کر دوسرے معبود بنا لوں؟ حالانکہ اگر رحمن مجھے کوئی نقصان پہنچانا چاہے تو نہ ان معبودوں کی شفاعت میرے کام آ سکتی ہے نہ ہی مجھے وہ چھڑا سکتے ہیں۔“ (سورہ یٰسین، آیت نمبر 23)

**مسئلہ 10** لوگوں کے اپنے بنائے ہوئے سفارشی قیامت کے روز کسی کام نہیں آئیں گے۔

﴿أَمْ اتَّخَذُوا مِنْ ذُرِّيهِ إِلَهَةً شُفَعَاءَ قُلُوبِهِمْ أَوْ لَوْ كَانُوا لَا يَمْلِكُونَ شَيْئًا وَلَا يَعْقِلُونَ﴾ (43:39)

”کیا لوگوں نے اللہ تعالیٰ کو چھوڑ کر دوسروں کو اپنا سفارشی بنا رکھا ہے ان سے پوچھو کیا وہ شفاعت کر سکتے ہیں جن کے اختیار میں کچھ بھی نہ ہو اور وہ سمجھتے بھی نہ ہوں؟“ (سورہ زمر، آیت نمبر 43)

**مسئلہ 11** قیامت کے روز مشرک اپنے عقیدے کے باطل ہونے کا خود اعتراف کریں گے۔

﴿تَاللَّهِ إِنْ كُنَّا فِي ضَلَالٍ مُّبِينٍ﴾ ○ ﴿إِذْ نُسَوِّكُمْ بِرَبِّ الْعَالَمِينَ﴾ ○ ﴿وَمَا أَضَلْنَا إِلَّا الْمُجْرِمِينَ﴾ ○ ﴿فَمَا لَنَا مِنْ شَافِعِينَ﴾ ○ ﴿وَلَا صَٰدِقِي حَمِيمٍ﴾ ○ ﴿فَلَوْ أَنَّ لَنَا كَرَّةً فَنَكُونُ مِنَ الْمُؤْمِنِينَ﴾ (102-97:26)

”اللہ کی قسم! ہم تو سخت گمراہی میں مبتلا تھے جب تم کو رب العالمین کا شریک ٹھہرا رہے تھے ہمیں تو (ان) مجرم لوگوں نے ہی گمراہ کیا ہے (جس کا نتیجہ ہے کہ آج) ہمارا کوئی سفارشی ہے نہ جگری دوست، کاش! ہمیں ایک دفعہ پھر پلٹنے کا موقع مل جائے تو ہم مومن ہوں۔“ (سورہ شعراء، آیت نمبر 102-97)

﴿وَيَوْمَ تَقُومُ السَّاعَةُ يُبْلِسُ الْمُجْرِمُونَ﴾ ○ ﴿وَلَمْ يَكُنْ لَهُمْ مِّنْ شُرَكَاءِ هُمْ شَفَعُوا وَ كَانُوا بِشُرَكَاءِهِمْ كَافِرِينَ﴾ (13-12:30)

”جب قیامت قائم ہوگی تو مجرم لوگ ہکا بکارہ جائیں گے ان کے ٹھہرائے ہوئے شریکوں میں سے کوئی بھی ان کا سفارشی نہ بنے گا اس وقت مجرم لوگ اپنے شریکوں کے (بااختیار ہونے سے) انکار کر دیں گے۔“ (سورہ روم، آیت نمبر 12-13)

**مسئلہ 12** مشرک کے لئے کی گئی سفارش اسے ذرہ برابر فائدہ نہیں دے گی۔

عَنْ أَبِي هُرَيْرَةَ رضي الله عنه عَنِ النَّبِيِّ ﷺ قَالَ ((يَلْقَىٰ إِبْرَاهِيمَ عليه السلام أَبَاهُ أَرْزَرُ يَوْمَ الْقِيَامَةِ وَ عَلَىٰ وَجْهِ أَرْزَرٍ قَتْرَةٌ وَ غَبْرَةٌ فَيَقُولُ لَهُ إِبْرَاهِيمُ أَلَمْ أَقُلْ لَكَ لَا تَعْصِنِي فَيَقُولُ أَبُوهُ فَالْيَوْمَ لَا أَعْصِيكَ فَيَقُولُ إِبْرَاهِيمُ يَا رَبِّ! إِنَّكَ وَعَدْتَنِي أَنْ لَا تُخْزِنِي يَوْمَ يُبْعَثُونَ فَأَيُّ خِزْيٍ أَخْزَيْتَنِي مِنَ أَبِي الْأَبْعَدِ؟ فَيَقُولُ اللَّهُ تَعَالَىٰ إِنِّي حَرَمْتُ الْجَنَّةَ عَلَى الْكَافِرِينَ ثُمَّ يُقَالُ يَا إِبْرَاهِيمُ مَا تَحْتِ رِجْلَيْكَ فَيَنْظُرُ فَإِذَا هُوَ بِدِيحٍ مُلْتَطِحٍ فَيُؤْخَذُ بِقَوَائِمِهِ فَيُلْقَىٰ فِي النَّارِ))  
رَوَاهُ الْبُخَارِيُّ ①

حضرت ابو ہریرہ رضي الله عنه سے روایت ہے نبی اکرم ﷺ نے فرمایا ”حضرت ابراہیم عليه السلام قیامت کے دن اپنے باپ آزر کو اس حال میں دیکھیں گے کہ اس کے منہ پر سیاہی اور گرد و غبار جما ہوگا۔ حضرت ابراہیم عليه السلام کہیں گے ”میں نے دنیا میں تمہیں کہا نہیں تھا کہ میری نافرمانی نہ کر؟“ آزر کہے گا ”اچھا آج میں تیری نافرمانی نہیں کروں گا۔“ حضرت ابراہیم عليه السلام (اپنے رب سے درخواست کریں گے) ”اے میرے رب! تو نے مجھ سے وعدہ کیا تھا کہ مجھے قیامت کے روز رسوا نہیں کرے گا، لیکن اس سے زیادہ رسوائی اور کیا ہوگی کہ میرا باپ تیری رحمت سے محروم ہے۔“ اللہ تعالیٰ ارشاد فرمائے گا ”میں نے جنت کافروں پر حرام کر دی ہے۔“ پھر اللہ تعالیٰ فرمائے گا ”اے ابراہیم! تمہارے دونوں پاؤں کے نیچے کیا ہے؟“ حضرت ابراہیم عليه السلام دیکھیں گے کہ غلاظت میں لت پت ایک بچو ہے جسے پاؤں سے پکڑ کر جہنم میں ڈال دیا جائے گا۔“ اسے بخاری نے روایت کیا ہے۔

**مسئلہ 13** باطل عقیدہ شفاعت پر قرآن مجید کا ایک طنزیہ تبصرہ!

﴿وَلَقَدْ جِئْتُمُونَا فُرَادَى كَمَا خَلَقْنَاكُمْ أَوَّلَ مَرَّةٍ وَتَرَكْتُمْ مَا خَوَّلْنَاكُمْ وَرَاءَ ظُهُورِكُمْ وَمَا نَرَى مَعَكُمْ شُفَعَاءَكُمُ الَّذِينَ زَعَمْتُمْ أَنَّهُمْ فِيكُمْ شُرَكَؤَا لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ ۝﴾ (94:6)

” (دیکھ لو) تم لوگ ویسے ہی تنہا ہمارے سامنے حاضر ہو گئے ہو جیسا کہ ہم نے تمہیں پہلی بار اکیلا پیدا کیا تھا اور جو کچھ ہم نے تمہیں دنیا میں دیا تھا وہ سب تم پیچھے چھوڑ آئے ہو اور اب ہم تمہارے ساتھ تمہارے ان سفارشیوں کو بھی دیکھتے ہیں جن کے متعلق تم سمجھتے تھے کہ تمہاری حاجتیں پوری کرنے (یا مرادیں بر لانے) میں ان کا بھی کوئی حصہ ہے۔ تمہارے آپس کے رابطے ٹوٹ گئے اور تم سے وہ تمہارے (سفارشی) گم ہو گئے جن کے بارے میں تم (سفارش) کا گمان رکھتے تھے۔“ (سورہ انعام، آیت 94)



## الْعَقِيدَةُ الصَّحِيحَةُ فِي الشَّفَاعَةِ

### شفاعت کا صحیح عقیدہ

کسی کو شفاعت کی اجازت دینے کا اختیار صرف اللہ تعالیٰ کے پاس ہے۔

مَسْئَلَةٌ 14

کسی کی شفاعت قبول کرنے یا نہ کرنے کا اختیار بھی صرف اللہ تعالیٰ

مَسْئَلَةٌ 15

کے پاس ہے۔

﴿يَوْمَ لَا تَمْلِكُ نَفْسٌ لِنَفْسٍ شَيْئًا وَ الْأَمْرُ يَوْمَئِذٍ لِلَّهِ﴾ (19:82)

”اس روز کوئی نفس کسی دوسرے کے لئے کچھ نہیں کر سکے گا اور فیصلہ کا اختیار اس روز صرف اللہ کے

ہاتھ میں ہوگا۔“ (سورہ انفطار، آیت نمبر 19)

﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ (255:2)

”کون ہے جو اللہ کی جناب میں اس کی اجازت کے بغیر سفارش کرے؟“ (سورہ بقرہ، آیت

نمبر 255)

﴿مَا مِنْ شَفِيعٍ إِلَّا مِنْ بَعْدِ إِذْنِهِ﴾ (3:10)

”کوئی سفارش کرنے والا نہیں الا یہ کہ اس کی اجازت کے بعد سفارش کرنے۔“ (سورہ یونس، آیت

نمبر 3)

﴿قُلْ لِلَّهِ الشَّفَاعَةُ جَمِيعًا لَهُ مُلْكُ السَّمَوَاتِ وَالْأَرْضِ ثُمَّ إِلَيْهِ تُرْجَعُونَ﴾ (44:39)

”کہہ دیجئے کہ تمام سفارش کا مختار اللہ تعالیٰ ہی ہے زمین و آسمان کی بادشاہی اسی کی ہے پھر تم سب

اس کی طرف پلٹائے جاؤ گے۔“ (سورہ زمر، آیت نمبر 44)

**مسئلہ 16** قیامت کے روز صرف وہی شخص شفاعت کر سکے گا جسے اللہ تعالیٰ اجازت دیں گے اور صرف اسی شخص کے لئے سفارش کی جاسکے گی جس کے لئے اللہ تعالیٰ کی اجازت ہوگی۔

﴿يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا﴾ (109:20)

”قیامت کے روز کوئی سفارش فائدہ نہ دے گی سوائے اس شخص کی سفارش کے جسے رحمان نے اجازت دی ہو اور اس سفارشی کی بات اللہ تعالیٰ کو پسند بھی آئے۔“ (سورہ طہ، آیت نمبر 109)

﴿وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ﴾ (23:34)

”اور اللہ تعالیٰ کے حضور کوئی سفارش کسی کو فائدہ نہیں دے سکتی سوائے اس کے جس کے لئے اللہ تعالیٰ نے اجازت دے دی ہو۔“ (سورہ سبأ، آیت نمبر 23)

﴿يَوْمَ يَأْتِ لَا تَكَلِّمُ نَفْسٌ إِلَّا بِإِذْنِهِ﴾ (105:11)

”جب وہ دن آئے گا تو کسی کو بات کرنے کی مجال نہ ہوگی سوائے اللہ تعالیٰ کی اجازت کے۔“ (سورہ ہود، آیت نمبر 105)

**مسئلہ 17** توحید کی قولاً اور عملاً گواہی دینے والے ہی شفاعت کر سکیں گے۔

﴿وَلَا يَمْلِكُ الَّذِينَ يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ بِالْحَقِّ وَهُمْ يَعْلَمُونَ﴾ (86:43)

”اللہ تعالیٰ کو چھوڑ کر جنہیں یہ (مشرک) پکارتے ہیں وہ کسی سفارش کا اختیار نہیں رکھتے مگر وہ سفارش کریں گے جنہوں نے (دنیا میں) حق بات (یعنی توحید) کی گواہی دی علم (وحی) کی بنیاد پر۔“ (سورہ زخرف، آیت نمبر 86)

**مسئلہ 18** قیامت کے روز اللہ تعالیٰ کی عظمت، کبریائی اور جلال کے خوف سے (سید الانبیاء حضرت محمد ﷺ کے علاوہ) تمام کبار انبیاء، حتیٰ کہ حضرت ابراہیم

خلیل اللہ، حضرت موسیٰ کلیم اللہ، حضرت عیسیٰ روح اللہ ﷺ بھی اللہ کے حضور سفارش کے لئے کھڑے ہونے کی جرأت نہیں کر پائیں گے۔

وضاحت: حدیث مسئلہ نمبر 31 کے تحت ملاحظہ فرمائیں۔

**مسئلہ 19** شفاعت صرف اس کی قبول ہوگی جس نے شرک نہ کیا ہو۔

عَنْ عَبْدِ اللَّهِ بْنِ عَبَّاسٍ رَضِيَ اللَّهُ عَنْهُمَا إِنِّي سَمِعْتُ رَسُولَ اللَّهِ ﷺ يَقُولُ (( مَا مِنْ رَجُلٍ مُسْلِمٍ يَمُوتُ فَيَقُومُ عَلَى جَنَازَتِهِ أَرْبَعُونَ رَجُلًا لَا يَشِيرُ كُؤُونَ بِاللَّهِ شَيْئًا إِلَّا شَفَعَهُمُ اللَّهُ فِيهِ )) رَوَاهُ مُسْلِمٌ ①

حضرت عبداللہ بن عباس رضی اللہ عنہما سے روایت ہے کہ میں نے رسول اللہ ﷺ کو فرماتے ہوئے سنا ہے ”جس مسلمان میت کے جنازے پر چالیس ایسے آدمی نماز جنازہ پڑھیں جنہوں نے کسی کو اللہ تعالیٰ کے ساتھ شریک نہ ٹھہرایا ہو تو اللہ اس میت کے حق میں ان لوگوں کی سفارش قبول فرماتا ہے۔“ اسے مسلم نے روایت کیا ہے۔

**مسئلہ 20** شفاعت صرف اس کے حق میں قبول ہوگی جس نے شرک نہ کیا ہو۔

وضاحت: حدیث مسئلہ نمبر 35 کے تحت ملاحظہ فرمائیں۔



## الشَّفَاعَةُ وَالْمَلَائِكَةُ

### شفاعت اور فرشتے

**مسئلہ 21** سید الملائکہ حضرت جبرائیل علیہ السلام اللہ تعالیٰ کی اجازت کے بغیر کسی کی سفارش نہیں کریں گے۔

**مسئلہ 22** فرشتے صرف اسی کے لئے سفارش کریں گے جس کے لئے اللہ تعالیٰ اجازت دیں گے۔

﴿يَوْمَ يَقُومُ الرُّوحُ وَالْمَلَائِكَةُ صَفًّا لَا يَتَكَلَّمُونَ إِلَّا مَنْ أذِنَ لَهُ الرَّحْمَنُ وَقَالَ

صَوَابًا ۝﴾ (38:78)

”جس روز جبرائیل اور ملائکہ صف بستہ (اللہ کے حضور) کھڑے ہوں گے تو کوئی نہ بولے گا سوائے اس کے جسے رحمان اجازت دے اور وہ اللہ کی مرضی کے مطابق ٹھیک بات کہے۔“ (سورہ نباء، آیت نمبر 38)

﴿وَلَا يَشْفَعُونَ إِلَّا لِمَنِ ارْتَضَىٰ وَهُمْ مِّنْ خَشِيَّتِهِ مُتَشَفِّقُونَ ۝﴾ (28:21)

”اور فرشتے کسی کے لئے سفارش نہیں کرتے سوائے اس کے جس کے حق میں اللہ تعالیٰ سفارش سنا پسند فرمائے اور فرشتوں کا اپنا حال یہ ہے کہ وہ اس کے ڈر سے کانپ رہے ہیں۔“ (سورہ انبیاء، آیت نمبر 28)

﴿لَا يَعْضُونَ لِلَّهِ مَا أَمَرَهُمْ وَيَفْعَلُونَ مَا يُؤْمَرُونَ ۝﴾ (6:66)

”فرشتے کبھی اللہ تعالیٰ کے حکم کی نافرمانی نہیں کرتے اور جو حکم انہیں دیا جاتا ہے وہ بجالاتے ہیں۔“

(سورہ تحریم، آیت 6)

**مسئلہ 23** آسمانوں کے سارے فرشتے مل کر بھی سفارش کریں اور کسی کو اللہ کی پکڑ سے بچانا چاہیں تو نہیں بچا سکتے جب تک اللہ نہ چاہے۔

﴿ وَكَمْ مِّن مَّلَكٍ فِي السَّمٰوٰتِ لَا تُغْنِيْ شَفَاعَتُهُمْ شَيْئًا اِلَّا مِّنْ بَعْدِ اَنْ يَّاْذَنَ اللّٰهُ

لِمَنْ يَّشَآءُ وَيَرْضٰى ۝ ﴿ (26:53)

”اور آسمانوں میں کتنے ہی فرشتے موجود ہیں لیکن ان کی سفارش کچھ بھی کام نہیں آ سکتی جب تک اللہ تعالیٰ انہیں کسی ایسے شخص کے حق میں اجازت نہ دے جس کے لئے اللہ سفارش سنا چاہے اور سفارش پسند کرے۔“ (سورہ نجم، آیت نمبر 26)



## الشَّفَاعَةُ وَالْأَنْبِيَاءُ

### شفاعت اور انبیاء

**مسئلہ 24** حضرت آدم، حضرت نوح، حضرت ابراہیم، حضرت موسیٰ اور حضرت عیسیٰ علیہم السلام اپنی تمام تر فضیلتوں کے باوجود قیامت کے روز اللہ تعالیٰ کے ڈر سے شفاعت نہیں کر پائیں گے۔

وضاحت: حدیث مسئلہ نمبر 31 کے تحت ملاحظہ فرمائیں۔

**مسئلہ 25** حضرت ابراہیم علیہ السلام قیامت کے روز اپنے باپ کے لئے سفارش کریں گے جسے اللہ تعالیٰ رد فرمادیں گے۔

وضاحت: حدیث مسئلہ نمبر 12 کے تحت ملاحظہ فرمائیں۔

**مسئلہ 26** حضرت نوح علیہ السلام نے اللہ تعالیٰ سے اپنے بیٹے کے لئے سفارش کی جسے اللہ تعالیٰ نے رد فرمادیا۔

وضاحت: حدیث مسئلہ نمبر 36 کے تحت ملاحظہ فرمائیں۔

**مسئلہ 27** حضرت عیسیٰ علیہ السلام قیامت کے روز اپنی امت کے لئے ڈرتے ڈرتے بڑی عاجزی اور انکساری سے سفارش کریں گے۔

﴿إِنْ تَعَذَّبْنَاهُمْ فَاِنَّهُمْ عِبَادُكَ وَان تَغْفِرْ لَهُمْ فَاِنَّكَ اَنْتَ الْعَزِيزُ الْحَكِيمُ﴾ (118:5)

” (یا اللہ!) اگر آپ انہیں سزا دیں تو وہ آپ کے بندے ہیں اور اگر معاف فرمادیں تو آپ غالب

اور حکمت والے ہیں۔“ (سورہ مائدہ، آیت نمبر 118)

رسول اکرم ﷺ نے عبد اللہ بن ابی (منافق) کی نماز جنازہ پڑھ کر شفاعت کی، لیکن اللہ تعالیٰ نے آپ ﷺ کی شفاعت قبول نہ فرمائی۔

عَنِ ابْنِ عُمَرَ رَضِيَ اللَّهُ عَنْهُمَا قَالَ لَمَّا تُوْفِي عَبْدُ اللَّهِ بْنِ أَبِي جَاءَ ابْنَهُ عَبْدُ اللَّهِ بْنُ عَبْدِ اللَّهِ إِلَى رَسُولِ اللَّهِ ﷺ فَسَأَلَهُ أَنْ يُعْطِيَهُ قَمِيصَةً يَكْفُنُ فِيهِ أَبَاهُ فَأَعْطَاهُ ثُمَّ سَأَلَهُ أَنْ يُصَلِّيَ عَلَيْهِ فَقَامَ رَسُولُ اللَّهِ ﷺ لِيُصَلِّيَ عَلَيْهِ فَقَامَ عُمَرُ ﷺ فَأَخَذَ بِثَوْبِ رَسُولِ اللَّهِ ﷺ فَقَالَ يَا رَسُولَ اللَّهِ ﷺ اأُتِصَلِّيَ عَلَيْهِ وَقَدْ نَهَاكَ رَبُّكَ أَنْ تُصَلِّيَ عَلَيْهِ ، فَقَالَ رَسُولُ اللَّهِ ﷺ (( إِنَّمَا خَيْرَنِي اللَّهُ فَقَالَ اسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً وَسَأَرِنَاهُ عَلَى السَّبْعِينَ )) قَالَ : إِنَّهُ مُنَافِقٌ ، قَالَ : فَصَلِّيَ عَلَيْهِ رَسُولُ اللَّهِ ﷺ فَأَنْزَلَ اللَّهُ ﷻ وَلَا تَصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ ﴿ رَوَاهُ الْبُخَارِيُّ ①

حضرت عبد اللہ بن عمر رضی اللہ عنہما سے روایت ہے کہ جب عبد اللہ بن ابی (منافق) فوت ہوا تو اس کا بیٹا عبد اللہ بن عبد اللہ بن ابی (جو کہ مخلص صحابی تھے) رسول اللہ ﷺ کی خدمت میں حاضر ہوئے اور آپ ﷺ سے قیص عطا فرمانے کی درخواست کی تاکہ اپنے باپ کو اس میں کفن دے سکیں۔ رسول اکرم ﷺ نے اپنی قیص عنایت فرمادی پھر حضرت عبد اللہ رضی اللہ عنہ نے درخواست کی ”یا رسول اللہ ﷺ! میرے باپ کی نماز جنازہ پڑھائیں۔“ (آپ ﷺ نماز جنازہ پڑھانے کے لئے کھڑے ہوئے تو) حضرت عمر رضی اللہ عنہ آپ کا دامن پکڑ کر کھڑے ہو گئے اور عرض کی ”یا رسول اللہ ﷺ! آپ اس (منافق) کی نماز جنازہ پڑھتے ہیں حالانکہ اللہ تعالیٰ نے آپ کو اس کی نماز پڑھنے سے منع فرمایا ہے۔“ رسول اللہ ﷺ نے فرمایا ”اللہ تعالیٰ نے (مجھے منع نہیں فرمایا بلکہ) اختیار دیا ہے اور ارشاد فرمایا ہے ”تم خواہ ان منافقوں کے لئے دعا کرو یا نہ کرو، اگر ستر مرتبہ کرو تب بھی اللہ انہیں معاف نہیں کرے گا۔“ لہذا میں ستر مرتبہ سے زیادہ دعا کروں گا۔“ حضرت عمر رضی اللہ عنہ نے عرض کیا ”یا رسول اللہ ﷺ! وہ تو منافق تھا۔“ (رسول اکرم ﷺ نے حضرت عمر رضی اللہ عنہ کی بات نہ مانی اور) عبد اللہ بن ابی کی نماز جنازہ پڑھائی جس پر اللہ تعالیٰ نے آیت نازل فرمائی ”ان منافقوں میں سے کوئی مرے تو اس پر کبھی نماز نہ پڑھنا اور نہ اس کی قبر پر (دعا کے لئے) کھڑے ہونا۔“ (84:9) اسے بخاری نے روایت کیا ہے۔

## شُرُوطُ قُبُولِ الشَّفَاعَةِ

### قبولیتِ شفاعت کی شرائط

مسئلہ 29 قبولیتِ شفاعت کے لئے تین شرطیں ہیں۔

۱۔ اِذْنُ اللّٰهِ لِلشَّفِيعِ  
شفاعت کرنے والے کے لئے اللہ تعالیٰ کی اجازت

ب۔ اِذْنُ اللّٰهِ لِلْمَشْفُوعِ  
شفاعت پانے والے کے لئے اللہ تعالیٰ کی اجازت

ج۔ اَلْمَشْفُوعُ يَجِبُ اَنْ يَكُونَ مُوَحِّدًا  
شفاعت پانے والے کا موحد ہونا۔

۱۔ اِذْنُ اللّٰهِ لِلشَّفِيعِ  
شفاعت کرنے والے کے لئے اللہ تعالیٰ کی اجازت

مسئلہ 30 انبیاء، ملائکہ اور اہل ایمان اللہ تعالیٰ کی اجازت سے شفاعت کریں گے۔

﴿مَنْ ذَا الَّذِي يَشْفَعُ عِنْدَهُ اِلَّا بِاِذْنِهِ﴾ (255:2)

”کون ہے جو اس کی جناب میں اس کی اجازت کے بغیر سفارش کر سکے گا۔“ (سورہ بقرہ، آیت نمبر 255)

﴿مَا مِنْ شَفِيعٍ اِلَّا مِنْ بَعْدِ اِذْنِهِ﴾ (3:10)

”کوئی سفارش کرنے والا نہیں الا یہ کہ اس کی اجازت سے سفارش کرے۔“ (سورہ یونس، آیت نمبر 3)

﴿قُلْ لِلَّهِ الشُّفَاعَةُ جَمِيعًا ۝﴾ (44:39)

”اے محمد! کہہ دیجئے کہ سفارش (کی اجازت دینے کا اختیار) سارے کا سارا اللہ کے ہاتھ میں

ہے۔“ (سورہ زمر، آیت نمبر 44)

مسئلہ 31 سید الانبیاء حضرت محمد ﷺ بھی شفاعت کرنے سے پہلے اللہ تعالیٰ سے اجازت طلب کریں گے۔

عَنْ أَبِي هُرَيْرَةَ رضي الله عنه قَالَ : أَتَى رَسُولَ اللَّهِ ﷺ بِلَحْمٍ فَرَفَعَهُ إِلَيْهِ الدَّرَاعُ وَكَانَتْ تُعْجِبُهُ فَنَهَسَ مِنْهَا نَهْسَةً ثُمَّ قَالَ ((أَنَا سَيِّدُ النَّاسِ يَوْمَ الْقِيَامَةِ وَهَلْ تَدْرُونَ مِمَّ ذَلِكَ يَجْمَعُ اللَّهُ النَّاسَ الْأُولَى وَالْآخِرِينَ فِي صَعِيدٍ وَاحِدٍ يُسْمِعُهُمُ الدَّاعِيَ وَيَنْفَذُهُمُ الْبَصْرُ وَتَدْنُو الشَّمْسُ فَيَبْلُغُ النَّاسَ مِنَ الْعَمِّ وَالْكَرْبِ مَا لَا يُطِيقُونَ وَلَا يَحْتَمِلُونَ فَيَقُولُ النَّاسُ أَلَا تَرَوْنَ مَا قَدْ بَلَغَكُمْ أَلَا تَنْظُرُونَ مَنْ يَشْفَعُ لَكُمْ إِلَى رَبِّكُمْ فَيَقُولُ بَعْضُ النَّاسِ لِبَعْضٍ عَلَيْكُمْ بِآدَمَ فَيَأْتُونَ آدَمَ عَلَيْهِ السَّلَامُ فَيَقُولُونَ لَهُ أَنْتَ أَبُو الْبَشَرِ خَلَقَكَ اللَّهُ بِيَدِهِ وَنَفَخَ فِيكَ مِنْ رُوحِهِ وَآمَرَ الْمَلَائِكَةَ فَسَجَدُوا لَكَ إِشْفَعْنَا لَنَا إِلَى رَبِّكَ أَلَا تَرَى إِلَى مَا نَحْنُ فِيهِ؟ أَلَا تَرَى إِلَى مَا قَدْ بَلَغْنَا؟ فَيَقُولُ آدَمُ إِنَّ رَبِّي قَدْ غَضِبَ الْيَوْمَ غَضَبًا لَمْ يَغْضَبْ قَبْلَهُ مِثْلَهُ وَلَنْ يَغْضَبَ بَعْدَهُ مِثْلَهُ وَإِنَّهُ قَدْ نَهَانِي عَنِ الشَّجَرَةِ فَعَصَيْتُهُ نَفْسِي نَفْسِي نَفْسِي أَذْهَبُوا إِلَى غَيْرِي أَذْهَبُوا إِلَى نُوحٍ فَيَأْتُونَ نُوحًا عَلَيْهِ السَّلَامُ فَيَقُولُونَ يَا نُوحُ إِنَّكَ أَنْتَ أَوَّلُ الرُّسُلِ إِلَى أَهْلِ الْأَرْضِ وَقَدْ سَمَّاكَ اللَّهُ عَبْدًا شَكُورًا إِشْفَعْنَا لَنَا إِلَى رَبِّكَ أَلَا تَرَى إِلَى مَا نَحْنُ فِيهِ؟ فَيَقُولُ إِنَّ رَبِّي عَزَّوَجَلَّ قَدْ غَضِبَ الْيَوْمَ غَضَبًا لَمْ يَغْضَبْ قَبْلَهُ مِثْلَهُ وَلَنْ يَغْضَبَ بَعْدَهُ مِثْلَهُ وَإِنَّهُ قَدْ كَانَتْ لِي دَعْوَةٌ دَعَوْتُهَا عَلَى قَوْمِي نَفْسِي نَفْسِي نَفْسِي أَذْهَبُوا إِلَى غَيْرِي أَذْهَبُوا إِلَى إِبْرَاهِيمَ فَيَأْتُونَ إِبْرَاهِيمَ عَلَيْهِ السَّلَامُ فَيَقُولُونَ يَا إِبْرَاهِيمُ أَنْتَ نَبِيُّ

اللَّهِ وَخَلِيلُهُ مِنْ أَهْلِ الْأَرْضِ اشْفَعْنَا إِلَى رَبِّكَ الْأَتْرَىٰ إِلَىٰ مَا نَحْنُ فِيهِ فَيَقُولُ لَهُمْ إِنَّ رَبِّي قَدْ غَضِبَ الْيَوْمَ غَضِبًا لَمْ يَغْضَبْ قَبْلَهُ مِثْلَهُ وَ لَنْ يَغْضَبَ بَعْدَهُ مِثْلَهُ وَ إِنِّي قَدْ كُنْتُ كَذَبْتُ ثَلَاثَ كَذِبَاتٍ نَفْسِي نَفْسِي نَفْسِي اذْهَبُوا إِلَىٰ غَيْرِي اذْهَبُوا إِلَىٰ مُوسَىٰ فَيَأْتُونَ مُوسَىٰ عَلَيْهِ السَّلَامُ فَيَقُولُونَ يَا مُوسَىٰ أَنْتَ رَسُولُ اللَّهِ فَصَلِّكَ اللَّهُ بِرِسَالَتِهِ وَ بِكَلَامِهِ عَلَى النَّاسِ اشْفَعْنَا إِلَىٰ رَبِّكَ الْأَتْرَىٰ إِلَىٰ مَا نَحْنُ فِيهِ ؟ فَيَقُولُ إِنَّ رَبِّي قَدْ غَضِبَ الْيَوْمَ غَضِبًا لَمْ يَغْضَبْ قَبْلَهُ مِثْلَهُ وَ لَنْ يَغْضَبَ بَعْدَهُ مِثْلَهُ وَ إِنِّي قَدْ قَتَلْتُ نَفْسًا لَمْ أُوْمَرْ بِقَتْلِهَا نَفْسِي نَفْسِي نَفْسِي اذْهَبُوا إِلَىٰ غَيْرِي اذْهَبُوا إِلَىٰ عِيسَىٰ ابْنِ مَرْيَمَ فَيَأْتُونَ عِيسَىٰ عَلَيْهِ السَّلَامُ فَيَقُولُونَ يَا عِيسَىٰ أَنْتَ رَسُولُ اللَّهِ وَ كَلِمَتُهُ أَلْقَاهَا إِلَىٰ مَرْيَمَ وَ رُوْحُ مِنْهُ وَ كَلِمَتُ النَّاسِ فِي الْمَهْدِ صَبِيًّا اشْفَعْنَا إِلَىٰ رَبِّكَ الْأَتْرَىٰ إِلَىٰ مَا نَحْنُ فِيهِ ؟ فَيَقُولُ عِيسَىٰ إِنَّ رَبِّي قَدْ غَضِبَ الْيَوْمَ غَضِبًا لَمْ يَغْضَبْ قَبْلَهُ مِثْلَهُ قَطُّ وَ لَنْ يَغْضَبَ بَعْدَهُ مِثْلَهُ وَ لَمْ يَذْكَرْ ذَنْبًا نَفْسِي نَفْسِي نَفْسِي اذْهَبُوا إِلَىٰ غَيْرِي اذْهَبُوا إِلَىٰ مُحَمَّدٍ ﷺ فَيَأْتُونَ مُحَمَّدًا ﷺ فَيَقُولُونَ يَا مُحَمَّدُ ﷺ أَنْتَ رَسُولُ اللَّهِ وَ خَاتَمُ الْأَنْبِيَاءِ وَ قَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَ مَا تَأَخَّرَ اشْفَعْنَا إِلَىٰ رَبِّكَ الْأَتْرَىٰ إِلَىٰ مَا نَحْنُ فِيهِ ؟ فَانْطَلِقْ فَاتِنِي تَحْتَ الْعَرْشِ فَأَقْعُ سَاجِدًا لِرَبِّي عَزَّ وَجَلَّ ثُمَّ يَفْتَحُ اللَّهُ عَلَيَّ مِنْ مَحَامِدِهِ وَ حُسْنِ الشَّاءِ عَلَيْهِ شَيْنًا لَمْ يَفْتَحْهُ عَلَىٰ أَحَدٍ قَبْلِي ثُمَّ يَقَالُ يَا مُحَمَّدُ ارْزُقْ رَأْسَكَ سَلْ تَعْطَهُ وَ اشْفَعْ تُشْفَعُ )) رَوَاهُ الْبُخَارِيُّ ❶

”حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم کے لئے گوشت لایا گیا جس میں سے آپ صلی اللہ علیہ وسلم کو دسی پیش کی گئی جو آپ صلی اللہ علیہ وسلم کو پسند تھی۔ آپ صلی اللہ علیہ وسلم نے اس سے ایک بار نوچا پھر فرمایا ”قیامت کے روز میں لوگوں کا سردار ہوں گا کیا تم جانتے ہو ایسا کس لئے ہوگا؟ اللہ تعالیٰ اس روز اگلے پچھلے سارے لوگوں کو ایک ہموار میدان میں اکٹھا کرے گا جہاں پکارنے والا انہیں اپنی آواز سنا سکے گا اور دیکھنے والا

ان سب کو دیکھ سکے گا۔ سورج قریب آ جائے گا لوگوں کو اتنی تکلیف اور پریشانی ہوگی جس کی وہ طاقت نہیں رکھیں گے اور برداشت نہیں کر پائیں گے لوگ آپس میں کہیں گے، دیکھو کیسا سخت وقت آن پہنچا ہے کوئی ایسا آدمی تلاش کرو جو تمہارے رب کے حضور سفارش کر سکے۔ چنانچہ ایک دوسرے سے مشورہ کے بعد وہ کہیں گے کہ تمہیں حضرت آدم علیہ السلام کے پاس جانا چاہئے۔ چنانچہ لوگ حضرت آدم علیہ السلام کے پاس آئیں گے اور کہیں گے ”آپ ابوالبشر ہیں، اللہ تعالیٰ نے آپ کو اپنے ہاتھ سے بنایا، اپنی روح پھونکی، فرشتوں کو حکم دیا اور انہوں نے آپ کو سجدہ کیا، آج اپنے رب کے حضور ہماری سفارش کر دیں (کہ ہمارا حساب کتاب لے کر ہمیں حشر کی تکلیف سے نجات دے) آپ دیکھ رہے ہیں کہ ہم کس مصیبت میں مبتلا ہیں اور کس حال کو پہنچ چکے ہیں۔“<sup>1</sup> حضرت آدم علیہ السلام کہیں گے ”آج میرا رب اس قدر غصہ میں ہے کہ نہ اس سے پہلے کبھی اتنا غصہ ہوا نہ اس کے بعد کبھی ہوگا، مجھے اللہ تعالیٰ نے (جنت) میں درخت کے قریب جانے سے منع فرمایا تھا لیکن میں نافرمانی کر بیٹھا جس کی وجہ سے مجھے اپنی جان کی فکر ہے، ہائے میری جان، ہائے میری جان! (تم لوگ) میرے علاوہ کسی اور کے پاس جاؤ، نوح کے پاس چلے جاؤ۔“ لوگ حضرت نوح علیہ السلام کے پاس آئیں گے اور عرض کریں گے ”اے نوح! آپ اہل زمین کی طرف سب سے پہلے رسول تھے، اللہ تعالیٰ نے آپ کو شکر گزار بندہ (عبد اشکوراً) کہا ہے، اپنے رب کے حضور ہماری سفارش کر دیجئے آپ دیکھ رہے ہیں ہماری کیا حالت ہو رہی ہے؟“ حضرت نوح علیہ السلام کہیں گے ”آج میرا رب اتنے غصہ میں ہے کہ نہ اس سے پہلے کبھی اتنے غصہ میں آیا نہ اس کے بعد کبھی اتنے غصہ میں آئے گا (مجھ سے دنیا میں یہ غلطی ہوئی کہ) میں نے اپنی قوم کے لئے بددعا کی (اور وہ ساری ہلاک ہوگئی) اس لئے آج تو مجھے بس اپنی جان کی فکر ہے ہائے میری جان، ہائے میری جان! (تم لوگ) میرے علاوہ کسی اور کے پاس جاؤ، ابراہیم علیہ السلام کے پاس جاؤ۔“ چنانچہ لوگ حضرت ابراہیم علیہ السلام کے پاس آئیں گے اور کہیں گے ”اے ابراہیم علیہ السلام! آپ اللہ کے نبی اور اس کے خلیل ہیں اپنے رب کے حضور ہماری سفارش کر دیجئے آپ دیکھ رہے ہیں کہ ہم کس حال کو پہنچ چکے ہیں؟“

1 یاد رہے دوسری حدیث میں میدان حشر میں جس تکلیف کا ذکر کیا گیا ہے وہ یہ ہے کہ سورج صرف ایک میل کے فاصلہ پر ہوگا اور لوگ اپنے اپنے گناہوں کے مطابق پیسے میں ڈوبے ہوئے ہوں گے۔ (مسلم)

حضرت ابراہیم علیہ السلام کہیں گے ”آج میرا رب اس قدر غصہ میں ہے کہ نہ اس سے پہلے کبھی اس قدر غصہ میں آیا نہ اس کے بعد آئے گا (دنیا میں) میں نے تین جھوٹ بولے<sup>①</sup> جس کی وجہ سے مجھے اپنی جان کی فکر ہے (اللہ اس پر پکڑ نہ لے) ہائے میری جان، ہائے میری جان! میری علاوہ تم کسی اور کے پاس جاؤ، موسیٰ کے پاس چلے جاؤ (شاید وہ تمہاری سفارش کر سکیں)“ لوگ حضرت موسیٰ علیہ السلام کے پاس آئیں گے اور عرض کریں گے ”اے موسیٰ! آپ اللہ کے رسول ہیں، اللہ تعالیٰ نے اپنی رسالت سے آپ کو فضیلت عطا فرمائی اور آپ سے ہم کلام ہو کر سارے لوگوں پر فضیلت دی آپ اپنے رب کے حضور ہماری سفارش کر دیجئے آپ دیکھ ہی رہے ہیں کہ ہماری کیا حالت ہو رہی ہے؟ حضرت موسیٰ علیہ السلام کہیں گے، آج میرا رب اس قدر غصہ میں ہے کہ نہ اس سے پہلے اتنا غصہ میں آیا نہ اس کے بعد کبھی اتنے غصہ میں آئے گا (دنیا میں) میں نے ایک آدمی کو قتل کر دیا تھا جسے قتل کرنے کا مجھے کوئی حکم نہ تھا جس کی وجہ سے مجھے اپنی جان کی فکر ہے، ہائے میری جان، ہائے میری جان! تم لوگ میرے علاوہ کسی اور کے پاس جاؤ، حضرت عیسیٰ علیہ السلام کے پاس چلے جاؤ۔“ چنانچہ لوگ حضرت عیسیٰ علیہ السلام کے پاس آئیں گے اور عرض کریں گے ”اے عیسیٰ! آپ اللہ کے رسول ہیں اور اس کا فرمان ہیں، جو اس نے مریم کی طرف القا کیا اور اللہ کی روح میں آپ نے بچپن کی عمر میں گود میں رہ کر لوگوں سے باتیں کیں، آج ہمارے لئے (اللہ کے حضور) سفارش کر دیجئے، آپ دیکھ ہی رہے ہیں کہ ہماری کیا حالت ہو رہی ہے؟“ حضرت عیسیٰ علیہ السلام جواب دیں گے ”آج میرا رب اس قدر غصہ میں ہے کہ نہ اس سے پہلے کبھی ایسا غصہ میں آیا نہ اس کے بعد کبھی ایسے غصہ میں آئے گا۔“ (آپ نے) حضرت عیسیٰ علیہ السلام کے کسی

① حضرت ابراہیم علیہ السلام کے تین جھوٹ یہ ہیں ① سرکاری بکدے میں گھس کر آپ نے بت توڑے، لیکن جب آپ سے پوچھا گیا تو آپ نے فرمایا ﴿بَلْ لَعَلَّہٗ تَحِبُّونَہُمْ ہَذَا﴾ ”یہ کام تو اس بڑے بت نے کیا ہے۔“ (سورہ انبیاء، آیت 63) حضرت ابراہیم علیہ السلام نے اس جھوٹ سے شرکوں کا شرک باطل ثابت کیا ② جب لوگوں نے حضرت ابراہیم علیہ السلام کو قوی ہوا رہنے کی دعوت دی تو فرمایا ﴿اِنِّیْ سَمِیْتُہُمْ﴾ ”میں تو بیمار ہوں۔“ (سورہ صافات، آیت 89) چونکہ بتوں کو توڑنے اور قوم پر شرک کو باطل ثابت کرنے کا منصوبہ آپ کے ذہن میں تھا، لہذا پیچھے رہنے کے لئے بیماری کا بہانہ بنایا اور قوم کی عدم موجودگی میں اپنے منصوبہ پر عمل کر ڈالا یہ دونوں جھوٹ شرک کو باطل ثابت کرنے اور توحید کو کج ثابت کرنے کے لئے تھے ③ تیسرا جھوٹ یہ تھا کہ دوران ہجرت مصر سے گزرتے ہوئے جب آپ سے آپ کی بیوی کے بارے میں پوچھا گیا ”یہ کون ہے؟“ تو آپ نے بتایا ”یہ میری بہن ہے۔“ شاہ مصر کا قانون یہ تھا کہ ہر حسین عورت شوہر سے چھین کر اس پر دست درازی کرنا لیکن اگر بھائی یا کوئی دوسرا رشتہ دار ساتھ ہوتا تو چھوڑ دیتا۔ آپ نے اپنی بیوی کو اس کی دسترس سے بچانے کے لئے اسے اپنی بہن کہہ دیا جو کہ شرعاً غلط نہیں تھا (ملاحظہ ہو سورہ نحل، آیت 106)

گناہ کا ذکر نہیں فرمایا۔ جواب میں حضرت عیسیٰ نفسی نفسی کہیں گے اور فرمائیں گے ”میرے علاوہ کسی دوسرے کے پاس جاؤ، ہاں محمد (ﷺ) کے پاس چلے جاؤ۔“ چنانچہ لوگ حضرت محمد (ﷺ) کے پاس حاضر ہوں گے اور عرض کریں گے ”اے محمد (ﷺ)! آپ اللہ کے رسول اور خاتم الانبیاء ہیں اللہ تعالیٰ نے آپ کے اگلے اور پچھلے گناہ معاف فرمادیئے ہیں اپنے رب کے حضور ہمارے لئے سفارش فرمادیتجئے آپ دیکھ ہی رہے ہیں ہماری کیا حالت ہو رہی ہے؟“ چنانچہ میں (میدان حشر سے) چلوں گا اور اور عرش کے نیچے پہنچ کر اپنے رب عزوجل کے حضور سجدہ میں گر پڑوں گا اس وقت اللہ تعالیٰ اپنی حمد و ثنا کے وہ کلمے میرے دل میں ڈال دیں گے جو اس سے پہلے اللہ تعالیٰ نے کسی کو نہیں بتلائے۔“ پھر ارشاد ہوگا ”اے محمد (ﷺ)! اپنا سر اٹھائیں اور سوال کریں آپ کو عطا کیا جائے گا، سفارش کریں آپ کی سفارش قبول کی جائے گی۔“ اسے بخاری نے روایت کیا ہے۔

## ب۔ اِذْنُ اللّٰهِ لِلْمَشْفُوعِ

شفاعت پانے والے کے لئے اللہ تعالیٰ کی اجازت

**مسئلہ 32** اللہ تعالیٰ کی طرف سے سفارش کی اجازت ملنے کے بعد انبیاء، ملائکہ اور اہل ایمان صرف اسی کے لئے سفارش کریں گے، جن کے لئے اللہ تعالیٰ سفارش پسند فرمائیں گے۔

﴿وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ﴾ (23:34)

”اللہ کے حضور کوئی شفاعت فائدہ نہیں دے سکتی سوائے اس کے جس کے لئے اللہ تعالیٰ نے شفاعت کی اجازت دی ہو۔“ (سورہ سبأ، آیت 23)

﴿يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا﴾ (109:20)

”قیامت کے روز کوئی سفارش فائدہ نہ دے گی سوائے اس شخص کی سفارش کے جسے رحمن نے اجازت دی ہو اور اس سفارشی کی بات اللہ تعالیٰ کو پسند بھی آئے۔“ (سورہ طہ، آیت 109)

﴿ وَلَا يَشْفَعُونَ إِلَّا لِمَنِ ارْتَضَىٰ وَهُمْ مِنْ خَشِيَّتِهِ مُسْتَفِقُونَ ﴾ (28:21)

”اور وہ کسی کی سفارش نہیں کرتے بجز اس کے جس کی سفارش کرنے پر اللہ راضی ہو اور وہ اس کے

خوف سے ڈرتے رہتے ہیں۔“ (سورہ انبیاء، آیت 28)

رسول اکرم ﷺ کی سفارش کی اجازت دینے کے بعد اللہ تعالیٰ ایک

مسئلہ 33

خدمت رفرمادیں گے اور رسول اکرم ﷺ صرف انہی لوگوں کو جہنم سے نکالیں گے، جن کے لئے اللہ تعالیٰ اجازت عطا فرمائیں گے۔

وضاحت: حدیث مسئلہ نمبر 73-74-75 کے تحت ملاحظہ فرمائیں۔

ج- الْمَشْفُوعُ يَجِبُ أَنْ يَكُونَ مُوَحَّدًا

شفاعت پانے والے کا موحد ہونا

اللہ تعالیٰ نے نبی اور اہل ایمان کو مشرکین کی سفارش کرنے سے منع

مسئلہ 34

فرمادیا ہے۔

﴿ مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلِيَاءَ لِقُرْبَىٰ مِنْ

بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ﴾ (113:9)

”نبی کو اور جو لوگ ایمان لائے ہیں انہیں اس بات کی اجازت نہیں کہ مشرکوں کے لئے بخشش

مانگیں، چاہے وہ ان کے قریبی رشتہ دار ہی کیوں نہ ہوں جب کہ ان پر یہ بات کھل چکی ہے کہ وہ جہنم والے

ہیں۔“ (سورہ توبہ، آیت 113)

شفاعت کا فائدہ صرف اس شخص کو ہوگا جو مرتے دم تک خالص عقیدہ

مسئلہ 35

توحید پر قائم رہا۔

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ ((أَسْعَدُ النَّاسِ بِشَفَاعَتِي يَوْمَ الْقِيَامَةِ مَنْ قَالَ

لَا إِلَهَ إِلَّا اللَّهُ خَالِصًا مِنْ قَبْلِهِ أَوْ نَفْسِهِ)) رَوَاهُ الْبُخَارِيُّ ①

”حضرت ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا ”قیامت کے روز میری شفاعت سے فیض یاب ہونے والے وہ خوش نصیب لوگ ہیں، جنہوں نے خلوص دل سے (یا آپ صلی اللہ علیہ وسلم نے فرمایا) جی جان سے لَا إِلَهَ إِلَّا اللَّهُ کا اقرار کیا۔“ اسے بخاری نے روایت کیا ہے۔

عَنْ أَبِي هُرَيْرَةَ رضی اللہ عنہ قَالَ : قَالَ رَسُولُ اللَّهِ صلی اللہ علیہ وسلم ((لِكُلِّ نَبِيٍّ دَعْوَةٌ مُسْتَجَابَةٌ فَتَجْعَلُ كُلُّ نَبِيٍّ دَعْوَتَهُ وَإِنِّي اخْتَبَأْتُ دَعْوَتِي شَفَاعَةً لِأُمَّتِي يَوْمَ الْقِيَامَةِ فَهِيَ نَائِلَةٌ إِنْ شَاءَ اللَّهُ مِنْ مَاتَ مِنْ أُمَّتِي لَا يَشْرِكُ بِاللَّهِ شَيْئًا)) رَوَاهُ مُسْلِمٌ ②

”حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا ”ہر نبی کی ایک دعا ایسی ہے جو ضرور قبول ہوتی ہے ہر نبی نے جلدی کی اور (دنیا میں ہی) وہ مانگ لی جبکہ میں نے اپنی دعا قیامت کے روز اپنی امت کی شفاعت کے لئے محفوظ کر رکھی ہے میری یہ سفارش ہر اس آدمی کو پہنچے گی جس نے اللہ تعالیٰ کے ساتھ کسی کو شریک نہیں ٹھہرایا۔“ اسے مسلم نے روایت کیا ہے۔

مشرک بیٹے کے لئے حضرت نوح علیہ السلام کی سفارش رو کر دی گئی۔ مسئلہ 36

﴿ وَ نَادَى نُوْحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَاكِمِينَ ۝ قَالَ يُنُوْحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْتَلْنِي مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ ۝ قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَ تَرْحَمْنِي أَكُنَ مِنَ الْخَاسِرِينَ ۝﴾ (47-45:11)

”اور نوح نے اپنے رب سے درخواست کی اے مرے رب! میرا بیٹا میرے گھر والوں سے ہے اور تیرا وعدہ سچا ہے تو سب حاکموں سے بڑا حاکم ہے جو اب میں ارشاد ہوا وہ تیرے گھر والوں میں سے نہیں ہے اس کا عمل اچھا نہیں، پس تو اس بات کی مجھ سے درخواست نہ کر جس کا تجھے علم نہیں، میں نصیحت کرتا ہوں کہ

① کتاب العلم ، باب الحرص على الحديث

② کتاب الايمان ، باب البات الشفاعة و اخراج المؤحدین من النار

اپنے آپ کو جاہلوں کی طرح نہ بنا لے، نوح نے فوراً عرض کی اے میرے رب! میں تیری پناہ مانگتا ہوں اس بات سے کہ ایسی بات کا تجھ سے سوال کروں جس کا مجھے علم نہیں اگر تو نے مجھے معاف نہ فرمایا اور مجھ پر رحم نہ کیا تو میں برباد ہو جاؤں گا۔“ (سورہ ہود، آیت 45-47)



## الشَّافِعُونَ

### شفاعت کرنے والے

**مسئلہ 37** سب سے پہلے رسول اکرم ﷺ کی شفاعت کریں گے۔

عَنْ أَبِي سَعِيدٍ رضي الله عنه قَالَ : قَالَ رَسُولُ اللَّهِ ﷺ ((أَنَا سَيِّدُ وُلْدِ آدَمَ وَ لَا فَخْرَ وَ أَنَا أَوَّلُ مَنْ تَنْشَقُّ الْأَرْضُ عَنْهُ يَوْمَ الْقِيَامَةِ وَ لَا فَخْرَ وَ أَنَا أَوَّلُ شَافِعٍ وَ أَوَّلُ مُشْفَعٍ وَ لَا فَخْرَ وَ لِيَوَاءَ الْحَمْدِ بِيَدِي يَوْمَ الْقِيَامَةِ وَ لَا فَخْرَ)) رَوَاهُ ابْنُ مَاجَةَ (صحيح)

حضرت ابوسعید رضي الله عنه کہتے ہیں رسول اللہ ﷺ نے فرمایا ”قیامت کے روز میں بنی آدم کا سردار ہوں گا اور اس پر کوئی فخر نہیں۔ سب سے پہلے میری قبر شق ہوگی اور میں یہ بات فخر سے نہیں کہہ رہا (بلکہ حقیقت بیان کر رہا ہوں) نیز سب سے پہلے میں سفارش کروں گا اور سب سے پہلے میری سفارش قبول کی جائے گی اور اس کا ذکر فخر کے طور پر نہیں کر رہا۔ قیامت کے روز حمد کا جھنڈا میرے ہاتھ میں ہوگا اور میں یہ بات فخر سے نہیں کہہ رہا۔“ اسے ابن ماجہ نے روایت کیا ہے۔

وضاحت : قیامت کے روز اللہ تعالیٰ ہر نبی کو جھنڈا عطا فرمائے گا جس کے نیچے اس کی امت جمع ہوگی سید الانبیاء حضرت محمد ﷺ کے جھنڈے کا نام ”حمد کا جھنڈا“ (لواء الحمد) ہوگا جو سب سے اعلیٰ اور اونچا ہوگا۔ واللہ اعلم بالصواب!

**مسئلہ 38** رسول اکرم ﷺ کی شفاعت کے بعد دیگر انبیاء کرام، ملائکہ اور مومن لوگ سفارش کریں گے۔

عَنْ أَبِي سَعِيدٍ رضي الله عنه ذِ الْخُدْرِيِّ رضي الله عنه قَالَ : قَالَ رَسُولُ اللَّهِ ﷺ **لَيْسَ قَوْلُ اللَّهِ عَزَّ وَجَلَّ شَفَعَتِ الْمَلَائِكَةُ وَ شَفَعَ النَّبِيُّونَ وَ شَفَعَ الْمُؤْمِنُونَ وَ لَمْ يَبْقَ إِلَّا أَرْحَمُ الرَّاحِمِينَ لَيْقَبِضُ**

قَبْضَةً مِنَ النَّارِ فَيَخْرُجُ مِنْهَا قَوْمٌ لَمْ يَعْمَلُوا خَيْرًا قَطُّ)) رَوَاهُ مُسْلِمٌ ❶

حضرت ابوسعید خدری رضی اللہ عنہ کہتے ہیں رسول اللہ ﷺ نے فرمایا ”اللہ عزوجل فرمائے گا فرشتے بھی سفارش کر چکے، انبیاء سفارش کر چکے، مومن سفارش کر چکے اب ارحم الراحمین کے علاوہ کوئی باقی نہیں رہا، چنانچہ اللہ تعالیٰ ایک مٹھی بھر کر جہنم سے ایسے لوگوں کو نکالیں گے جنہوں نے کبھی کوئی نیکی نہیں کی ہوگی۔“ اسے مسلم نے روایت کیا ہے۔

وضاحت : اللہ تعالیٰ انبیاء، اولیاء، صلحاء، شہداء اور ملائکہ کی عزت اور کرم بڑھانے کے لئے انہیں شفاعت کا موقع عطا فرمائیں گے انبیاء اپنی اپنی امت کے لئے، شہداء اپنے اعزہ کے لئے، صلحاء اور اولیاء اپنی اپنی جان پیمانہ کے لوگوں کے لئے شفاعت کریں گے لیکن ملائکہ کن لوگوں کے لئے شفاعت کریں گے؟ اغلب گمان یہ ہے کہ چونکہ تمام شفاعت کریندے کسی نہ کسی تعلق اور رشتے کی بنیاد پر شفاعت کریں گے لہذا ملائکہ ان لوگوں کی شفاعت کریں گے جن کے ساتھ ان کا دنیا میں کسی طرح تعلق رہا ہو، مثلاً ان کی حفاظت پر مامور رہے ہوں یا فجر اور عصر کی نمازوں میں حاضری لگانے پر مامور رہے ہوں۔ واللہ اعلم بالصواب!

شہید اپنے قریبی رشتہ داروں میں سے ستر افراد کی سفارش کرے گا۔ **مسئلہ 39**

عَنِ الْمُقَدَّادِ بْنِ مَعْدِيكَرَبٍ رَضِيَ اللَّهُ عَنْهُ عَنْ رَسُولِ اللَّهِ ﷺ قَالَ ((لِلشَّهِيدِ عِنْدَ اللَّهِ سِتُّ حِصَالٍ يَغْفِرُ لَهُ فِي أَوَّلِ دَفْعَةٍ مِنْ دَمِهِ وَيَرَى مَقْعَدَهُ مِنَ الْجَنَّةِ وَيُجَارُ مِنْ عَذَابِ الْقَبْرِ وَيَأْمَنُ مِنَ الْفَزَعِ الْأَكْبَرِ وَيَحُلِّي حُلَّةَ الْإِيمَانِ وَيُزَوِّجُ مِنَ الْحُورِ الْعِينِ وَيُسَفِّعُ فِي سَبْعِينَ إِنْسَانًا مِنْ أَقَارِبِهِ)) رَوَاهُ ابْنُ مَاجَةَ ❷

”حضرت مقدم بن معدی کرب رضی اللہ عنہ سے روایت ہے کہ رسول اللہ ﷺ نے فرمایا ”اللہ کے نزدیک شہید کو چھ فضیلتیں حاصل ہیں ❶ اس کا خون گرتے ہی اللہ اس کے گناہ معاف فرما دیتا ہے ❷ جنت میں اسے اس کا گھر دکھا دیا جاتا ہے ❸ عذابِ قبر سے بچایا جاتا ہے ❹ قیامت کے روز بڑی گھبراہٹ سے محفوظ رہے گا ❺ ایمان کا لباس پہنایا جائے گا اور موٹی آنکھوں والی حوروں سے اس کا نکاح کیا جائے گا ❻ (قیامت کے روز) اسے اپنے قریبی رشتہ داروں میں سے ستر آدمیوں کی سفارش کا حق دیا جائے گا۔“ اسے ابن ماجہ نے روایت کیا ہے۔

❶ کتاب الایمان ، باب اثبات رؤية المؤمنین فی الآخرة ربهم سبحانه و تعالی

❷ کتاب الجهاد ، باب فضل الشهادة فی سبیل اللہ (2:2257)

**مسئلہ 40** نبی اکرم ﷺ کی امت کے بعض اولیاء اور صلحاء کو بھی سفارش کی اجازت دی جائے گی۔

عَنْ عَبْدِ اللَّهِ بْنِ شَقِيقٍ رضي الله عنه قَالَ : سَمِعْتُ رَسُولَ اللَّهِ ﷺ يَقُولُ ((يَدْخُلُ الْجَنَّةَ بِشَفَاعَةِ رَجُلٍ مِنْ أُمَّتِي أَكْثَرُ مِنْ بَنِي تَمِيمٍ)) قِيلَ : يَا رَسُولَ اللَّهِ ﷺ سِوَاكَ ؟ قَالَ ((سِوَايَ)) رَوَاهُ التِّرْمِذِيُّ ① (صحيح)

”حضرت عبداللہ بن شقیق رضی اللہ عنہ سے روایت ہے میں نے رسول اللہ ﷺ کو فرماتے ہوئے سنا ہے ”میری امت کے ایک آدمی کی سفارش سے (قبیلہ) بنو تمیم کے افراد سے زیادہ لوگ جنت میں جائیں گے۔“ صحابہ کرام رضی اللہ عنہم نے عرض کیا ”یا رسول اللہ ﷺ! کیا وہ سفارشی آپ کے علاوہ کوئی اور ہوگا؟“ آپ ﷺ نے فرمایا ”ہاں! وہ میرے علاوہ ہوگا۔“ اسے ترمذی نے روایت کیا ہے۔

**مسئلہ 41** ایماندار لوگ جنت میں داخل ہونے کے بعد اپنے اپنے اعزہ و اقارب اور جان پہچان والوں کے لئے سفارش کریں گے اور انہیں جہنم سے نکال کر جنت میں لے جائیں گے۔

عَنْ أَبِي سَعِيدٍ الْخُدْرِيِّ رضي الله عنه فِي حَدِيثِ رُؤْيَةِ اللَّهِ تَعَالَى قَالَ : قَالَ رَسُولُ اللَّهِ ﷺ ((فَمَا أَنْتُمْ بِأَشَدَّ لِي مَنَاشِدَةً فِي الْحَقِّ قَدْ تَبَيَّنَ لَكُمْ مِنَ الْمُؤْمِنِ يَوْمَئِذٍ لِلْجَبَّارِ إِذَا رَأَوْا أَنَّهُمْ قَدْ نَجَوْا فِي إِخْوَانِهِمْ ، يَقُولُونَ رَبَّنَا إِخْوَانُنَا كَانُوا يُصَلُّونَ مَعَنَا وَيَصُومُونَ مَعَنَا وَيَعْمَلُونَ مَعَنَا ، فَيَقُولُ اللَّهُ تَعَالَى إِذْهَبُوا فَمَنْ وَجَدْتُمْ فِي قَلْبِهِ مِثْقَالَ دِينَارٍ مِنْ إِيمَانٍ فَأُخْرِجُوهُ ، وَ يُحَرِّمُ اللَّهُ صُورَهُمْ عَلَى النَّارِ فَيَأْتُونَهُمْ وَبَعْضُهُمْ قَدْ غَابَ فِي النَّارِ إِلَى قَدَمِهِ وَإِلَى أَنْصَافِ سَاقِيهِ ، فَيُخْرِجُونَ مَنْ عَرَفُوا ثُمَّ يَعُودُونَ ، فَيَقُولُ إِذْهَبُوا فَمَنْ وَجَدْتُمْ فِي قَلْبِهِ مِثْقَالَ نِصْفِ دِينَارٍ فَأُخْرِجُوهُ ، فَيُخْرِجُونَ مَنْ عَرَفُوا ثُمَّ يَعُودُونَ ، فَيَقُولُ إِذْهَبُوا فَمَنْ وَجَدْتُمْ فِي قَلْبِهِ

مِثْقَالَ ذَرَّةٍ مِنْ إِيْمَانٍ فَأَخْرِجُوهُ فَيَخْرِجُونَ مَنْ عَرَفُوا)) مُتَّفَقٌ عَلَيْهِ ❶

حضرت ابوسعید خدری رضی اللہ عنہ اللہ تعالیٰ کے دیدار والی حدیث میں کہتے ہیں کہ رسول اللہ صلی اللہ علیہ وسلم نے فرمایا ”آج تم لوگ اپنے حق کے لئے جتنا تقاضا (یا مطالبہ) مجھ سے کرتے ہو اس سے کہیں زیادہ شدید تقاضا اہل ایمان (قیامت کے روز) اللہ تعالیٰ سے اس وقت کریں گے جب انہیں اپنے بارے میں اطمینان ہو جائے گا کہ وہ نجات پا گئے ہیں۔ اہل ایمان اللہ تعالیٰ کی بارگاہ میں عرض کریں گے ”اے ہمارے پروردگار! ہمارے بھائی بند ہمارے ساتھ نماز پڑھتے تھے، روزے رکھتے تھے اور دوسرے نیک اعمال کرتے تھے (انہیں معاف فرما دیجئے)“ اللہ تعالیٰ ارشاد فرمائیں گے ”جاؤ جس کے دل میں دینار برابر ایمان پاؤ اسے نکال لاؤ۔“ اللہ تعالیٰ ان گنہگار لوگوں کے چہرے جہنم پر حرام کر دیں گے پس جب اہل ایمان وہاں آئیں گے تو دیکھیں گے کہ بعض لوگ قدموں تک آگ میں ڈوبے ہوئے ہیں بعض لوگ نصف پنڈلیوں تک آگ میں ڈوبے ہوئے ہیں۔ چنانچہ یہ لوگ جس جس کو پہچانیں گے، انہیں نکال کر لے جائیں گے۔ پھر اللہ تعالیٰ کے حضور حاضر ہوں گے (اور دوبارہ سفارش کریں گے) اللہ تعالیٰ فرمائے گا ”اچھا جاؤ جس کے دل میں نصف دینار کے برابر ایمان پاؤ اسے نکال لاؤ۔“ (چنانچہ یہ لوگ جائیں گے اور) جسے جسے پہچانیں گے، اسے نکال لائیں گے پھر اللہ تعالیٰ کی بارگاہ میں حاضر ہوں گے (اور پھر سفارش کریں گے) اللہ تعالیٰ فرمائے گا ”اچھا جاؤ جس شخص کے دل میں رائی برابر ایمان پاؤ اسے بھی نکال لاؤ۔“ (چنانچہ یہ لوگ جائیں گے اور) جسے پہچانیں گے اسے نکال لائیں گے۔“ اسے بخاری نے روایت کیا ہے۔

**مسئلہ 42** روزہ اور قرآن بھی قیامت کے روز سفارش کریں گے۔

عَنْ عَبْدِ اللَّهِ بْنِ عَمْرٍو رضی اللہ عنہ أَنَّ رَسُولَ اللَّهِ صلی اللہ علیہ وسلم قَالَ ((الصِّيَامُ وَالْقُرْآنُ يَشْفَعَانِ لِلْعَبْدِ يَوْمَ الْقِيَامَةِ يَقُولُ الصِّيَامُ أُنِي رَبِّ مَنَعْتُهُ الطَّعَامَ وَالشَّهَوَاتِ فَشَفَعْنِي فِيهِ وَيَقُولُ الْقُرْآنُ مَنَعْتُهُ النَّوْمَ بِاللَّيْلِ فَشَفَعْنِي فِيهِ ، قَالَ فَيُشَفَعَانِ)) رَوَاهُ أَحْمَدُ وَالتَّبْرَانِيُّ ❷ (صحیح)

❶ اللؤلؤ والمرجان ، الجزء الاول ، رقم الحديث 115

❷ صحیح الترغیب والترہیب ، للالبانی ، رقم الحديث 973

حضرت عبداللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ”روزہ اور قرآن بھی قیامت کے دن بندے کے لئے سفارش کریں گے۔ روزہ کہے گا ”اے میرے رب! میں نے اس بندے کو کھانے پینے اور اپنی خواہشات پوری کرنے سے روک رکھا، لہذا اس کے بارے میں میری سفارش قبول فرما۔“ قرآن کہے گا ”اے میرے رب! میں نے اس بندے کو رات (قیام کے لئے) سونے سے روک رکھا لہذا اس کے بارے میں میری سفارش قبول فرما۔“ چنانچہ دونوں کی سفارش قبول کی جائے گی۔ اسے احمد اور طبرانی نے روایت کیا ہے۔

وضاحت : دوسری حدیث مسئلہ نمبر 52 کے تحت ملاحظہ فرمائیں۔

**مسئلہ 43** سورہ بقرہ اور سورہ آل عمران بھی اپنے پڑھنے والوں کے لئے سفارش کریں گی۔

عَنِ النَّوَّاسِ بْنِ سَمْعَانَ رضی اللہ عنہ قَالَ : سَمِعْتُ النَّبِيَّ صلی اللہ علیہ وسلم قَالَ ((يُؤْتِي بِالْقُرْآنِ يَوْمَ الْقِيَامَةِ وَ أَهْلُهُ الَّذِينَ كَانُوا يَعْمَلُونَ بِهِ تَقْدِمُهُ سُورَةُ الْبَقَرَةِ وَ آلِ عِمْرَانَ كَانَهُمَا عَمَامَتَانِ وَ ظُلَّتَانِ سَوْدَوَانِ بَيْنَهُمَا شَرْقٌ أَوْ كَانَهُمَا فِرْقَانِ مِنْ طَيْرٍ صَوَّافٍ تَحَاجَّانِ عَنِ صَاحِبَيْهِمَا)) رَوَاهُ مُسْلِمٌ ①

”حضرت نواس بن سمان رضی اللہ عنہ کہتے ہیں میں نے نبی اکرم صلی اللہ علیہ وسلم کو فرماتے ہوئے سنا ہے کہ ”قرآن مجید اور اس پر عمل کرنے والے لوگوں کو قیامت کے روز اس طرح لایا جائے گا کہ سورہ بقرہ اور سورہ آل عمران (روشنی کی شکل میں) ان کے آگے آگے ہوں گی گویا کہ وہ دو بادل ہیں یا سیاہ رنگ کے دو سابان ہیں جن سے روشنی چمکتی ہے یا صف بستہ پرندوں کی دو قطاریں ہیں (سایہ کئے ہوئے) اپنے پڑھنے (یا یاد کرنے) والوں کی طرف سے جھگڑا کریں گی۔“ اسے مسلم نے روایت کیا ہے۔

**مسئلہ 44** سورہ ملک بھی اپنے پڑھنے والوں کے لئے سفارش کرے گی۔

عَنْ أَبِي هُرَيْرَةَ رضی اللہ عنہ قَالَ : قَالَ رَسُولُ اللَّهِ صلی اللہ علیہ وسلم ((إِنَّ سُورَةَ لِي الْقُرْآنِ ثَلَاثُونَ آيَةً شَفَعَتْ لِرَجُلٍ حَتَّى غُفِرَ لَهُ وَ هِيَ تَبَارَكَ الَّذِي بِيَدِهِ الْمُلْكُ)) رَوَاهُ أَحْمَدُ وَ التِّرْمِذِيُّ وَ

(صحیح)

أَبُو دَاوُدَ وَالنَّسَائِيُّ وَابْنُ مَاجَةَ ①

”حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا ”قرآن مجید میں تیس آیات کی ایک سورت ہے جو (اس کے پڑھنے والے کے لئے) سفارش کرے گی حتیٰ کہ اسے بخش دیا جائے گا اور یہ سورت تَبَارَكَ الَّذِي بِيَدِهِ الْمُلْكُ ہے۔“ اسے احمد، ترمذی، ابوداؤد، نسائی اور ابن ماجہ نے روایت کیا ہے۔

مسئلہ 45

جہنم سے تین بار پناہ مانگنے والے کے لئے جہنم سفارش کرے گی۔

مسئلہ 46

جنت کا تین بار سوال کرنے والے کے لئے جنت سفارش کرے گی۔

عَنْ أَنَسِ بْنِ مَالِكٍ رضي الله عنه قَالَ : قَالَ رَسُولُ اللَّهِ ((مَنْ سَأَلَ اللَّهَ الْجَنَّةَ ثَلَاثَ مَرَّاتٍ قَالَتِ الْجَنَّةُ أَلَّهْمَّ اذْخِلْنِي الْجَنَّةَ ، وَمَنْ اسْتَجَارَ مِنَ النَّارِ ثَلَاثَ مَرَّاتٍ قَالَتِ النَّارُ أَلَّهْمَّ اجْرُهُ مِنَ النَّارِ)) رَوَاهُ ابْنُ مَاجَةَ ②

(صحیح)

”حضرت انس بن مالک رضی اللہ عنہ کہتے ہیں رسول اللہ ﷺ نے ارشاد فرمایا ”جو شخص اللہ تعالیٰ سے تین مرتبہ جنت مانگے (اس کے حق میں) جنت کہتی ہے ”یا اللہ! اسے جنت میں داخل فرما۔“ اور جو شخص تین مرتبہ آگ سے پناہ مانگے (اس کے حق میں) آگ کہتی ہے ”یا اللہ! اسے آگ سے بچالے۔“ اسے ابن ماجہ نے روایت کیا ہے۔



① کتاب الادب ، باب ثواب القرآن (3053/2)

② کتاب الزهد ، باب صفة الجنة (3502/2)

## الْأَعْمَالُ الْمَوْجِبَةُ لِلشَّفَاعَةِ

### حصول شفاعت والے اعمال

**مسئلہ 47** اذان سننے کے بعد اللہ تعالیٰ سے رسول اکرم ﷺ کو وسیلہ اور مقام محمود عطا کرنے کی دعا کرنا آپ ﷺ کی شفاعت کا مستحق بنا دیتا ہے۔

عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ ((مَنْ قَالَ حِينَ يَسْمَعُ النِّدَاءَ اللَّهُمَّ رَبِّ هَذِهِ الدُّعْوَةُ النَّائِمَةِ وَالصَّلَاةِ الْقَائِمَةِ آتِ مُحَمَّدَ بْنَ الْوَسِيَلَةَ وَالْفَضِيَلَةَ وَابْعَثْهُ مَقَامًا مَحْمُودًا فِي الْيَوْمِ الَّذِي وَعَدْتَهُ حَلَّتْ لَهُ شَفَاعَتِي يَوْمَ الْقِيَامَةِ)) رَوَاهُ الْبُخَارِيُّ ①

”حضرت جابر رضی اللہ عنہ کہتے ہیں رسول اللہ ﷺ نے فرمایا ”جس شخص نے اذان سن کر یہ کلمات کہے ”یا اللہ! اس (توحید کی) کھل دعوت اور قائم ہونے والی نماز کے پروردگار! محمد ﷺ کو وسیلہ، بزرگی اور مقام محمود عطا فرما جس کا تو نے ان سے وعدہ فرمایا ہے۔“ تو قیامت کے دن اس کی سفارش کرنا میرے ذمہ ہوگی۔“ اسے بخاری نے روایت کیا ہے۔

وضاحت : وسیلہ، جنت میں بلند ترین درجہ کا نام ہے جس پر آپ ﷺ فائز ہوں گے اور مقام محمود، مقام شفاعت ہے۔ واللہ اعلم بالصواب!

**مسئلہ 48** دس مرتبہ صبح، دس مرتبہ شام رسول اکرم ﷺ پر درود بھیجنا آپ ﷺ کی شفاعت کا مستحق بنا دیتا ہے۔

عَنْ أَبِي الدَّرْدَاءِ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ ((مَنْ صَلَّى عَلَيَّ حِينَ يُضِيحُ عَشْرًا وَحِينَ يُمَسِّي عَشْرًا أَذْرَكَتُهُ شَفَاعَتِي يَوْمَ الْقِيَامَةِ)) رَوَاهُ الطَّبْرَانِيُّ ② (حسن)

”حضرت ابو درداء رضی اللہ عنہ کہتے ہیں رسول اللہ ﷺ نے فرمایا ”جس نے دس مرتبہ صبح، دس مرتبہ شام

① کتاب الاذان ، باب الدعاء عند النداء

② صحيح الجامع الصغير ، للالباني ، رقم الحديث 2633

کے وقت مجھ پر درود بھیجا سے روز قیامت میری سفارش حاصل ہوگی۔“ اسے طبرانی نے روایت کیا ہے۔

**مسئلہ 49** رمضان کے روزے رکھنا اور رمضان میں قیام کرنا شفاعت کا باعث

بنے گا۔ ان شاء اللہ!

وضاحت: حدیث مسئلہ نمبر 42 کے تحت ملاحظہ فرمائیں

**مسئلہ 50** کثرت سے نوافل ادا کرنا آپ ﷺ کی سفارش کا باعث بنے گا۔

ان شاء اللہ!

عَنْ رَبِيعَةَ بْنِ كَعْبِ الْأَسْلَمِيِّ رضي الله عنه قَالَ كُنْتُ أُبَيْتُ مَعَ رَسُولِ اللَّهِ ﷺ فَاتَيْتُهُ بِوَضْوَانِهِ وَحَاجِبِهِ فَقَالَ لِي ((سَلْ)) فَقُلْتُ: أَسْأَلُكَ مُرَافَقَتِكَ فِي الْجَنَّةِ، قَالَ ((أَوْ غَيْرِ ذَلِكَ)) قُلْتُ: هُوَ ذَاكَ، قَالَ ((فَأَعِنِّي عَلَى نَفْسِكَ بِكَفْرَةِ السُّجُودِ)) رَوَاهُ مُسْلِمٌ

”حضرت ربیعہ بن کعب اسلمی رضی اللہ عنہ کہتے ہیں میں رات رسول اکرم ﷺ کی خدمت میں حاضر رہتا آپ ﷺ کے لئے وضو کا پانی اور دوسری ضرورت کی چیزیں لاتا (ایک روز) آپ ﷺ نے فرمایا ”سوال کر!“ میں نے عرض کیا ”میں آپ سے جنت میں رفاقت چاہتا ہوں۔“ آپ ﷺ نے پوچھا ”اس کے علاوہ کچھ اور بھی چاہتے ہو؟“ میں نے عرض کیا ”بس یہی کچھ۔“ آپ ﷺ نے ارشاد فرمایا ”تو پھر کثرتِ سجود سے میری مدد کر۔“ (یعنی کثرت سے نوافل ادا کرتا کہ میرے لئے سفارش کرنا آسان ہو جائے) اسے مسلم نے روایت کیا ہے۔

**مسئلہ 51** مدینہ منورہ میں قیام کرنا اور وہاں آنے والی آزمائشوں پر صبر کرنا نبی

اکرم ﷺ کی سفارش کا باعث بنے گا۔ ان شاء اللہ!

عَنْ ابْنِ عُمَرَ رَضِيَ اللَّهُ عَنْهُمَا قَالَ: سَمِعْتُ رَسُولَ اللَّهِ ﷺ يَقُولُ ((مَنْ صَبَرَ عَلَى لَأْوَائِهَا كُنْتُ لَهُ شَفِيعًا أَوْ شَهِيدًا يَوْمَ الْقِيَامَةِ)) رَوَاهُ مُسْلِمٌ

”حضرت عبداللہ بن عمر رضی اللہ عنہما کہتے ہیں میں نے رسول اللہ ﷺ کو فرماتے ہوئے سنا ہے ”جس

① مشکوٰۃ المصابیح، کتاب الصلاة، باب السجود و فضله، الفصل الاول

② کتاب الحج، باب الترغیب و سکنی المدینة

نے (مدینہ میں قیام کے دوران آنے والی) مشکلات و مصائب پر صبر کیا قیامت کے روز میں اس (کے ایمان) کی گواہی دوں گا یا فرمایا اس کی سفارش کروں گا۔“ اسے مسلم نے روایت کیا ہے۔

**مسئلہ 52** قرآن مجید کی بکثرت تلاوت کرنے والوں کے لئے قرآن مجید سفارش کرے گا۔

عَنْ أَبِي أُمَامَةَ الْبَاهِلِيِّ رضي الله عنه قَالَ : سَمِعْتُ رَسُولَ اللَّهِ ﷺ يَقُولُ ((قَرَأْ وَذَا الْقُرْآنَ لِإِنَّهُ يَأْتِي يَوْمَ الْقِيَامَةِ شَفِيعًا لِأَصْحَابِهِ)) رَوَاهُ مُسْلِمٌ ۝

”حضرت ابو امامہ باہلی رضي الله عنه کہتے ہیں میں نے رسول اللہ ﷺ کو فرماتے ہوئے سنا ہے ”قرآن پڑھا کرو وہ قیامت کے روز اپنے پڑھنے والوں کے لئے سفارشی بن کر آئے گا۔“ اسے مسلم نے روایت کیا ہے۔

**مسئلہ 53** سورہ ملک اپنے تلاوت کرنے والے کے لئے سفارش کرے گی۔

وضاحت: مسئلہ حدیث نمبر 44 کے تحت ملاحظہ فرمائیں۔

**مسئلہ 54** سورہ بقرہ اور سورہ آل عمران اپنے تلاوت کرنے والوں کے لئے سفارش کریں گی۔

وضاحت: مسئلہ حدیث نمبر 43 کے تحت ملاحظہ فرمائیں۔

**مسئلہ 55** جو شخص اللہ تعالیٰ سے تین مرتبہ جنت کا سوال کرے اس کے لئے جنت سفارش کرتی ہے۔

**مسئلہ 56** جو شخص تین مرتبہ جہنم سے اللہ تعالیٰ کی پناہ طلب کرے اس کے لئے جہنم سفارش کرتی ہے۔

وضاحت: مسئلہ حدیث نمبر 45-46 کے تحت ملاحظہ فرمائیں۔



## الْمَحْرُومُونَ مِنَ الشَّفَاعَةِ

### محروم شفاعت

**مَسْئَلہ 57** شرکیہ عقیدہ پر مرنے والے آپ ﷺ کی شفاعت سے محروم رہیں گے۔

وضاحت: مسئلہ حدیث نمبر 12 کے تحت ملاحظہ فرمائیں۔

**مَسْئَلہ 58** جو شخص رسول اکرم ﷺ کی شفاعت کا انکار کرے گا وہ آپ ﷺ کی شفاعت سے محروم رہے گا۔

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: مَنْ كَذَّبَ بِالشَّفَاعَةِ فَلَيْسَ لَهُ نَصِيبٌ فِيهَا. رَوَاهُ سَعِيدُ بْنُ مَنْصُورٍ ❶

حضرت انس بن مالک رضی اللہ عنہ فرماتے ہیں جس نے شفاعت کا انکار کیا، اس کے لئے شفاعت سے کوئی حصہ نہیں۔ اسے سعید بن منصور نے روایت کیا ہے۔



## مَنْ هُوَ الْمَادُّونُ مِنَ الشَّفَاعَةِ؟

### شفاعت کی اجازت کسے ملے گی؟

**مسئلہ 59** انبیاء اور ملائکہ کے علاوہ شفاعت کی اجازت کس کس کو ملے گی اس کا علم اللہ تعالیٰ کے علاوہ کسی کو نہیں۔

**مسئلہ 60** کسی شخص کو اپنے طور پر شہید، عالم یا ولی قرار دے کر اسے اللہ کے ہاں اپنا سفارشی سمجھ لینا درست نہیں۔

عَنْ أَبِي هُرَيْرَةَ رضي الله عنه قَالَ : قَالَ رَسُولُ اللَّهِ ﷺ ((إِنَّ أَوَّلَ النَّاسِ يُقْضَىٰ يَوْمَ الْقِيَامَةِ عَلَيْهِ رَجُلٌ اسْتَشْهَدَ فَأُتِيَ بِهِ فَعَرَفَهُ نِعْمَةً فَعَرَفَهَا قَالَ فَمَا عَمِلْتَ فِيهَا قَالَ قَاتَلْتُ فِيكَ حَتَّى اسْتَشْهَدْتُ قَالَ كَذَبْتَ وَلَكِنَّكَ قَاتَلْتَ لِأَنَّ يِقَالَ جَرِيٌّ فَقَدْ قِيلَ ثُمَّ أُمِرَ بِهِ فَسُحِبَ عَلَىٰ وَجْهِهِ حَتَّى أُلْقِيَ فِي النَّارِ وَرَجُلٌ تَعَلَّمَ الْعِلْمَ وَعَلَّمَهُ وَقَرَأَ الْقُرْآنَ فَأُتِيَ بِهِ فَعَرَفَهُ نِعْمَةً فَعَرَفَهَا قَالَ فَمَا عَمِلْتَ فِيهَا قَالَ تَعَلَّمْتُ الْعِلْمَ وَعَلَّمْتُهُ وَقَرَأْتُ الْقُرْآنَ قَالَ كَذَبْتَ وَلَكِنَّكَ تَعَلَّمْتَ الْعِلْمَ لِيُقَالَ إِنَّكَ عَالِمٌ وَقَرَأْتُ الْقُرْآنَ لِيُقَالَ هُوَ قَارِئٌ فَقَدْ قِيلَ ثُمَّ أُمِرَ بِهِ فَسُحِبَ عَلَىٰ وَجْهِهِ حَتَّى أُلْقِيَ فِي النَّارِ وَرَجُلٌ وَسَّعَ اللَّهُ عَلَيْهِ وَأَعْطَاهُ مِنْ أَصْنَافِ الْمَالِ كُلِّهِ فَأُتِيَ بِهِ فَعَرَفَهُ نِعْمَةً فَعَرَفَهَا قَالَ فَمَا عَمِلْتَ فِيهَا قَالَ مَا تَرَكْتُ مِنْ سَبِيلٍ تُحِبُّ أَنْ يُنْفَقَ فِيهَا إِلَّا أَنْفَقْتُ فِيهَا لَكَ قَالَ كَذَبْتَ وَلَكِنَّكَ فَعَلْتَ لِيُقَالَ هُوَ جَوَادٌ فَقَدْ قِيلَ ثُمَّ أُمِرَ بِهِ فَسُحِبَ عَلَىٰ وَجْهِهِ ثُمَّ أُلْقِيَ فِي النَّارِ)) رَوَاهُ مُسْلِمٌ ۝

”حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ”قیامت کے دن سب سے پہلے

ایک شہید لایا جائے گا، اللہ تعالیٰ اسے اپنی نعمتیں گنوائے گا اور شہیدانِ نعمتوں کا اقرار کرے گا اللہ تعالیٰ اس

سے پوچھے گا ”تو نے ان نعمتوں کا حق ادا کرنے کے لئے کیا عمل کیا؟“ وہ کہے گا ”میں نے تیری راہ میں جنگ کی حتیٰ کہ شہید ہو گیا۔“ اللہ تعالیٰ ارشاد فرمائے گا ”تو جھوٹ کہتا ہے تو نے بہادر کہلوانے کے لئے جنگ کی، سو دنیا میں تجھے بہادر کہا گیا۔“ پھر (فرشتوں کو) حکم ہوگا اور اسے منہ کے بل گھسیٹ کر جہنم میں ڈال دیا جائے گا۔ اس کے بعد وہ آدمی لایا جائے گا جس نے خود بھی علم سیکھا اور دوسروں کو بھی سکھایا اور قرآن پڑھا اللہ تعالیٰ اسے اپنی نعمتیں یاد دلائے گا اور وہ (عالم) ان کا اقرار کرے گا، تب اللہ تعالیٰ اس سے پوچھے گا ”ان نعمتوں کا شکر ادا کرنے کے لئے تو نے کیا عمل کیا؟“ وہ عرض کرے گا ”یا اللہ! میں نے علم سیکھا، لوگوں کو سکھایا اور تیری خاطر لوگوں کو قرآن پڑھ کر سنایا۔“ اللہ تعالیٰ ارشاد فرمائے گا ”تو نے جھوٹ کہا، تو نے علم اس لئے سیکھا تا کہ لوگ تمہیں عالم کہیں اور قرآن اس لئے پڑھ کر سنایا کہ لوگ تجھے قاری کہیں سو دنیا نے تمہیں عالم اور قاری کہا۔“ پھر (فرشتوں کو) حکم ہوگا اور اسے بھی منہ کے بل گھسیٹ کر جہنم میں ڈال دیا جائے گا۔ اس کے بعد تیسرا آدمی لایا جائے گا جسے دنیا میں خوشحالی اور ہر طرح کی دولت سے نوازا گیا تھا۔ اللہ تعالیٰ اسے اپنی نعمتیں بتلائے گا وہ شخص ان نعمتوں کا اقرار کرے گا پھر اللہ تعالیٰ سوال کرے گا ”میری نعمتوں کو پا کر تو نے کیا کام کیے؟“ وہ کہے گا ”یا اللہ! میں نے تیری راہ میں ان تمام جگہوں پر مال خرچ کیا جہاں تجھے پسند تھا۔“ اللہ تعالیٰ ارشاد فرمائے گا ”تو نے جھوٹ کہا، تو نے صرف اس لئے مال خرچ کیا تا کہ لوگ تجھے سخی کہیں اور دنیا نے تجھے سخی کہا۔“ پھر (فرشتوں کو) حکم ہوگا اور اسے منہ کے بل گھسیٹ کر جہنم میں ڈال دیا جائے گا۔“ اسے مسلم نے روایت کیا ہے۔

عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ : قِيلَ يَا رَسُولَ اللَّهِ ﷺ إِنَّ فُلَانًا قَدْ اسْتَشْهَدَ قَالَ  
(كَلًّا قَدْ رَأَيْتَهُ فِي النَّارِ بَعْبَاءَ قَدْ غَلَّهَا) رَوَاهُ التِّرْمِذِيُّ ① (صحیح)

”حضرت عمر بن خطاب رضی اللہ عنہ کہتے ہیں رسول اکرم ﷺ کی خدمت میں عرض کیا گیا کہ ”فلاں شخص شہید ہے (اور جنت میں ہے)“ آپ ﷺ نے ارشاد فرمایا ”ہرگز نہیں، میں نے اسے مال غنیمت کی ایک چادر چوری کرنے کے گناہ میں جہنم میں دیکھا ہے۔ اسے ترمذی نے روایت کیا ہے۔

وضاحت : اولیاء، صلحاء اور شہداء کو اللہ تعالیٰ کے ہاں اپنا سفارشی اور وسیلہ سمجھ کر ان کے نام کی نذر، نیاز و بنا اور منت وغیرہ ماننا شرک اکبر ہے جو سراسر ہلاکت اور بربادی کا موجب ہے، لیکن مذکورہ احادیث کی روشنی میں یہ ایک بے فائدہ اور لاعمل عمل بھی ہے کیونکہ کوئی نہیں جانتا کہ درحقیقت صالح کون ہے، ولی کون ہے یا شہید کون؟

## اِخْتِيَارُ الشَّفَاعَةِ لِأُمَّتِهِ عَلَى دُخُولِ الْجَنَّةِ امت کے لئے جنت میں داخلگی کی بجائے شفاعت کا انتخاب

**مسئلہ 61** اللہ تعالیٰ نے رسول اکرم ﷺ کو آدمی امت حساب کتاب کے بغیر جنت میں لے جانے یا ساری امت کے لئے سفارش کرنے کا اختیار دیا تو آپ ﷺ نے سفارش کا انتخاب فرمایا۔

عَنْ عَوْفِ ابْنِ مَالِكِ الْأَشْجَعِيِّ رضي الله عنه قَالَ : قَالَ رَسُولُ اللَّهِ ﷺ (( أَتَدْرُونَ مَا خَيْرَنِي رَبِّيَ اللَّيْلَةَ ؟ )) قُلْنَا اللَّهُ وَرَسُولُهُ أَعْلَمُ ، قَالَ (( لِأَنَّهُ خَيْرَنِي بَيْنَ أَنْ يَدْخُلَ نِصْفُ أُمَّتِي الْجَنَّةَ ، وَبَيْنَ الشَّفَاعَةِ فَاخْتَرْتُ الشَّفَاعَةَ )) قُلْنَا يَا رَسُولَ اللَّهِ ﷺ إِذْ عَالَ اللَّهُ أَنْ يَجْعَلَنَا مِنْ أَهْلِهَا ، قَالَ (( هِيَ لِكُلِّ مُسْلِمٍ )) رَوَاهُ ابْنُ مَاجَةَ **①** (صحيح)

”حضرت عوف بن مالک اشجعی رضي الله عنه کہتے ہیں رسول اللہ ﷺ نے فرمایا ”جانتے ہو آج رات میرے رب نے مجھے کس بات کا اختیار دیا ہے؟“ ہم نے عرض کیا ”اللہ اور اس کا رسول بہتر جانتے ہیں۔“ آپ ﷺ نے ارشاد فرمایا ”اللہ تعالیٰ نے مجھے اس بات کا اختیار دیا کہ اگر میں چاہوں تو آدمی امت (حساب کتاب کتاب) جنت میں داخل کر دی جائے اور اگر چاہوں تو شفاعت کروں، میں نے شفاعت کو پسند کیا ہے۔“ ہم نے عرض کیا ”یا رسول اللہ ﷺ! دعا فرمائیں اللہ ہمیں بھی آپ کی شفاعت پانے والوں میں سے کر دے۔“ آپ ﷺ نے فرمایا ”میری شفاعت (امت کے) ہر مسلمان کے لئے ہوگی۔“ اسے ابن ماجہ نے روایت کیا ہے۔

عَنْ عَوْفِ ابْنِ مَالِكِ الْأَشْجَعِيِّ رضي الله عنه قَالَ : قَالَ رَسُولُ اللَّهِ ﷺ (( أَتَانِي آتٍ مِنْ عِنْدِ رَبِّي فَخَيْرَنِي بَيْنَ أَنْ يَدْخُلَ نِصْفُ أُمَّتِي الْجَنَّةَ وَبَيْنَ الشَّفَاعَةِ فَاخْتَرْتُ الشَّفَاعَةَ ))

وَهِيَ لِمَنْ مَاتَ لَا يُشْرِكُ بِاللَّهِ شَيْئًا)) رَوَاهُ التِّرْمِذِيُّ ① (صحیح)

”حضرت عوف بن مالک اشجعی رضی اللہ عنہ کہتے ہیں رسول اللہ صلی اللہ علیہ وسلم نے فرمایا ”میرے رب کی طرف سے ایک آنے والا میرے پاس آیا (یعنی جبرائیل) اور مجھے اختیار دیا کہ چاہوں تو نصف امت جنت میں داخل ہو اور چاہوں تو شفاعت کروں میں نے شفاعت پسند کی ہے اور میری شفاعت ہر اس شخص کے لئے ہے جس نے مرتے دم تک کسی کو اللہ کے ساتھ شریک نہیں ٹھہرایا۔“ اسے ترمذی نے روایت کیا ہے۔

مسئلہ 62 رسول اکرم صلی اللہ علیہ وسلم کی سفارش سے امت محمدیہ صلی اللہ علیہ وسلم کی اتنی تعداد جنت میں چلی جائے گی کہ جنت کی آدھی آبادی امت محمدیہ صلی اللہ علیہ وسلم کی ہوگی۔

عَنْ عَبْدِ اللَّهِ بْنِ مَسْعُودٍ رضی اللہ عنہ قَالَ : قَالَ لَنَا رَسُولُ اللَّهِ ﷺ ((أَمَا تَرْضَوْنَ أَنْ تَكُونُوا رُبْعَ أَهْلِ الْجَنَّةِ)) قَالَ : فَكَبَّرْتُ ثُمَّ قَالَ ((أَمَا تَرْضَوْنَ أَنْ تَكُونُوا ثُلُثَ أَهْلِ الْجَنَّةِ)) قَالَ : فَكَبَّرْنَا ، ثُمَّ قَالَ ((إِنِّي لَأَرْجُوا أَنْ تَكُونُوا شَطْرَ أَهْلِ الْجَنَّةِ وَ سَأُخْبِرُكُمْ عَنْ ذَلِكَ مَا لَمْ يُسَلِّمُونَ فِي الْكُفَّارِ إِلَّا كَشَعْرَةَ بَيْضَاءَ فِي نُورٍ أَسْوَدَ أَوْ كَشَعْرَةَ سَوْدَاءَ فِي نُورٍ أَبْيَضَ)) رَوَاهُ مُسْلِمٌ ②

حضرت عبد اللہ بن مسعود رضی اللہ عنہ کہتے ہیں رسول اکرم صلی اللہ علیہ وسلم نے ہمیں ارشاد فرمایا ”کیا تم اس بات پر خوش نہیں کہ اہل جنت میں سے ایک چوتھائی تم میں سے ہوں گے۔“ یہ سن کر ہم نے (خوشی سے) اللہ اکبر کہا۔ پھر آپ صلی اللہ علیہ وسلم نے ارشاد فرمایا ”کیا تم اس بات سے خوش نہیں ہو کہ اہل جنت میں سے تہائی تعداد تمہاری ہو؟“ ہم نے پھر (خوشی سے) اللہ اکبر کہا۔ پھر آپ صلی اللہ علیہ وسلم نے ارشاد فرمایا ”مجھے امید ہے کہ اہل جنت میں سے آدھے تم ہو گے اور اس کی وجہ یہ ہے جو میں بیان کر رہا ہوں کہ مسلمانوں کی تعداد کافروں کے مقابلے میں ایسی ہے جیسے سیاہ نیل کے جسم پر ایک سفید بال یا سفید نیل کے جسم پر ایک سیاہ بال۔“ اسے مسلم نے روایت کیا ہے۔



## الْمَقَامُ الْمَحْمُودُ

### مقام محمود

”مقام محمود“ شفاعت کا وہ اعلیٰ ترین مقام ہے جس پر قیامت کے روز رسول اکرم ﷺ فائز ہوں گے۔

مسئلہ 63

﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا ۝﴾

(79:17)

”اور رات کو تہجد ادا کر دیہ تمہارے لئے زائد عبادت ہے بعد نہیں (اس وجہ سے) تمہارا رب تمہیں مقام محمود پر فائز فرمادے۔“ (سورہ بنی اسرائیل، آیت 79)

عَنْ كَعْبِ بْنِ مَالِكٍ ؓ عَنِ النَّبِيِّ ﷺ قَالَ (( إِذَا كَانَ يَوْمَ الْقِيَامَةِ كُنْتُ أَنَا وَ أُمَّتِي عَلَى تَلٍّ فَيَكْسُونِي خُلَّةَ خَضْرَاءٍ ثُمَّ يَأْذُنُ لِي تَبَارَكَ وَ تَعَالَى أَنْ أَقُولَ مَا شَاءَ اللَّهُ أَقُولُ وَ ذَلِكَ الْمَقَامُ الْمَحْمُودُ )) رَوَاهُ الْحَاكِمُ ۝ (صحيح)

حضرت کعب بن مالک رضی اللہ عنہ سے روایت ہے کہ نبی اکرم ﷺ نے فرمایا ”قیامت کے روز میں اور میری امت ایک ٹیلے پر کھڑے ہوں گے اللہ تعالیٰ مجھے بزرنگ کا حلہ (یعنی قیمتی لباس) عطا فرمائے گا پھر اللہ تعالیٰ مجھے بات کرنے کی اجازت عطا فرمائے گا اور جو کچھ اللہ چاہے گا میں عرض کروں گا، یہی مقام محمود ہے۔“ اسے حاکم نے روایت کیا ہے۔

مسئلہ 64

اللہ تعالیٰ کے جلال اور غضب کے ڈر سے جب سارے کبار انبیاء کرام سفارش کرنے سے انکار کر دیں گے اس وقت حضرت محمد

ﷺ ”مقام محمود“ حاصل ہونے کی وجہ سے اللہ تعالیٰ کی پر جلال بارگاہ میں سفارش کرنے کی ہمت کر پائیں گے۔

وضاحت: حدیث مسئلہ نمبر 31 کے تحت ملاحظہ فرمائیں۔

”مقام محمود“ اگلے اور پچھلے سارے لوگوں کے لئے قابل رشک ہوگا۔

مسئلہ 65

قَالَ حَدِيثُهُ ﷺ فَذَلِكَ الْمَقَامُ الْمَحْمُودُ الَّذِي يَفْبِطُهُ الْأَوْلُونَ وَالْآخِرُونَ . رَوَاهُ

(صحیح)

البزار

حضرت حذیفہ رضی اللہ عنہ فرماتے ہیں، مقام محمود پر اگلے اور پچھلے (یعنی) سارے لوگ رشک کریں

گے۔ اسے بزار نے روایت کیا ہے۔



## أَنْوَاعُ الشَّفَاعَةِ

### شفاعت کی قسمیں

شفاعت کی درج ذیل چھ قسمیں ہیں

مسئلہ 66

- ① الشَّفَاعَةُ الْكُبْرَى  
شفاعت کبریٰ یا شفاعتِ عظمیٰ
- ② الشَّفَاعَةُ لِذُخُولِ الْجَنَّةِ  
جنت میں داخلہ کی سفارش
- ③ الشَّفَاعَةُ لِأَصْحَابِ الْأَعْرَافِ  
اصحابِ اعراف کے لئے سفارش
- ④ الشَّفَاعَةُ لِأَهْلِ الْكِبَائِرِ  
کبیرہ گناہوں کے مرتکب افراد کے لئے سفارش۔
- ⑤ الشَّفَاعَةُ لِرَفْعِ الدَّرَجَاتِ فِي الْجَنَّةِ  
جنت میں بلندی درجات کے لئے سفارش
- ⑥ الشَّفَاعَةُ لِتَخْفِيفِ الْعَذَابِ فِي النَّارِ  
جہنم میں تخفیفِ عذاب کے لئے سفارش

وضاحت : شفاعت کی مذکورہ تمام اقسام کی تفصیل آئندہ ابواب میں ملاحظہ فرمائیں

## ① الشَّفَاعَةُ الْكُبْرَى

### شفاعتِ کبریٰ یا شفاعتِ عظمیٰ

**مسئلہ 67** شفاعتِ کبریٰ صرف سید الانبیاء حضرت محمد ﷺ کے لئے مخصوص ہے۔

عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ أَنَّ النَّبِيَّ ﷺ قَالَ ((أُعْطِيَتْ خَمْسًا لَمْ يُعْطَهُنَّ أَحَدٌ قَبْلِي نَصِرْتُ بِالرُّغْبِ مَسِيرَةَ شَهْرٍ وَجُعِلَتْ لِي الْأَرْضُ مَسْجِدًا وَ طَهُورًا فَأَيُّمَا رَجُلٍ مِنْ أُمَّتِي أَدْرَكْتُهُ الصَّلَاةَ فَلْيُصَلِّ وَأَحِلَّتْ لِي الْمَغَانِمُ وَلَمْ يُحِلَّ لِأَحَدٍ قَبْلِي وَأُعْطِيَتْ الشَّفَاعَةُ وَ كَانَ النَّبِيُّ ﷺ يَبْعَثُ إِلَى قَوْمِهِ خَاصَّةً وَ يُعِثُّ إِلَى النَّاسِ عَامَّةً)) رَوَاهُ الْبُخَارِيُّ ①

”حضرت جابر بن عبد اللہ رضی اللہ عنہ سے روایت ہے کہ نبی اکرم ﷺ نے فرمایا ”مجھے پانچ ایسی چیزیں عطا کی گئی ہیں جو مجھ سے پہلے کسی دوسرے (پیغمبر) کو نہیں دی گئیں ① مہینے کی مسافت سے (دشمن پر) رعب کے ساتھ میری مدد کی گئی ہے ② ساری زمین میرے لئے مسجد (یعنی نماز پڑھنے کی جگہ) بنا دی گئی ہے اور پاک کرنے والی بنائی گئی ہے، لہذا میری امت کے کسی بھی آدمی کو جہاں کہیں نماز کا وقت آجائے وہیں پڑھ لے ③ مالِ غنیمت میرے لئے حلال قرار دیا گیا ہے جبکہ مجھ سے پہلے کسی پیغمبر کے لئے حلال قرار نہیں دیا گیا ④ مجھے شفاعت (کی اجازت) دی جائے گی ⑤ (مجھ سے پہلے) ہر نبی اپنی قوم کی طرف بھیجا جاتا تھا جبکہ میں ساری دنیا کے لوگوں کی طرف بھیجا گیا ہوں۔“ اسے بخاری نے روایت کیا ہے۔

**مسئلہ 68** میدانِ حشر میں بھوکے، پیاسے اور پسینہ میں شرابور لوگ طویل مدت تک کھڑے کھڑے جب تنگ آجائیں گے تو سب سے پہلے حضرت آدم پھر حضرت نوح پھر حضرت ابراہیم پھر حضرت موسیٰ علیہ السلام کی خدمت میں حاضر ہوں گے تاکہ وہ اللہ کے حضور لوگوں کا حساب کتاب شروع کرنے کی سفارش کریں لیکن تمام انبیاء باری باری

معذرت کر دیں گے آخر میں لوگ سید الانبیاء حضرت محمد ﷺ کی خدمت میں حاضر ہوں گے اور آپ ﷺ سفارش کریں گے، اسے شفاعت کبریٰ یا شفاعتِ عظمیٰ کہا جاتا ہے۔

عَنْ أَنَسِ بْنِ مَالِكٍ ۖ قَالَ : قَالَ رَسُولُ اللَّهِ ﷺ (( يَجْمَعُ اللَّهُ النَّاسَ يَوْمَ الْقِيَامَةِ فَيَقُولُونَ لَوْ اسْتَشْفَعْنَا عَلَى رَبِّنَا حَتَّى يُرِيحَنَا مِنْ مَكَانِنَا فَيَأْتُونَ آدَمَ عَلَيْهِ السَّلَامُ فَيَقُولُونَ أَنْتَ الَّذِي خَلَقَكَ اللَّهُ بِيَدِهِ وَنَفَخَ فِيكَ مِنْ رُوحِهِ وَ أَمَرَ الْمَلِيكَةَ فَسَجَدُوا لَكَ فَاشْفَعْ لَنَا عِنْدَ رَبِّنَا فَيَقُولُ لَسْتُ هُنَاكُمْ وَ يَذْكُرُ خَطِيئَتَهُ وَ يَقُولُ إِنْتُمْ أَنْتُمْ نُوحَا عَلَيْهِ السَّلَامُ أَوْلَ رَسُولٍ بَعَثَهُ اللَّهُ فَيَأْتُونَهُ فَيَقُولُ لَسْتُ هُنَاكُمْ وَ يَذْكُرُ خَطِيئَتَهُ إِنْتُمْ إِبْرَاهِيمَ عَلَيْهِ السَّلَامُ الَّذِي أَخَذَهُ اللَّهُ خَلِيلًا فَيَأْتُونَهُ فَيَقُولُ لَسْتُ هُنَاكُمْ وَ يَذْكُرُ خَطِيئَتَهُ إِنْتُمْ مُوسَى الَّذِي كَلَّمَهُ اللَّهُ فَيَأْتُونَهُ فَيَقُولُ لَسْتُ هُنَاكُمْ خَطِيئَتَهُ إِنْتُمْ عِيسَى فَيَأْتُونَهُ فَيَقُولُ لَسْتُ هُنَاكُمْ إِنْتُمْ مُحَمَّدًا ﷺ فَقَدْ غُفِرَ لَهُ مَا تَقَدَّمَ مِنْ ذَنْبِهِ وَ مَا تَأَخَّرَ فَيَأْتُونِي فَاسْتَأْذِنَ عَلَيَّ رَبِّي فَلِذَا رَأَيْتُهُ وَقَعْتُ سَاجِدًا فَيَدْعُنِي مَا شَاءَ اللَّهُ ثُمَّ يَقَالُ لِي إِزْفِعْ رَأْسَكَ سَلْ تُعْطَى وَ قُلْ يُسْمَعُ وَ اشْفَعْ تُشْفَعْ فَارْزُقْ رَأْسِي فَأُحْمَدُ رَبِّي بِتَحْمِيدِ يَعْلَمُنِي ثُمَّ اشْفَعْ )) مُتَّفَقٌ عَلَيْهِ ①

”حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا ”قیامت کے روز لوگ اکٹھے ہوں گے اور کہیں گے ہمیں اپنے رب کے حضور (کسی سے) سفارش کروانی چاہئے تاکہ وہ (یعنی اللہ تعالیٰ) ہمیں اس جگہ (یعنی حشر) کی تکلیف سے نجات دے۔ چنانچہ لوگ حضرت آدم علیہ السلام کے پاس آئیں گے اور عرض کریں گے آپ کو اللہ تعالیٰ نے اپنے ہاتھ سے پیدا کیا، اپنی روح پھونکی اور فرشتوں کو حکم دیا کہ آپ کو سجدہ کریں آج ہمارے رب کے حضور ہمارے لئے سفارش کر دیں (کہ وہ حساب کتاب شروع کرے اور حشر کی اس تکلیف سے ہمیں نجات دے) آدم علیہ السلام کہیں گے میں اس لائق نہیں اور اپنی غلطی یاد کر کے نادوم ہوں گے۔ آدم علیہ السلام کہیں گے کہ نوح علیہ السلام کے پاس جاؤ وہ اللہ کے بھیجے ہوئے

سب سے پہلے رسول ہیں۔ لوگ حضرت نوح علیہ السلام کے پاس حاضر ہوں گے تو وہ کہیں گے آج میں تمہارے کسی کام نہیں آسکتا اور اپنی غلطی یاد کر کے نام ہوں گے۔ حضرت نوح علیہ السلام کہیں گے تم لوگ حضرت ابراہیم علیہ السلام کے پاس جاؤ انہیں اللہ نے اپنا دوست بنایا ہے لوگ حضرت ابراہیم علیہ السلام کے پاس آئیں گے وہ کہیں گے آج میں تمہارے کسی کام نہیں آسکتا وہ بھی اپنی غلطی پر نام ہوں گے اور کہیں گے موسیٰ علیہ السلام کے پاس جاؤ۔ اللہ تعالیٰ نے انہیں (دنیا میں) براہ راست کلام سے نوازا، لوگ حضرت موسیٰ علیہ السلام کے پاس حاضر ہوں گے تو وہ کہیں گے آج میں تمہارے کسی کام نہیں آسکتا، لہذا عیسیٰ علیہ السلام کے پاس جاؤ، لوگ حضرت عیسیٰ علیہ السلام کے پاس حاضر ہوں گے تو وہ بھی یہی جواب دیں گے آج میں تمہارے کسی کام نہیں آسکتا۔ تم لوگ محمد ﷺ کے پاس جاؤ، ان کے اگلے پچھلے سارے گناہ معاف کئے جا چکے ہیں پھر لوگ میرے پاس آئیں گے میں اللہ تعالیٰ سے باریابی کی اجازت طلب کروں گا اور جیسے ہی اپنے رب کو دیکھوں گا سجدے میں گر پڑوں گا اللہ تعالیٰ جتنی مدت تک چاہے گا مجھے سجدے میں پڑا رہنے دے گا پھر کہا جائے گا سر اٹھاؤ، سوال کرو دیئے جاؤ گے، بات کرو سنی جائے گی، سفارش کرو، قبول کی جائے گی۔ پھر میں اپنا سر اٹھاؤں گا اور پھر (اس اجازت ملنے پر) اپنے رب کی وہ حمد و ثناء کروں گا جو اللہ تعالیٰ مجھے (اس وقت) سکھائے گا (حمد و ثناء کے بعد) میں اللہ تعالیٰ کے حضور لوگوں کے لئے سفارش کروں گا۔ (جو مان لی جائے گی)“ اسے بخاری اور مسلم نے روایت کیا ہے۔

عَنْ أَبِي ابْنِ كَعْبٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ ((إِذَا كَانَ يَوْمَ الْقِيَامَةِ كُنْتُ إِمَامَ النَّبِيِّينَ وَحَظِيْبَهُمْ وَصَاحِبِ شَفَاعَتِهِمْ غَيْرَ فَنَحْرٍ)) رَوَاهُ التِّرْمِذِيُّ (حسن)

”حضرت ابی ابن کعب رضی اللہ عنہ سے روایت ہے کہ رسول اکرم ﷺ نے فرمایا ”جب قیامت کا دن ہوگا تو میں سارے انبیاء کا امام، نمائندہ اور ان کے لئے سفارش کرنے والا ہوں گا میں یہ بات فخر کے طور پر نہیں کہتا۔“ اسے ترمذی نے روایت کیا ہے۔

وضاحت : آپ ﷺ کی شفاعتِ عظمیٰ سے چونکہ انبیاء سمیت ساری مخلوق مستفید ہوگی اس لئے آپ ﷺ نے ارشاد فرمایا ”میں انبیاء کا بھی سفارش ہوں۔“ واللہ اعلم بالصواب!

## ② الشَّفَاعَةُ لِذُخُولِ الْجَنَّةِ

### جنت میں داخلہ کی سفارش

سب سے پہلے آپ ﷺ اپنی امت کے لئے سفارش کریں گے جس کے نتیجے میں آپ ﷺ کو امت کے پہلے خوش نصیب گروہ کو بلا حساب کتاب ”باب ایمن“ سے جنت میں لے جانے کی اجازت دی جائے گی۔

مسئلہ 69

عَنْ أَبِي هُرَيْرَةَ رضي الله عنه فِي حَدِيثِ الشَّفَاعَةِ قَالَ : قَالَ رَسُولُ اللَّهِ ..... ((فَانطَلَقَ فَأَتَى تَحْتَ الْعَرْشِ فَأَقْعُ سَاجِدًا لِرَبِّي عَزَّوَجَلَّ ثُمَّ يَفْتَحُ اللَّهُ عَلَيَّ وَيُلْهِمُنِي مِنْ مَحَامِدِهِ وَحُسْنِ الثَّنَاءِ عَلَيْهِ شَيْئًا لَمْ يَفْتَحْهُ لِأَحَدٍ قَبْلِي ثُمَّ يُقَالُ يَا مُحَمَّدُ إِزْفِعْ رَأْسَكَ سَلْ تُغْطَهُ أَشْفَعُ تُشْفَعُ فَأَرْفَعُ رَأْسِي فَأَقُولُ يَا رَبِّ أُمَّتِي أُمَّتِي قِيْقَالَ يَا مُحَمَّدُ أَذْخِلِ الْجَنَّةَ مِنْ أُمَّتِكَ مَنْ لَا حِسَابَ عَلَيْهِ مِنَ الْبَابِ الْأَيْمَنِ مِنَ أَبْوَابِ الْجَنَّةِ وَهُمْ شُرَكَاءُ النَّاسِ فِيمَا سِوَى ذَلِكَ مِنَ الْأَبْوَابِ )) مُتَّفَقٌ عَلَيْهِ ①

حضرت ابو ہریرہ رضي الله عنه حدیث شفاعت میں کہتے ہیں کہ رسول اللہ ﷺ نے فرمایا ”(لوگوں کی درخواست کے بعد) میں چلوں گا اور اللہ تعالیٰ کے عرش کے نیچے آؤں گا اور اپنے رب عزوجل کے حضور سجدے میں گر پڑوں گا اس وقت اللہ تعالیٰ مجھے اپنی حمد و ثناء کے وہ کلمے سکھائے گا جو اس سے پہلے کسی کو نہیں سکھائے۔ پھر کہا جائے گا اے محمد (ﷺ) اپنا سر اٹھاؤ، سوال کرو، دیئے جاؤ گے۔ سفارش کرو، قبول کی جائے گی۔ چنانچہ میں اپنا سر اٹھاؤں گا اور عرض کروں گا ”اے میرے رب! میری امت! میری امت!“ کہا جائے گا ”اے محمد (ﷺ)! اپنی امت میں سے ان لوگوں کو باب ایمن سے جنت میں داخل کرو جن پر کوئی حساب کتاب نہیں اور وہ لوگ باقی دروازوں سے جنت میں داخل ہونے والوں کے ساتھ بھی شریک ہیں۔ (یعنی اگرچاہیں تو دوسرے دروازوں سے بھی داخل ہو سکتے ہیں)“ اسے بخاری اور مسلم نے روایت کیا ہے۔

وضاحت : یاد رہے کہ سب سے پہلے آپ ﷺ اپنی امت کے لئے سفارش کریں گے لہذا حساب کتاب کا آغاز امت محمدیہ ﷺ سے

ہی ہوگا۔ دوسری امتوں کا حساب بعد میں ہوگا پہلے صراط سے بھی آپ ﷺ کی امت سب سے پہلے گزرے گی اور جنت میں بھی آپ ﷺ کی امت دوسری تمام امتوں سے پہلے داخل ہوگی۔ قَالَ حَمْدُ اللَّهِ حَمْدًا كَثِيرًا طَيِّبًا مَبَارَكًا فِيهِ كَمَا يُحِبُّ رَبَّنَا وَيَرْضَى

**مسئلہ 70** جنت میں داخلہ کے لئے جنت کا دروازہ آپ ﷺ کی سفارش پر ہی کھولا جائے گا۔

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ ((أَنَا أَوَّلُ النَّاسِ يَشْفَعُ فِي الْجَنَّةِ وَأَنَا أَكْثَرُ الْأَنْبِيَاءِ تَبَعًا)) رَوَاهُ مُسْلِمٌ ①

حضرت انس بن مالک رضی اللہ عنہ کہتے ہیں رسول اللہ ﷺ نے فرمایا ”جنت (کھلوانے کے لئے) سب سے پہلے میں سفارش کروں گا (قیامت کے روز) میرے پیروکار دوسرے تمام انبیاء کے مقابلے میں زیادہ ہوں گے۔“ اسے مسلم نے روایت کیا ہے۔

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ ((أَتَى بَابَ الْجَنَّةِ يَوْمَ الْقِيَامَةِ فَاسْتَفْتَحَ فَيَقُولُ الْخَازِنُ مَنْ أَنْتَ فَأَقُولُ مُحَمَّدٌ فَيَقُولُ بِكَ أَمْرٌ لَا أَفْتَحُ لِأَحَدٍ قَبْلَكَ)) رَوَاهُ مُسْلِمٌ ②

حضرت انس بن مالک رضی اللہ عنہ کہتے ہیں رسول اللہ ﷺ نے ارشاد فرمایا ”قیامت کے روز میں (سب سے پہلے) جنت کے دروازے پر آؤں گا اور دروازہ کھلواؤں گا جنت کا خازن (دروازہ کھٹکھٹانے پر) پوچھے گا ”کون ہے؟“ میں جواب دوں گا ”محمد (ﷺ)!“ خازن کہے گا ”مجھے اس بات کا حکم دیا گیا تھا کہ آپ ﷺ سے پہلے کسی کے لئے دروازہ نہ کھولوں۔“ اسے مسلم نے روایت کیا ہے۔

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ ((أَنَا أَكْثَرُ الْأَنْبِيَاءِ تَبَعًا يَوْمَ الْقِيَامَةِ وَأَنَا أَوَّلُ مَنْ يَفْرَعُ بَابَ الْجَنَّةِ)) رَوَاهُ مُسْلِمٌ ③

حضرت انس بن مالک رضی اللہ عنہ کہتے ہیں رسول اللہ ﷺ نے فرمایا ”قیامت کے روز سب سے زیادہ

میرے امتی ہوں گے اور میں سب سے پہلے جنت کا دروازہ کھٹکھاؤں گا۔“ اسے مسلم نے روایت کیا ہے۔

### ③ الشَّفَاعَةُ لِأَصْحَابِ الْأَعْرَافِ

اصحابِ اعراف کے لئے سفارش

**مسئلہ 71** جن لوگوں کی نیکیاں اور برائیاں برابر ہوں گی وہ بھی نبی اکرم ﷺ کی سفارش سے جنت میں داخل ہوں گے۔

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ السَّابِقُ يَدْخُلُ الْجَنَّةَ بِغَيْرِ حِسَابٍ وَالْمُقْتَصِدُ بِرَحْمَةِ اللَّهِ وَالظَّالِمُ لِنَفْسِهِ وَأَصْحَابُ الْأَعْرَافِ يَدْخُلُونَهَا بِشَفَاعَةِ النَّبِيِّ ﷺ رَوَاهُ الطَّبْرَانِيُّ ①

حضرت عبداللہ بن عباس رضی اللہ عنہما فرماتے ہیں نیکی میں سبقت کرنے والے بغیر حساب کے جنت میں داخل ہوں گے۔ ملے جلے (یعنی اچھے اور برے) اعمال والے اور گنہگار لوگ اللہ تعالیٰ کی رحمت سے جنت میں داخل ہوں گے جبکہ اپنی جانوں پر ظلم کرنے والے اصحابِ اعراف بھی نبی اکرم ﷺ کی سفارش سے جنت میں داخل ہوں گے۔ اسے طبرانی نے روایت کیا ہے۔

### ④ الشَّفَاعَةُ لِأَهْلِ الْكِبَائِرِ

کبیرہ گناہوں کے مرتکب افراد کے لئے سفارش

**مسئلہ 72** کبیرہ گناہوں کے مرتکب مسلمانوں کے جہنم میں چلے جانے کے بعد رسول اکرم ﷺ ان کے لئے سفارش کریں گے اور وہ جہنم سے نکال کر جنت میں داخل کئے جائیں گے۔

عَنْ جَابِرٍ رَضِيَ اللَّهُ عَنْهُ قَالَ : سَمِعْتُ رَسُولَ اللَّهِ ﷺ يَقُولُ (( إِنَّ شَفَاعَتِي يَوْمَ الْقِيَامَةِ لِأَهْلِ الْكِبَائِرِ مِنْ أُمَّتِي )) رَوَاهُ ابْنُ مَاجَةَ ❶ (صحیح)

حضرت جابر رضی اللہ عنہ کہتے ہیں میں نے رسول اللہ ﷺ کو فرماتے ہوئے سنا ہے ”قیامت کے روز میں اپنی امت کے ان لوگوں کی سفارش کروں گا جو کبیرہ گناہوں کے مرتکب ہوئے ہوں گے۔“ اسے ابن ماجہ نے روایت کیا ہے۔

عَنْ عِمْرَانَ بْنِ حُصَيْنٍ رَضِيَ اللَّهُ عَنْهُ عَنِ النَّبِيِّ ﷺ قَالَ (( يَخْرُجُ قَوْمٌ مِنَ النَّارِ بِشَفَاعَةِ مُحَمَّدٍ فَيَدْخُلُونَ الْجَنَّةَ وَيُسَمُّونَ الْجَهَنَّمِيِّينَ )) رَوَاهُ الْبُخَارِيُّ ❷

حضرت عمران بن حصین رضی اللہ عنہ سے روایت ہے کہ نبی اکرم ﷺ نے فرمایا ”کچھ لوگ محمد ﷺ کی سفارش سے آگ سے نکالے جائیں گے اور جنت میں داخل کئے جائیں گے لوگ انہیں جہنمی کے نام سے پکاریں گے۔“ اسے بخاری نے روایت کیا ہے۔  
وضاحت : جہنمی طعن کے طور پر نہیں کہا جائے گا بلکہ اللہ تعالیٰ کا احسان یا درلانے کے لئے کہا جائے گا تاکہ وہ اللہ تعالیٰ کے زیادہ سے زیادہ شکر گزار رہوں۔ واللہ اعلم بالصواب!

**مسئلہ 73** آپ ﷺ کی شفاعت کے نتیجے میں پہلے وہ اہل کبائر جہنم سے نکال کر جنت میں داخل کئے جائیں گے جن کے دل میں جو کے برابر ایمان ہوگا۔

**مسئلہ 74** شفاعت کے اگلے مرحلے میں امت محمدیہ ﷺ کے وہ اہل کبائر جہنم سے نکال کر جنت میں داخل کئے جائیں گے جن کے دل میں چیونٹی یا رائی برابر ایمان ہوگا۔

**مسئلہ 75** اس کے بعد آپ ﷺ کی شفاعت سے امت محمدیہ ﷺ کے وہ اہل کبائر جہنم سے نکال کر جنت میں داخل کئے جائیں گے، جن کے دل میں چیونٹی یا رائی سے بھی کم ایمان ہوگا۔

❶ کتاب الزهد ، باب ذکر الشفاعة (3479/2)

❷ کتاب الذکر والدعاء ، باب اکثر اهل الجنة والنار

جہنم سے خروج کا تمام تر دار و مدار عقیدہ اور ایمان پر ہوگا۔

عَنْ أَنَسِ بْنِ مَالِكٍ رضي الله عنه فِي حَدِيثِ الشَّفَاعَةِ قَالَ : قَالَ رَسُولُ اللَّهِ ﷺ ((فَأَسْتَأْذِنُ عَلَى رَبِّي فَيُؤْذِنُنِي وَيُلْهِمُنِي مُحَامِدَ أَحْمَدَهُ بِهَا لَا تَخْضُرُنِي الْآنَ ، فَأَحْمَدُهُ بِبَيْتِكَ الْمُحَامِدِ وَآخِرُ لَهُ سَاجِدًا فَيَقَالُ : يَا مُحَمَّدُ اِرْزُقْ رَأْسَكَ وَقُلْ يُسْمَعُ لَكَ وَ سَلْ تُعْطَى ، وَاشْفَعْ تُشْفَعُ ، فَأَقُولُ يَا رَبُّ أُمَّتِي أُمَّتِي فَيَقَالُ : انْطَلِقْ فَأَخْرِجْ مَنْ كَانَ فِي قَلْبِهِ مِنْقَالٌ شَعِيرَةٌ مِنْ إِيْمَانٍ فَأَنْطَلِقُ فَأَفْعَلُ ثُمَّ أَعُوذُ فَأَحْمَدُهُ بِبَيْتِكَ الْمُحَامِدِ ، ثُمَّ آخِرُ لَهُ سَاجِدًا ، فَيَقَالُ : يَا مُحَمَّدُ اِرْزُقْ رَأْسَكَ ، وَقُلْ يُسْمَعُ لَكَ وَ سَلْ تُعْطَى ، وَاشْفَعْ تُشْفَعُ ، فَأَقُولُ يَا رَبُّ أُمَّتِي أُمَّتِي فَيَقَالُ انْطَلِقْ فَأَخْرِجْ مِنْهَا مَنْ كَانَ فِي قَلْبِهِ مِنْقَالٌ ذَرَّةٌ أَوْ خَرْدَلَةٌ مِنْ إِيْمَانٍ ، فَأَنْطَلِقُ فَأَفْعَلُ ، ثُمَّ أَعُوذُ فَأَحْمَدُهُ بِبَيْتِكَ الْمُحَامِدِ ثُمَّ آخِرُ لَهُ سَاجِدًا فَيَقَالُ لِي يَا مُحَمَّدُ اِرْزُقْ رَأْسَكَ وَقُلْ يُسْمَعُ لَكَ وَ سَلْ تُعْطَى وَاشْفَعْ تُشْفَعُ فَأَقُولُ يَا رَبُّ أُمَّتِي أُمَّتِي فَيَقَالُ انْطَلِقْ فَأَخْرِجْ مِنْهَا مَنْ كَانَ فِي قَلْبِهِ أَذْنِي أَذْنِي أَذْنِي مِنْقَالٌ حَبَّةٌ خَرْدَلٍ مِنْ إِيْمَانٍ فَأَخْرِجُهُ مِنَ النَّارِ )) مُتَّفَقٌ عَلَيْهِ ❶

”حضرت انس بن مالک رضي الله عنه حدیث شفاعت بیان کرتے ہوئے کہتے ہیں کہ رسول اللہ ﷺ نے فرمایا ”پھر میں اپنے رب سے حاضری کی اجازت مانگوں گا، مجھے اجازت دی جائے گی اس وقت اللہ تعالیٰ مجھے اپنی حمد و ثناء کے وہ کلمے سکھائے گا جو اس وقت میں نہیں جانتا میں ان کلموں سے اس کی حمد و ثناء بیان کروں گا اور سجدے میں گر پڑوں گا۔ ارشاد ہوگا اے محمد (ﷺ) اپنا سراٹھاؤ، بات کہو سنی جائے گی، سوال کرو دیئے جاؤ گے، سفارش کرو مانی جائے گی میں عرض کروں گا ”اے میرے رب! میری امت، میری امت!“ ارشاد ہوگا ”جاؤ اور جہنم سے ان لوگوں کو نکال لاؤ جن کے دل میں جو کے برابر ایمان ہے۔“ میں جاؤں گا اور ایسا ہی کروں گا۔ پھر دوبارہ اللہ تعالیٰ کی بارگاہ میں حاضر ہوں گا اور انہی کلمات سے اللہ تعالیٰ کی حمد و ثناء کروں گا اور سجدے میں گر پڑوں گا۔ ارشاد ہوگا ”اے محمد (ﷺ)! سراٹھاؤ بات کہو سنی جائے گی،

سوال کر دیئے جاؤ گے، سفارش کرو قبول کی جائے گی میں کہوں گا اے میرے رب! میری امت میری امت، ارشاد ہوگا جاؤ ان لوگوں کو جہنم سے نکال لاؤ جن کے دل میں چیونٹی یا رانگی برابر ایمان ہے۔ میں جاؤں گا اور ایسا ہی کروں گا پھر (تیسری مرتبہ) اللہ تعالیٰ کی بارگاہ میں حاضر ہوں گا اور انہی کلمات حمد سے اللہ تعالیٰ کی حمد و ثناء کروں گا اور سجدے میں گر پڑوں گا۔ ارشاد ہوگا ”اے محمد (ﷺ)! اپنا سراٹھاؤ، بات کہو سنی جائے گی، سوال کر دیئے جاؤ گے، سفارش کرو قبول کی جائے گی۔“ میں عرض کروں گا ”اے میرے رب! میری امت، میری امت!“ ارشاد ہوگا ”جاؤ جہنم سے ان لوگوں کو نکال لاؤ جن کے دل میں رانگی کے دانے سے بھی کم، بہت کم اس سے بھی کم ایمان ہے۔“ پھر میں ایسے لوگوں کو جہنم سے نکال لاؤں گا۔“ اے بخاری اور مسلم نے روایت کیا ہے۔

**مسئلہ 77** ملائکہ بھی اللہ تعالیٰ کی اجازت سے اہل کبائر کے لئے سفارش کریں گے۔

وضاحت : حدیث مسئلہ نمبر 82 کے تحت ملاحظہ فرمائیں۔

**مسئلہ 78** شہداء بھی اللہ تعالیٰ کی اجازت سے اہل کبائر کے لئے سفارش کریں گے۔

وضاحت : حدیث مسئلہ نمبر 39 کے تحت ملاحظہ فرمائیں۔

**مسئلہ 79** اولیاء، صلحا اور دیگر اہل ایمان بھی اللہ تعالیٰ کی اجازت سے اپنی اپنی جان پہچان کے اہل کبائر کے لئے سفارش کریں گے۔

وضاحت : حدیث مسئلہ نمبر 82 کے تحت ملاحظہ فرمائیں

⑤ الشَّفَاعَةُ لِرَفْعِ الدَّرَجَاتِ فِي الْجَنَّةِ

جنت میں بلندی درجات کے لئے شفاعت

**مسئلہ 80** جنت میں بڑے درجہ والوں کی سفارش سے کم درجہ والوں کو بڑے درجہ والوں کے برابر درجہ عطا فرما دیا جائے گا۔

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ : قَالَ رَسُولُ اللَّهِ ﷺ ((إِنَّ اللَّهَ لَيَرْفَعُ دَرَجَةَ الْمُؤْمِنِ إِلَيْهِ مِنْ دَرَجَتِهِ وَإِنْ كَانُوا ذُونَهُ فِي الْعَمَلِ لَيَقْرَبَهُمْ عَيْنُهُ ثُمَّ قَرَأَهُ وَالِدَيْنِ أَمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ ﴿آيَةَ (21:52)﴾ ثُمَّ قَالَ وَمَا نَقَصْنَا لِآبَائِهِمْ لِمَا أَعْطَيْنَا الْبَنِينَ )) رَوَاهُ الْبَيْهَقِيُّ ❶

(حسن)

حضرت عبداللہ بن عباس رضی اللہ عنہما کہتے ہیں رسول اللہ ﷺ نے فرمایا ”اللہ تعالیٰ اہل ایمان کی اولادوں کے درجات بلند فرمادیں گے خواہ ان کے اعمال ان درجات والے نہ ہی ہوں تاکہ اس سے اہل ایمان کی آنکھوں کو قرار حاصل ہو پھر آپ ﷺ نے یہ آیت تلاوت فرمائی ”وہ لوگ جو ایمان لائے اور ان کی اولاد نے بھی کسی درجہ ایمان میں ان کی پیروی کی ان کی اولاد کو بھی ہم ان (والدین) کے ساتھ ملادیں گے اور والدین کے عمل سے کوئی چیز کم نہ کریں گے۔“ (سورہ طور، آیت نمبر 21) پھر آپ ﷺ نے ارشاد فرمایا (اللہ تعالیٰ فرماتا ہے) ”والدین کے ساتھ ان کی اولادوں کو ملانے کے عوض میں ہم ان کے والدین کی نعمتوں سے کوئی چیز کم نہ کریں گے۔“ اسے بزار نے روایت کیا ہے۔

**مسئلہ 81** نیک اولاد کی سفارش سے اللہ تعالیٰ جنت میں والدین کے درجات میں اضافہ فرمادیتے ہیں۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ ((إِنَّ اللَّهَ عَزَّوَجَلَّ لَيَرْفَعُ الدَّرَجَةَ لِلْعَبْدِ الصَّالِحِ فِي الْجَنَّةِ فَيَقُولُ يَا رَبِّ أَنْتَ لِي هَذِهِ فَيَقُولُ بِاسْتِغْفَارٍ وَلَدِكَ لَكَ )) رَوَاهُ أَحْمَدُ ❷

(حسن)

حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا ”اللہ عزوجل جنت میں نیک آدمی کا درجہ بلند فرماتا ہے تو آدمی عرض کرتا ہے ”یا اللہ! یہ درجہ مجھے کیسے حاصل ہوا؟“ اللہ تعالیٰ فرماتا ہے ”تیرے بیٹے نے تیرے لئے استغفار کیا ہے۔“ اسے احمد نے روایت کیا ہے۔

❶ سلسلہ احادیث الصحیحہ ، للالبانی ، الجزء الخامس ، رقم الحدیث 2420

❷ مشکوٰۃ المصابیح ، للالبانی ، الجزء الثانی ، رقم الحدیث 2354

## ⑥ الشَّفَاعَةُ لِتَخْفِيفِ الْعَذَابِ فِي النَّارِ

جہنم میں تخفیفِ عذاب کے لئے سفارش

مسئلہ 82 جن کافروں نے رسول اکرم ﷺ پر دنیا میں کوئی احسان کیا تھا ان کے لئے رسول اکرم ﷺ سفارش کریں گے جس سے ان کے عذاب میں کمی کی جائے گی، واللہ اعلم بالصواب!

عَنْ أَبِي سَعِيدٍ نِ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ ذُكِرَ عِنْدَهُ عَمَةُ أَبُو طَالِبٍ فَقَالَ ((لَعَلَّ تَنْفَعُهُ شَفَاعَتِي يَوْمَ الْقِيَامَةِ فَيَجْعَلُ فِي صَحْصَاحٍ مِنْ نَارٍ يَبْلُغُ كَعْبِيهِ يَغْلِي مِنْهُ دِمَاعُهُ)) رَوَاهُ مُسْلِمٌ ⑩

حضرت ابوسعید خدری رضی اللہ عنہ سے روایت ہے کہ رسول اکرم ﷺ کے پاس آپ ﷺ کے چچا ابوطالب کا ذکر کیا گیا تو آپ ﷺ نے فرمایا ”امید ہے میری سفارش سے قیامت کے روز اسے فائدہ ہوگا اور وہ ہلکی آگ میں رکھا جائے گا جو اس کے ٹخنوں تک ہوگی اور اس سے اس کا دماغ کھول رہا ہوگا۔“ اسے مسلم نے روایت کیا ہے۔



## شَفَاعَةُ اللَّهِ عَزَّوَجَلَّ اللہ عزوجل کی (اپنی ذات سے) شفاعت (یعنی اللہ کا فضل)

**مسئلہ 83** انبیاء، ملائکہ اور اہل ایمان کی سفارش کے بعد آخر میں اللہ تعالیٰ اپنے خاص فضل و کرم سے ان موحدین کو جہنم سے نکال کر جنت میں داخل فرمائیں گے جنہوں نے ساری زندگی کوئی نیک عمل نہیں کیا ہوگا۔

**مسئلہ 84** اہل جنت انہیں عتقاء الرحمن (رحمن کے آزاد کردہ) کہہ کر پکاریں گے۔

عَنْ أَبِي سَعِيدٍ الْخُدْرِيِّ رضي الله عنه قَالَ : قَالَ رَسُولُ اللَّهِ ﷺ ((فَيَسْفَعُ النَّبِيُّونَ وَ الْمَلَائِكَةُ وَالْمُؤْمِنُونَ ، فَيَقُولُ الْجَبَّارُ بَقِيَتْ شَفَاعَتِي فَيَقْبِضُ قَبْضَةً مِنَ النَّارِ فَيُخْرِجُ أَقْوَامًا قَدْ امْتَحَشُوا ، فَيُلْقُونَ فِي نَهْرٍ بِأَفْوَاهِ الْجَنَّةِ يَقُولُ لَهُ مَاءَ الْحَيَاةِ ، فَيَنْبُتُونَ فِي حَافَتَيْهِ كَمَا تُنْبِتُ الْحَبَّةُ فِي حَمِيلِ السَّيْلِ قَدْ رَأَيْتُمُوهَا إِلَى جَانِبِ الصَّخْرَةِ إِلَى جَانِبِ الشَّجَرَةِ ، فَمَا كَانَ إِلَى الشَّمْسِ مِنْهَا كَانَ أَخْضَرَ ، وَمَا كَانَ مِنْهَا إِلَى الظِّلِّ كَانَ أَبْيَضَ ، فَيُخْرِجُونَ كَأَنَّهُمُ اللُّؤْلُؤُ ، فَيُجْعَلُ فِي رِقَابِهِمُ الْخَوَاتِيمُ فَيَدْخُلُونَ الْجَنَّةَ ، فَيَقُولُ أَهْلُ الْجَنَّةِ هَؤُلَاءِ عَتَقَاءُ الرَّحْمَنِ أَدْخَلَهُمُ الْجَنَّةَ بِغَيْرِ عَمَلٍ عَمِلُوهُ وَلَا خَيْرٍ قَدَّمُوهُ فَيَقَالُ لَهُمْ لَكُمْ مَا رَأَيْتُمْ وَمِثْلَهُ مَعَهُ)) مُتَّفَقٌ عَلَيْهِ ❶

حضرت ابو سعید خدری رضي الله عنه کہتے ہیں رسول اللہ ﷺ نے فرمایا ”جب انبیاء اور اہل ایمان

سفارش کر چکیں گے تو اللہ تعالیٰ فرمائیں گے میری شفاعت ابھی باقی ہے چنانچہ اللہ تعالیٰ جہنم سے مٹھی بھر کر لوگوں کو نکالیں گے جو جل کر کوئلہ ہو چکے ہوں گے انہیں جنت کے کنارے بہنے والی نہر جسے ”نہر حیات“ کہا جاتا ہے، میں ڈال دیا جائے گا یہ لوگ اس نہر کے کناروں پر یوں اچانک تروتازہ ہو جائیں گے جیسے گھاس کا بیج کوڑے کرکٹ میں فوراً اُگ آتا ہے تم نے دیکھا ہوگا کبھی یہ دانہ پتھر کے قریب اگتا ہے اور کبھی درخت کے قریب اگتا ہے جس پر دھوپ پڑتی ہے وہ سبز ہو جاتا ہے پس جب یہ لوگ اس نہر حیات سے نکلیں گے تو موتیوں کی طرح چمکتے دکتے نکلیں گے ان کی گردنوں پر مہریں (نشان) لگا دی جائیں گی اور وہ جنت میں داخل ہو جائیں گے جنتی لوگ انہیں ”عقواء الرحمن“ (یعنی رحمن کے آزاد کردہ) کے نام سے پکاریں گے اللہ تعالیٰ انہیں بغیر کسی نیک عمل کے جنت میں داخل فرمادیں گے نہ ہی ان کے نامہ اعمال میں کوئی بھلائی ہوگی جو انہوں نے آگے بھیجی ہوگی پھر بھی اللہ تعالیٰ کی طرف سے انہیں کہا جائے گا جو کچھ (جنت میں) تم نے دیکھا ہے وہ ساری نعمتیں اور اتنی ہی تمہارے لئے اور بھی ہیں۔“ اسے بخاری نے روایت کیا ہے۔

عَنْ أَنَسِ بْنِ مَالِكٍ رضي الله عنه فِي حَدِيثِ الشَّفَاعَةِ ، قَالَ : قَالَ رَسُولُ اللَّهِ ﷺ (( تُمْ أَعُوذُ الرَّابِعَةَ فَأُخَمِّدُهُ بِتِلْكَ الْمُحَامِدِ ، ثُمَّ أُخْرُ لَهٗ سَاجِدًا ، فَيُقَالُ يَا مُحَمَّدُ اذْفَعْ رَأْسَكَ ، وَ قُلْ يُسْمَعُ ، وَ سَلْ تُعْطَى ، وَ اشفَعْ تُشفَعْ ، فَأَقُولُ يَا رَبِّ ائذَنْ لِي فَيَمَنْ قَالَ لَا إِلَهَ إِلَّا اللَّهُ ، فَيَقُولُ وَ عِزَّتِي وَ جَلَالِي وَ كِبْرِيَانِي وَ عَظَمَتِي لَا أُخْرِجَنَّ مِنْهَا مَنْ قَالَ لَا إِلَهَ إِلَّا اللَّهُ )) مُتَّفَقٌ عَلَيْهِ ①

حضرت انس بن مالک رضي الله عنه حدیث شفاعت میں فرماتے ہیں کہ رسول اکرم ﷺ نے ارشاد فرمایا ”پھر میں چوتھی مرتبہ اپنے رب کے حضور حاضر ہوں گا اور پہلے جیسی حمد و ثناء کروں گا، سجدے میں گر پڑوں گا پھر کہا جائے گا ”اے محمد ﷺ! اپنا سر اٹھاؤ، بات کہو سنی جائے گی، سوال کرو دیئے جاؤ گے، سفارش کرو مانی جائے گی۔“ میں عرض کروں گا ”اے میرے رب! مجھے ان لوگوں کو جہنم سے نکالنے کی اجازت دے جس نے دنیا میں (صرف) لَا إِلَهَ إِلَّا اللَّهُ کہا۔“ اللہ تعالیٰ ارشاد فرمائیں گے ”میری عزت، میرے

جلال، میری کبریائی اور میری عظمت کی قسم! جس نے لَا إِلَهَ إِلَّا اللَّهُ کہا ہے اسے میں خود جہنم سے نکالوں گا۔“ اسے بخاری اور مسلم نے روایت کیا ہے۔

**مسئلہ 85** جہنم سے نکلنے والے چار آدمیوں میں سے اللہ تعالیٰ کی رحمت کا ایک امیدوار جہنم سے نجات پا کر جنت میں داخل ہو جائے گا۔

عَنْ أَنَسِ بْنِ مَالِكٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ (( يُخْرَجُ مِنَ النَّارِ أَرْبَعَةٌ فَيُعْرَضُونَ عَلَى اللَّهِ فَيَلْتَفِتُ أَحَدُهُمْ فَيَقُولُ أَيْ رَبِّ إِذَا أَخْرَجْتَنِي مِنْهَا فَلَا تُعَذِّبْنِي فِيهَا فَيُنْجِيهِ اللَّهُ مِنْهَا )) رَوَاهُ مُسْلِمٌ ①

حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا ”چار آدمی جہنم سے نکالے جائیں گے اور اللہ تعالیٰ کے حضور پیش کئے جائیں گے۔ (جب انہیں دوبارہ جہنم میں جانے کا حکم ملے گا) تو ان میں سے ایک پلٹ کر عرض کرے گا۔ ”اے میرے رب! جب ایک دفعہ تو نے مجھے جہنم سے نکال ہی دیا ہے تو پھر دوبارہ اس میں مت لے جا، اللہ تعالیٰ اسے جہنم سے نجات دے دیں گے۔ (اور جنت میں داخل فرما دیں گے)“ اسے مسلم نے روایت کیا ہے۔



## شَفَاعَةُ مُحَمَّدٍ ﷺ لِأُمَّتِهِ فِي الدُّنْيَا

### حضرت محمد ﷺ کی دنیا میں اپنی امت کے لئے سفارش

مَسْئَلَةٌ 86

رسول اکرم ﷺ نے دنیا میں اللہ تعالیٰ سے اپنی امت کے لئے سفارش کی۔

عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُمَا أَنَّ النَّبِيَّ ﷺ تَلَا قَوْلَ اللَّهِ عَزَّوَجَلَّ فِي إِبْرَاهِيمَ ﴿ رَبِّ إِنَّهُمْ أَضَلُّنَّ كَثِيرًا مِّنَ النَّاسِ فَمَنْ تَبِعَنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَّحِيمٌ ﴾ الْآيَةَ (36:14) وَقَالَ عِيسَى عَلَيْهِ السَّلَامُ ﴿ إِنَّ تَعَذُّبَهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴾ (118:5) فَرَفَعَ يَدَيْهِ وَقَالَ ((اللَّهُمَّ أُمَّتِي أُمَّتِي)) وَبَكَى فَقَالَ اللَّهُ عَزَّوَجَلَّ يَا جِبْرِيلُ أَذْهَبَ إِلَى مُحَمَّدٍ وَرَبِّكَ أَعْلَمُ فَسَلِّمْ مَا يَبْكِيكَ فَاتَّاهُ جِبْرِيلُ عَلَيْهِ السَّلَامُ فَسَأَلَهُ فَأَخْبَرَهُ رَسُولُ اللَّهِ بِمَا قَالَ وَهُوَ أَعْلَمُ فَقَالَ اللَّهُ يَا جِبْرِيلُ أَذْهَبَ إِلَى مُحَمَّدٍ فَقُلْ إِنَّا سَنُرْضِيكَ فِي أُمَّتِكَ وَلَا نَسْوَأُكَ (( رَوَاهُ مُسْلِمٌ ))

حضرت عبداللہ بن عمرو بن عاص رضی اللہ عنہما سے روایت ہے کہ رسول اکرم ﷺ نے وہ آیت پڑھی، جس میں حضرت ابراہیم علیہ السلام کا یہ قول ہے ”اے رب ان بتوں نے بہت سے لوگوں کو گمراہ کیا پس جو میری پیروی کرے وہ مجھ سے ہے اور جس نے میری نافرمانی کی سو تو بخشنے والا مہربان ہے۔“ (سورہ ابراہیم، آیت 36) اور پھر یہ آیت پڑھی جس میں حضرت عیسیٰ علیہ السلام کا قول ہے ”اگر تو ان کو عذاب دے تو یہ تیرے بندے ہیں اور اگر معاف فرما دے تو بے شک تو غالب حکمت والا ہے۔“ (سورہ ماائدہ، آیت 118) پھر آپ ﷺ نے دونوں ہاتھ اٹھائے اور فرمایا ”یا اللہ! میری امت، یا اللہ! میری امت۔“ اور رونے لگے۔ اللہ تعالیٰ عزوجل نے حضرت جبرائیل علیہ السلام کو حکم دیا ”اے جبرائیل! محمد کے پاس جا اور پوچھ آپ کیوں

رورہے ہیں؟ اور تیرا رب تو جانتا ہی ہے وہ کیوں رورہے ہیں۔“ چنانچہ جبرائیل علیہ السلام آئے اور پوچھا ”آپ کیوں رورہے ہیں؟“ پھر حضرت جبرائیل علیہ السلام نے (واپس جا کر) اللہ تعالیٰ کو بتایا حالانکہ اللہ تعالیٰ (پہلے ہی خوب جانتا ہے) تب اللہ عزوجل نے ارشاد فرمایا ”اے جبرائیل! محمد ﷺ کے پاس جا اور کہہ ”ہم تمہیں تمہاری امت کے بارے میں خوش کر دیں گے اور ناراض نہیں کریں گے۔“ اسے مسلم نے روایت کیا ہے۔

\*\*\*

## الشَّفَاعَةُ، وَحَسْرَةُ الْكَافِرِينَ

### شفاعت، اور کافروں کے لئے حسرت

**مَسْئَلَةٌ 87** گنہگار مسلمانوں کو جہنم سے نکلتے دیکھ کر کافر حسرت سے کہیں گے  
 ”کاش! ہم بھی مسلمان ہوتے۔“

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ مَا يَزَالُ اللَّهُ يَشْفَعُ وَيُدْخِلُ الْجَنَّةَ وَيَرْحَمُ وَ يَشْفَعُ حَتَّى يَقُولَ مَنْ كَانَ مِنَ الْمُسْلِمِينَ فَلْيَدْخُلِ الْجَنَّةَ فَذَاكَ حِينَ يَقُولُ ﴿رُبَّمَا يُؤَدُّ الَّذِينَ كَفَرُوا لَوْ كَانُوا مُسْلِمِينَ﴾ (2:15) رَوَاهُ الْحَاكِمُ (صحیح)  
 حضرت عبد اللہ بن عباس رضی اللہ عنہما فرماتے ہیں اللہ تعالیٰ برابر شفاعت کے ذریعے مسلمانوں کو (جہنم سے نکال کر) جنت میں داخل فرماتے رہیں گے اللہ تعالیٰ مسلسل (مسلمانوں پر) اپنا فضل و کرم فرماتے رہیں گے حتیٰ کہ اللہ تعالیٰ فرمائیں گے جو کوئی مسلمان ہے اسے جنت میں داخل کر دو یہ ہوگا وہ وقت جس کے بارے میں ارشاد مبارک ہے ”ایک وقت آئے گا جب کافر پچھتا پچھتا کر کہیں گے کاش! وہ مسلمان ہوتے۔“ (سورہ حجر، آیت 2) اسے حاکم نے روایت کیا ہے۔

**مَسْئَلَةٌ 88** جہنم میں مشرک، مسلمانوں کو طعنہ دیں گے کہ تمہارا عقیدہ تو حید کسی کام نہیں آیا، اس وقت اللہ تعالیٰ موحدین کو جہنم سے آزاد فرما دیں گے۔

عَنِ ابْنِ مَالِكٍ رضی اللہ عنہ هُنِي حَدِيثُ الشَّفَاعَةِ، قَالَ: قَالَ رَسُولُ اللَّهِ ﷺ ((وَقَرَعَ اللَّهُ مِنْ حِسَابِ النَّاسِ وَأَدْخَلَ مَنْ بَقِيَ مِنْ أُمَّتِي النَّارَ مَعَ أَهْلِ النَّارِ، فَيَقُولُ أَهْلُ النَّارِ: مَا أَغْنَىٰ عَنْكُمْ أَنْكُمْ تَعْبُدُونَ اللَّهَ عَزَّوَجَلَّ لَا تُشْرِكُونَ بِهِ شَيْئًا؟ فَيَقُولُ الْجَبَّارُ عَزَّوَجَلَّ فَبِعِزَّتِي

لَا غَتَقْنَهُمْ مِنَ النَّارِ ، فَيُرْسَلُ إِلَيْهِمْ فَيُخَرَّجُونَ وَ قَدْ اَمْتَحَشُوا فَيَدْخُلُونَ فِي نَهْرِ الْحَيَاةِ ، فَيَسْتُونَ فِيهِ كَمَا تُنْبِتُ الْحَبَّةُ فِي غُثَاءِ السَّيْلِ ، وَيَكْتَبُ بَيْنَ اَعْيُنِهِمْ : هُوَلَاءِ غَتَقَاءُ اللّٰهِ عَزَّوَجَلَّ ، فَيَذْهَبُ بِهِمْ فَيَدْخُلُونَ الْجَنَّةَ ، فَيَقُولُ لَهُمْ اَهْلُ الْجَنَّةِ : هُوَلَاءِ الْجَهَنَّمِيُّونَ ، فَيَقُولُ الْجَبَّارُ : بَلْ هُوَلَاءِ غَتَقَاءُ الْجَبَّارِ عَزَّوَجَلَّ )) رَوَاهُ اَحْمَدُ ❶ (صحيح)

حضرت انس رضی اللہ عنہ حدیث شفاعت میں رسول اللہ ﷺ سے روایت کرتے ہیں کہ آپ ﷺ نے فرمایا ”جب اللہ تعالیٰ لوگوں کے حساب سے فارغ ہو جائیں گے اور میری امت کے باقی لوگ (جن پر جہنم واجب ہو چکی ہوگی) اہل جہنم (کافر اور مشرکوں) کے ساتھ جہنم میں داخل کئے جائیں گے تو اہل جہنم (یعنی کافر اور مشرک مسلمانوں سے) کہیں گے ”تم لوگ اللہ کی عبادت کرتے تھے لیکن تمہاری وہ (خالص) عبادت تمہارے کسی کام نہ آئی۔“ اللہ عزوجل ارشاد فرمائیں گے ”میری عزت کی قسم! میں انہیں آگ سے ضرور آزاد کروں گا۔“ چنانچہ اللہ تعالیٰ ان کی طرف فرشتے بھیجے گا وہ انہیں جہنم سے نکال لائیں گے وہ لوگ جل کر کوئلہ ہو چکے ہوں گے چنانچہ انہیں (جنت کے دروازے پر) نہر حیات میں داخل کیا جائے گا اور وہ اسی طرح تروتازہ ہو جائیں گے جس طرح بیج سیلاب کی مٹی میں اگتا ہے ان کی آنکھوں کے درمیان یہ الفاظ لکھ دیئے جائیں گے ”یہ لوگ اللہ تعالیٰ کے آزاد کردہ ہیں“، انہیں لے جایا جائے گا اور جنت میں داخل کر دیا جائے گا۔ اہل جنت انہیں ”جہنمی“ کہہ کر پکاریں گے۔ اللہ تعالیٰ عزوجل فرمائیں گے ”نہیں! بلکہ یہ تو عتقاء الجبار عزوجل (جبار عزوجل کے آزاد کردہ) ہیں۔“ اسے احمد نے روایت کیا ہے۔



﴿الْحَمْدُ لِلّٰهِ الَّذِي بِنِعْمَتِهِ تَمَّ الصَّالِحَاتُ وَ اَلْفُ اَلْفِ صَلَاةٍ وَ سَلَامٍ عَلٰى اَفْضَلِ الْبَرِيَّاتِ  
وَ عَلٰى اٰلِهِ وَ اَصْحَابِهِ اَجْمَعِينَ بِرَحْمَتِكَ يَا اَرْحَمَ الرَّحِمِيْنَ﴾